



श्रीः

# सत्पथ-दर्पण



लेखक—

अजितकुमार शास्त्री

सम्पादक—जैन गजट

मंत्री—श्री भा० दि० जैन शास्त्र परिषद



प्रकाशक—

निरञ्जनलाल जैन, बम्बई

मंत्री—श्री भा० शान्तिवीर दि० जैन धर्म संरक्षणीसभा

बाबूलाल जैन जमादार, बड़ौत

सहमंत्री—भा० दि० जैन शास्त्र परिषद




प्रथम बार }  
१५०००

वीर स० २४६३/  
वि० स० २०२३

मूल्य  
६ { १५ पैसे



51 m  
सत्पथ-दर्पण



स्वनाम-घन्य, दानवीर, रायसाहव  
श्री सेठ चान्दमल जी पांड्या, गौहाटी  
[ इस पुस्तक का प्रकाशन आपकी ओर से हुआ है । ]



# आद्य-निवेदन

---

इस पुस्तक का श्रम न तो किसी दुराग्रह-पौषण के लिए हुआ है और न जन-साधारण को सम्मार्ग से विचलित करने के लिए किया गया है। लक्ष्य केवल एक रहा है कि जनता आगम-विधान को समझ ले और जीवन में श्रद्धान और विचार के आधार पर आचार भी अपनावे। विना आचार के श्रद्धा और ज्ञान टेसू के सुगन्धि-हीन सुन्दर पुष्प के समान हैं। आत्मा का विकास चारित्र के विना नहीं होता, न आत्मा चारित्र के विना कभी बलवान होता है। हमारे प्रातः स्मरणीय तीर्थंकर तथा ऋषि, महर्षि महान तप त्याग सयम के बल पर ही साधारण आत्मा से महात्मा बने और महात्मा से जगत्पूज्य परमात्मा बने। क्षायिक सम्यग्दृष्टि तथा अवधिज्ञानी तीर्थंकर यदि सच्चारित्र का आचरण न करते, तो आज उनका कोई भी व्यक्ति नाम भी न लेता और न वे रंचमात्र अपना अभ्युदय कर पाते।

तीर्थंकर प्रकृति के उदय से वीतराज तीर्थंकर को अपनी केवलज्ञानी अवस्था में मौन-भंग करके अपनी मधुर वाणी द्वारा उपदेश इसी कारण देना पड़ता है कि जिस तपस्या से उन्होंने परमात्मपद प्राप्त किया है, उस तपोमार्ग का सुखद रहस्य जनता भी समझ ले और वह उसका आचरण करे। विना चारित्र के मनुष्य और पशु में कुछ अन्तर नहीं रहता।

तो आश्चर्य और दुख होता है जब कि सोनगढ़ साहित्य के ग्रन्थों में जनता को चारित्र पक्ष से प्रष्ट एवं अनुत्साहित करने के लिए अशु-व्रत, महाव्रत, तप, त्याग, सयम अर्थात् चारित्र को, जो कि आत्मा का मूल दूर करने वाला है, आत्मा का विकार बताया जाता है। कफ

हमारे श्री १००८ भगवान ऋषिप्रताप आदि तीर्थंकरों ने तथा श्री कुन्द-कुन्द आदि ऋषियों ने एव अगणित सद्गुरुओं ने अशुश्रुतों, महाव्रतों का आचरण करके अपने आत्मा में विकार पैदा किया था ?

दया, अहिंसा, दान, पूजन आदि आचरण को हमारे श्रद्धेय ऋषियों ने “आचरणीय धर्म” बनलाया है । उनमें —

“धम्मो दयाविसुद्धो, करुणाए जावसहावस्स, हितारहिते धम्मो, दाण पूजा मुत्तव सावयधम्मो, क्षाणज्झयणं मुखव जइधम्मो, परस्सरोपग्रहो जीवानां” ।

आदि सच्चारित्र-पोषक वाक्यों पर परदा डालकर जब सोनगढ़ साहित्य ‘दया और अहिंसा को त्याज्य’ (छोड़ने योग्य) कह कर आपं वाक्यों की अवहेलना करता है । ‘जियो और जीने दो’ वाक्य को ‘अज्ञानियों की बात’ कहता है, तब जैन धर्म का अपमान देखकर दुःख होता है । क्या जिनेंद्र भगवान का, जिनवाणी का तथा आचार्य कुन्द-कुन्द आचार्य का श्रद्धालु जन अपने मुख से ऐसी अश्रद्धा की बातें कह सकता है ?

### पथ-प्रदर्शन

जनता प्राय विवेक-शून्य होती है, अतः उसको प्रभावशाली नेता जिधर भुक्ताना चाहे, भुका सकता है । भारतवर्ष में विश्वहिंसापी धर्म-प्रवर्तकों ने प्राणी-मात्र को अभयदान देने वाले अहिंसामय धर्म का प्रचार किया, तो जनता ने उसे हृदय से अपनाया । मास-लोलुप स्वार्थी नेताओं ने पशुयज्ञ का प्रचार किया, तो साधारण जनसमुदाय उस हिंसा मार्ग को धर्म मानकर वैसे पशुयज्ञ करने लगा । विषय-लोलुपी वाममार्गी नेता ने यदि पाच मकार (मंथुन, मास, मद्य, मीन, और मुद्रा) के सेवन को मुक्ति का मार्ग बतला कर भैरवी-चक्र के समय अपनी माता, बहिन, पुत्री आदि जिस किसी भी स्त्री की चोली हाथ में आ जाने पर उसके साथ कामक्रीड़ा करने का प्रचार किया तो, उस मार्ग के अनुयायी भी हजारों लाखों स्त्री पुरुष बन गये । सन्

१६१४ के जर्मन प्रथम मशायुद्ध से पहले जार के शासनकाल में रूस-पुटिन नामक प्रभावशाली धूर्त ने रूस में व्यभिचार को परमेश्वर से मिलने का साधन बतलाया तो रूस के हजारों व्यक्ति उस मार्ग पर चल पड़े ।

आज से ढाई हजार वर्ष पहले अहिंसा धर्म का प्रचार करने वाले मगध देश के समकालीन दो क्षत्रिय राजकुमार तपस्वी बनकर कार्यक्षेत्र में उतरे । एक थे अन्तिम तीर्थंकर भगवान महावीर और दूसरे थे महात्मा बुद्ध । भगवान महावीर ने अपने पूर्ववर्ती तीर्थंकरों की साधु-चर्या को अपनाया । नग्न दिगम्बर वेष में उन्होंने मौनभाव से बारह वर्ष तक तपस्या की । वे अपने प्रण के अनुसार भोजन-विधि मिलने पर भोजन किया करते थे, किसी का निमंत्रण स्वीकार करके भोजन करने के लिये किसी के घर न जाते थे । अपने शिष्यों की सख्या बढ़ाने का उन्हें लोभ न था, इस कारण उन्होंने अपने किसी भी भक्त को मांस-भक्षण करने आदि की किसी तरह की छूट नहीं दी ।

इसका परिणाम यह हुआ कि ढाई हजार वर्ष के पश्चात् भी आज उनका कोई भी अनुयायी गृहस्थ या साधु मांस-भक्षी नहीं बन सका ।

उधर महात्मा बुद्ध ने प्रारम्भ में जैनसाधु का नग्न दिगम्बर वेश अपनाया, केशलोच करना, अपने हाथों से भोजन लेना आदि जैन साधु का आचरण किया । कुछ दिन पीछे जब वह चर्या उन्हें कठिन प्रतीत हुई तो उन्होंने जैनसाधु के उस नग्न को छोड़ दिया और लाल कपड़े पहन कर मध्यम मार्ग अपनाया । तब उनकी जो व्यक्ति भोजन के लिये निमन्त्रण देता था उसके घर जाकर भोजन कर आते थे ।

इसके सिवाय कुछ मांस-भक्षण के अभ्यासी मनुष्यों ने शिष्य बनने के लिये महात्मा बुद्ध से अनुरोध किया तो महात्मा बुद्ध ने त्रिकोटि-शुद्ध मांस को भक्ष्य (खाने योग्य) कह दिया । यानी—१-किसी जीव को स्वयं मार कर उसका मांस न खाओ, २—किसी दूसरे व्यक्ति के द्वारा किसी जीव को मरवा कर मांस न लो । ३—अपने



खाने के लिये किसी से मास न मागो । इन तीनों तरह के सिक्का यदि दांस प्राप्त हो जावे तो उसे खाया जा सकता है ।

मास-भक्षण की इतनी सुविधा देने से यद्यपि महात्मा बुद्ध के अनुयायी शिष्य तो बहुत से बन गये परन्तु बौद्धधर्म में अहिंसा का शुद्ध आचरण न रहा, मास-भक्षण का प्रचार बौद्ध गृहस्थों में ही नहीं अपितु बौद्धसाधुओं में भी हो गया जिससे आज बौद्ध धर्मावलम्बी कोई विरला ही व्यक्ति ऐसा मिलेगा जो मास न खाता हो । बौद्ध धर्माचार्य जिस ढंग से अपने लिये मास उपलब्ध करते हैं, वह त्रिकोटि शुद्धि की एक घृणित विडम्बना है, उसे लिखना उचित न समझ कर यहाँ नहीं लिखते ।

इस तरह माधारण चारित्र्य में थोड़ी-सी भी छूट देने का बहुत भारी अनुचित दूरगामी परिणाम होता है ।

श्री कहान जी स्वामी इस विषय पर गहराई के साथ विचार कर घ्यान दें ।

आज का मनुष्य विषय भोगों का कीड़ा बना हुआ है । वह यथेच्छ अभिचार, अण्डा, मास खाने को, मदिरापान करने को अपने लिये अच्छा रुचिकर समझता है । अहिंसा, ब्रह्मचर्य व्रत आदि उसे अरुचिकर प्रतीत होते हैं । यदि उसको अपनी इच्छा की पूर्ति के लिये कोई धार्मिक आवरण मिल जावे तो उससे उसके धर्म और कर्म दोनों सब जाते हैं ।

“आत्मा शरीर से सर्वथा भिन्न है क्योंकि आत्मा चेतन अमूर्तिक पदार्थ है, शरीर जड़ मूर्तिक है । आत्मा की क्रिया आत्मा में है, जड़ शरीर की क्रिया शरीर में है । शरीर की क्रिया आत्मा में कुछ विकार नहीं कर सकती । आत्मा न कुछ खाता है, न कुछ पीता है, न कोई शारीरिक क्रिया करता है । खाना पीना, या व्रत उपवास आदि जड़-क्रिया है । पर-पदार्थ कुछ विकार या उपकार नहीं कर सकता ।”

इस तरह का उपदेश (जो कि मूलतः गलत है क्योंकि खाना, पीना, विषयभोग आदि आत्मा और शरीर की सम्मिलित क्रिया हैं ।)

महापापी, गण्डा-भक्षी, पराङ्गना एवं वाराङ्गना-प्रिय तथा व्रत सत्यम से अरुचि रखने वाले व्यक्तियों को बहुत प्रिय लगता है। क्योंकि ऐसे उपदेश के द्वारा उनकी आध्यात्मिकता और शारीरिक—तुष्टि काक्षा, ये दोनों बातें सिद्ध हो जाती हैं। इस तरह से अध्यात्म-प्रेमियों की जन-संख्या अच्छी बढ़ सकती है, परन्तु भविष्य में और वर्तमान में भी इसका दुष्परिणाम जनता को कुपथगामी बन सकता है।

अतः श्री कहान जी स्वामी आत्मा के शुद्ध स्वरूप की रूचि तो जनता में उत्पन्न करें किन्तु इसके साथ ही हिंसा, व्यभिचार आदि से बचने के लिये अपने अनुयायियों को अहिंसा आदि व्रत पालन करने का तथा मांस मदिरा अण्डा, पराङ्गना, वाराङ्गना-सेवन के त्याग करने का भी कड़ाई के साथ उपदेश अवश्य दें। एव दिगम्बरेतर आम्नाय-अनुसार ऐसे उपदेश देने का परित्याग करें कि 'ब्या, अहिंसा धर्म नहीं है।' जबकि आज इवे० तेरापन्धी आचार्य तुलसी जी इस युग की आवश्यकता का अनुभव करके अहिंसा आदि अणुव्रतों का समस्त जनता में प्रचार कर रहे हैं।

श्री कहान जी स्वामी स्वयं एक संस्था रूप हैं, अतः उनकी वृत्तियों का सुधार एक संस्था का सुधार है। अतः उनके हित की दृष्टि से यह सब कुछ लिखा गया है। यदि इस पुस्तक में कहीं पर कोई कटु शब्द लिखा हुआ प्रतीत हो तो उसे छोड़ कर मैरी आन्तरिक सद्भावना का ध्यान रक्खा जावे, ऐसा निवेदन है।

पुस्तक छप जाने पर कुछ विषयों पर और भी कुछ महत्त्वपूर्ण आगम-प्रमाण प्राप्त हुए, उन्हें फिर कभी प्रकाश में लाया जावेगा। प्रमंग-वश अनेक बातों की पुनरुक्ति हुई है।

वैशाख यश १० रविवार  
वीर स० २९९२  
विक्रम स० २०२३  
दिनांक १० अप्रैल १९६६

विनम्र—

अजितकुमार शास्त्री  
देहली।

(चावली-आगरा, मुलतान)

## विषय-सूची

क्रमांक	विषय	पृष्ठ
१.	श्री कहान जी स्वामी	२
२.	निश्चयनय, व्यवहारनय	४
३.	शुद्ध-अशुद्ध द्रव्य-पर्याय	८
४.	सोनगढ का गलत सिद्धान्त	१०
५.	मोक्षमार्ग	११
६.	पहली वार्ता । हिंसा-अहिंसा	१७
७.	शास्त्राधार	२३
८.	दूसरी वार्ता । दया	२४
९.	गलत आधार	२८
१०.	तीसरी वार्ता । शुभ भाव	३२
११.	चौथी वार्ता । छहढाला के लय का अनर्थ	४१
१२.	मोक्षमार्ग	४६
१३.	क्या श्रावक व्रत मुनिव्रत-चारित्र्य नहीं है ?	४८
१४.	क्या तप से निर्जरा नहीं होती ?	५०
१५.	आधार	५२
१६.	पाँचवी वार्ता । क्या पुण्य विष्ठा समान है ?	५५
१७.	पुण्य सामग्री । सम्यक्त्व	५६
१८.	पापरूप द्रव्यकर्म	५८
१९.	पुण्य द्रव्यकर्म	५९
२०.	पाप-पुण्य भाव कर्म	६०
२१.	उपसंहार	६४
२२.	पुण्य का उदय न हो तो	६५

२३. पुण्याचरण न हो तो	...	६६
२४. छठी वार्ता । शुभ भाव धर्म है या नहीं	...	७०
२५. नातवी वार्ता । जिनवाणी एव परस्त्री	...	७६
२६. अठवी वार्ता । हिंसा करते हुए पुण्य या पाप	...	८१
२७. धर्म का कारण	—	८३
२८. नौवी वार्ता । मुनि का लक्षण	...	८७
२९. द्रव्यविज्ञ भागलिंग	...	८८
३०. जड-प्राणी	...	८९
३१. श्री कुन्दकुन्दाचार्य का मत	...	९२
३२. अपराधी भी निरपराध	...	९३
३३. निमित्त-कृति	...	९४
३४. दसवी वार्ता । तीर्थंकर की वाणी	...	९६
३५. तीर्थंकर प्रकृति	...	९९
३६. उसके लिये भी आधार	...	१०२
३७. ग्यारहवी वार्ता । तीर्थक्षेत्र	...	१०५
३८. बारहवी वार्ता । जीओ जीर जीने दो	...	११०
३९. ज्ञाता द्रष्टा	...	११३
४०. आधार	...	११६
४१. तेरहवी वार्ता । मनवचनकाय की क्रिया	...	११८
४२. आधार	...	१२३
४३. चौदहवी वार्ता । आत्मा में विकार का कारण	...	१२५
४४. सोलहवी वार्ता । रत्नत्रय	...	१३४
४५. गौतमः साहित्य	...	१३८
४६. आधार	...	१४०
४७. एक्कीसवी वार्ता । महाकृतों से संवर	...	१४४
४८. धर्मारण्य का फल	...	१४५
४९. कृति के संवर	...	१४७

५०. निर्जरा	...	१४८
५१. निश्चय व्यवहार सम्यक्त्व	...	१५०
५२- बन्ध का कारण	...	१५२
५३. परिशिष्ट । नियतिवाद	...	१५४
५४. विज्ञान के आविष्कार	...	१५६
५५. कृत्रिम गभषिान	...	१६०
५६. भौगोलिक क्रम-भग	...	१६१
५७. एक अभिमत	...	१६२
५८. निमित्त कारण	...	१७०
५९. व्यवहार चारित्र	...	१७४
६०. व्यवहारनय	..	१७५
६१. केवल ज्ञान	...	१७७
६२. अन्तिम निवेदन । ज्ञान का संचय	...	१७८
६३. अनुचित प्रणाली	...	१८०
६४. चित्र की पूजा	...	१८३
६५. तीर्थंकर का अवतार	...	१८५
६६. विद्वानों का कर्तव्य	...	१८६
६७. सद्गुरु	...	१८७
६८. काल लब्धि	...	१८८
६९. मुनिका द्रव्यलिङ्ग भावलिङ्ग	...	१८९
७०. गुरु विनय	...	१९१
७१. सुधारणीय त्रुटि	...	१९२



नम. सिद्धेभ्यः ।

शान्तिजिनो मे भगवान् शरण्यः ।

## सत्पथ-दर्पण

परमागमस्य बीजं, निषिद्धजात्यन्धसिन्धुरविधानम् ।  
सकलनयविलसितानां, विरोधमथनं नमाम्यनेकान्तम् ॥

जो परम-आगम का बीज (आधारशिला) है, जन्मान्ध पुरुषों द्वारा हाथी के विभिन्न अङ्गों को छूकर उतने अग को ही हाथी समझ लेने के समान, वस्तु के आशिक ज्ञान को वस्तु के सर्वांश की कल्पना करने वाले एकान्तवादियों का निराकरण करने वाला है तथा समस्त निश्चय व्यवहार आदि नयो के पारस्परिक विरोध को दूर करने वाला है, उस अनेकान्त सिद्धान्त को मैं नमस्कार करता हूँ ।

गतवर्ष वीर सं० २४६१ वैशाख सुदी ६ से १३ तक, मई १९६५ मे शान्तिवीर नगर (श्री महावीर जी राजस्थान) अतिशय तीर्थक्षेत्र पर श्रीमान सिद्धान्त वारिधि, सिद्धान्त भूषण वा० रत्नचन्द्र जी जैन मुख्तार सहारनपुर की अध्यक्षता मे श्री भा० दिगम्बर जैन शास्त्रि-परिषद का अधिवेशन हुआ था । उस अधिवेशन मे १२ प्रस्ताव पारित हुए थे । जिनमें से १० वाँ प्रस्ताव “सोनगढ़ से प्रकाशित साहित्य दिगम्बर जैन आगम के विरुद्ध है” इस विषय पर श्रीमान

विद्वान् ब्रह्मचारी उलफनराय जी ने उपस्थित किया था, जिनका समर्थन श्रीमान ५० राजेन्द्रकुमार जी न्यायतीर्थ मथुरा ने किया था। यह प्रस्ताव १५ हजार सन्धिक उपस्थित जनता के समक्ष सर्वसम्मति से पास हुआ था। इसमें सोनगढ के माहित्य की २१ बातों का उल्लेख है।

इस प्रस्ताव के उत्तर में मोनगढ ने प्रकाशित पत्र आत्मघर्म के २ जनवरी १९६६ के अङ्क में 'सोनगढ माहित्य आगमानुकूल है' शीर्षक एक लेख प्रकाशित हुआ है, इस लेख पर लेखक का नाम नहीं दिया गया है। इससे यह लेख सम्पादक महोदय का लिखा हुआ प्रतीत होता है। परन्तु इस लेख को इसी शीर्षक द्वारा पृथक् ट्रेन्ट के रूप में भी प्रकाशित किया गया है और उस पर लेखक का नाम श्री ५० वशीधर जी कलकत्ता है। आपने मस्कृत भाषा में शास्त्री परीक्षा तथा हिन्दी भाषा में एम० ए० परीक्षा उत्तीर्ण की है। नभवत आपको गोम्मटमार आदि उच्च सैद्धांतिक ग्रन्थों तथा तार्किक ग्रन्थों के अध्ययन का अवसर नहीं मिला, यह बात ट्रेन्ट "सोनगढ साहित्य आगमानुकूल है" से मिलती है। अस्तु। वह लेख तथा ट्रेन्ट आपका लिखा हुआ मान कर ही उसके उत्तर में लिखा जा रहा है।

## श्री कहान जी स्वामी

मूल सध के प्रतिष्ठापक, महान आध्यात्मिक आचार्य श्री कुन्दकु द स्वामी ने समयसार, प्रवचनसार, पचास्तिकाय नियमसार, रयणसार, दर्शन पाहुड, चारित्र्य पाहुड, मोक्ष पाहुड, सूत्र पाहुड, बोध पाहुड आदि अनेक ग्रन्थों की रचना की है। इनमें से समयसार ग्रन्थ में यद्यपि यत्र-तत्र व्यवहार नय अनुसार भी कथन है, परन्तु मुख्यतः उसमें निश्चय नय के अनुसार कथन है। इस आध्यात्मिक ग्रन्थ का स्वाध्याय करके अनेक व्यक्तियों ने श्री कुन्दकुन्द आचार्य में अपनी मास्था रखकर दिगम्बर जैन आम्नाय के आचार-विचार को अपनाया है। मुलतान में तत्त्ववेत्ता श्री चौधुराम जी सिंघी तथा सेठ भोलाराम जी बगवानी

(ओसवाल) की दिगम्बर आम्नाय मे आस्था समयसार ग्रन्थ का स्वाध्याय करने के अनन्तर ही हुई ।

श्री कहान जी स्वामी [जिनका प्रचलित सुगम नाम श्रीकान जी स्वामी है ।] स्थानकवासी साधु थे, आपने भी सौभाग्य से समयसार का स्वाध्याय किया और श्री कुन्दकुन्द आचार्य के भक्त बनकर आपने भी दिगम्बर-आम्नाय मे प्रवेश किया है । धर्मानुराग-वश हमारे हृदय मे उनका अच्छा आदर सन्मान है ।

जहाँ आपने स्थानकवासी सम्प्रदाय की विचार-धारा का परित्याग करके दिगम्बरीय विचार धारा को अपनाया, वहाँ आपने अभी तक [लगभग २५ वर्ष से] न तो महाव्रती मुनि चारित्र का आचरण किया और न अणुव्रती चारित्र का आचरण किया । यद्यपि आप दवी प्रतिमा का आचरण मुगमता से कर सकते है परन्तु आपने अभी तक पहली दूसरी तीसरी आदि किसी भी प्रतिमा का आचार ग्रहण नहीं किया । इसी कारण वे अपने आपको अविरती कहते है ।

इसका कारण यह प्रतीत होता है कि पहले तो आप महाव्रती साधु थे, परन्तु अब श्री कुन्दकुन्द आचार्य के अनुसार दिगम्बर महाव्रती साधु बनना तो आपको संभवतः अशक्य दीखता है और पूर्ववर्ती महाव्रती से श्रावक-आचार ग्रहण करने मे आपको संकोच होता है । इसी कारण आप ऐलक क्षुल्लक या श्रावक व्रत आदि किसी भी पद का आचार ग्रहण नहीं करते ।

इसके सिवाय ऐसा भी जान पडता है, कि आप कुछ सुखाम्यासी बन गये हैं, अतः व्रत तप संयम आपको अपने लिये कठिन प्रतीत होता है । अस्तु, कुछ भी हो । आप अनगर और नैष्ठिक सागर आचार मे से कोई भी चरित्र ग्रहण नहीं करना चाहते, तो न करें, इसमे तो आपकी ही आध्यात्मिक हानि लाभ का प्रश्न है, किन्तु आपका एक धर्म-प्रचारक के नाते यह मुख्य कर्तव्य है कि आप अपने अनुयायी भक्तों



को कम-से-कम श्रावक व्रत ग्रहण करने की प्रेरणा करते रहें, जिससे वर्तमानकाल में भगवान् ऋषभनाथ के समय से प्रचलित हुई और अब तक चली आई श्रद्धा-ज्ञान-चारित्र्यमयी जैन संस्कृति का उच्छेद न हो, आपकी अनुयायिनी जनता में वह व्यवहार रत्नत्रयात्मक जैन संस्कृति बनी रहे ।

यदि आप ऐसा करना भी उचिन नहीं समझते, तो कम से कम अपने प्रवचनों द्वारा श्री कुन्दकुन्द आचार्य की धर्म प्रचारिणी पद्धति को तो अवश्य अपनावें । उन्होंने समयसार की १२वीं गाथा में निश्चय नय को पूर्ण शुद्ध वीतराग हुए शुक्लध्यानी मुनिराजों के लिए उपयोगी [प्रयोजनीय] बतलाया है और उससे नीचे के गुणस्थानवर्ती मुनियों तथा पृथक् श्रावकों के लिये व्यवहार नय तथा चारित्र आचरणीय बतलाया है । तदनुसार आप भी शुद्धात्मा बनने का लक्ष्य रखकर उसके साधन-भूत चारित्र के ग्रहण करने का प्रचार करें ।

किन्तु आप इससे उलटा प्रचार कर रहे हैं । जो चारित्र श्री कुन्द-कुन्द आचार्य के कथनानुसार आत्मा के कपायो व विषयभोगों को मन्द करने के लिये उपयोगी एवं ग्राह्य-आचरणीय है उसको आप 'त्याज्य' [छोड़ने योग्य] बताते हैं, इससे साधारण अनभिज्ञ जनता को चारित्र के विषय में भ्रम होता है ।

यदि दया, अहिंसा आदि व्रतात्मक चारित्र आत्मा का अहितकारी एवं त्याज्य विकार होता तो क्यों तो श्री कुन्दकुन्द आचार्य उसका अपने चारित्र पाहुड आदि ग्रन्थों में विधान करते और क्यों उसका स्वयं आजीवन आचरण करते ?

## निश्चय नय और व्यवहार नय

वस्तु के समस्त अंशों को जानने वाला ज्ञान होता है और वस्तु के एक अंश को जानने वाला 'नय' होता है ।

नय के मूल दो भेद हैं १. द्रव्यार्थिक नय, २. पर्यायार्थिक नय । द्रव्य [सामान्य] जिसका विषय है, वह द्रव्यार्थिक नय है । पर्याय (विशेष) जिसका विषय है वह पर्यायार्थिक नय है । आध्यात्मिक भाषा में द्रव्यार्थिक नय को निश्चय नय और पर्यायार्थिक नय को व्यवहार नय कहते हैं ।

जैसे आम को रस की अपेक्षा से मीठा कहते हैं किन्तु रंग [रूप] की अपेक्षा से उसे मीठा नहीं कहते, रंग की अपेक्षा से उसे पीला कहते हैं । इसी तरह द्रव्य [सामान्य] जिसका विषय है वह निश्चय नय है और पर्याय जिसका विषय है वह व्यवहार नय है । द्रव्य के बिना पर्याय नहीं होती और पर्याय के बिना द्रव्य नहीं होता । आत्मा एक द्रव्य है वह सिद्ध, ससारी, मनुष्य, देव, पशु, नारक पर्याय में से किसी न किसी एक में अवश्य होता है और सिद्ध आदि कोई भी पर्याय आत्मा रूप अवश्य होती है । इस तरह द्रव्य और पर्याय अभेद रूप हैं ।

यही बात पञ्चास्तिकाय में श्री कुन्दकुन्द आचार्य लिखते हैं—

पञ्जयविजुदं दव्वं, दव्वविजुत्तं य पञ्जया णत्थि ।

दोण्हं अणणभूदं, भावं समणा परूवित्ति ॥१२॥

अर्थ—पर्याय के बिना द्रव्य नहीं होता और द्रव्य के बिना पर्याय नहीं होती । द्रव्य और पर्याय का परस्पर अनन्यभूत [अभेद] भाव है । ऐसा श्रमण [भगवान् महावीर] कहते हैं ।

इसी तरह बिना गुण के कोई द्रव्य नहीं होता और बिना द्रव्य के गुण नहीं होता । ज्ञान आदि गुण के बिना आत्मा कुछ नहीं है, और आत्मा के बिना ज्ञान गुण भी कुछ नहीं है । यानी—गुण और द्रव्य अभेद रूप हैं ।

पञ्चास्तिकाय में बताया है—

दव्वेण विणा ण गुणा, गुणेहि दव्व विणा ण संभददि ।

अव्वदिरित्तो भावो, दव्वगुणाण हवदि तम्हा ॥१३॥

अर्थ—द्रव्य के बिना गुण नहीं होते तथा गुणों के बिना द्रव्य नहीं होता है, इस कारण द्रव्य और गुणों का परस्पर अव्यतिरिक्त [अभेद] भाव है ।

उसी प्रकार गुण की कोई न कोई पर्याय [दशा] होती है, इसलिये बिना पर्याय के गुण नहीं होता और गुण के बिना कोई पर्याय नहीं होती । ज्ञान गुण है तो उसकी मति, श्रुत, अवधि मनपर्यय और केवल इनमे से कोई न कोई पर्याय अवश्य होती है ।

इस तरह द्रव्य, गुण, पर्याय ये तीनों अभेदात्मक एक रूप भी हैं क्योंकि एक दूसरे के बिना क्षणभर भी नहीं ठहर सकते । और भेदात्मक भी है क्योंकि तीनों के लक्षण [तीनों को भिन्न-भिन्न समझने के चिह्न] अलग-अलग हैं । जो द्रव्य है सो पर्याय नहीं है, जो पर्याय है सो द्रव्य नहीं है । जो गुण है सो न द्रव्य है, न पर्याय है । जो द्रव्य है सो गुण नहीं है ।

इसी तरह इनके ग्रहण करने वाले नय भी पृथक् पृथक् हैं किन्तु वे परस्पर एक दूसरे की अपेक्षा रखते हैं ।

कर्म विनिर्मुक्त शुद्ध आत्म-द्रव्य, शुद्ध द्रव्याधिक नय का अपरनाम शुद्ध निश्चय नय का विषय है और कर्म-उपाधि सहित ससारी आत्मा अशुद्ध द्रव्याधिक या अशुद्ध निश्चय नय का विषय है । इसी प्रकार कर्म-मुक्त शुद्ध आत्म-पर्याय [सिद्ध पर्याय] शुद्ध पर्यायाधिक या शुद्ध व्यवहार नय का विषय है और आत्मा की कर्म-सहित ससारी पर्याय अशुद्ध पर्यायाधिक अपरनाम अशुद्ध व्यवहारनय का विषय है ।

यह उल्लेख स्पष्ट रूप से आलाप पद्धति में बतलाया गया है । वहाँ द्रव्याधिक (निश्चय नय के १० भेदों में शुद्ध द्रव्याधिक और अशुद्ध द्रव्याधिक ये दो भेद भी हैं और पर्यायाधिक [व्यवहार नय] के भी शुद्ध

और अशुद्ध दो भेद है तथा दोनों [द्रव्यार्थिक, पर्यायार्थिक] नयों के दृष्टान्तों में सिद्ध और ससारी को, द्रव्य और पर्याय के रूप में उपस्थित किया है। समयसार की गाथा—

व्यवहारोऽभूतयो, भूतयो दसिदो दु सुद्धणओ ।

भूतयमस्सिदो खलु, सम्मादट्ठी हवइ जीवो ॥११॥

की व्याख्या करते हुए श्री जयसेन आचार्य ने लिखा है—

द्वितीयव्याख्यानेन पुनः व्यवहारो अभूतयो व्यवहारोऽभूतायो भूतयो भूतार्थश्च देसिदो देशितः कथितः । न केवलं व्यवहारो देशितः शुद्धिणओ शुद्धनिश्चयनयोपि । दु शब्दादयः शुद्धनिश्चयनयोपि । इति व्याख्यानेन भूताभूतार्थव्यवहारोपि द्विधा, शुद्धनिश्चयाशुद्धनिश्चयभेदेन निश्चयनयोपि द्विधा, इति नयचतुष्टयं ।”

यानी—दूसरी व्याख्यासे व्यवहार नय भूतार्थ भी है और अभूतार्थ भी है। केवल व्यवहार नय ही भूतार्थ अभूतार्थ रूप दो तरह का नहीं है किन्तु ‘तु’ शब्द से यह निश्चय नय भी भूतार्थ, अभूतार्थ रूप दो प्रकार का है। इसी तरह १-भूतार्थ (शुद्ध) निश्चय नय, २-अभूतार्थ [अशुद्ध] निश्चयनय, ३-भूतार्थ [शुद्ध] व्यवहार नय और ४-अभूतार्थ [अशुद्ध] व्यवहार नय इस तरह चार नय हैं।

श्री नेमिचन्द्र सिद्धान्तिदेव ने भी द्रव्यसंग्रह में निश्चय नय के शुद्ध, अशुद्ध दो भेद बतलाये हैं, वे जीव के कर्ता अधिकार में लिखते हैं—

पुगलकम्मादीण, कत्ता व्यवहारदो दु णिञ्जयदो ।

चेदणकम्माणादा, सुद्धणया सुद्धभावाणं ॥८॥

यानी-आत्मा व्यवहार नय से ज्ञानावरण दर्शनावरण मोहंभीय आदि पुद्गल कर्मों का तथा च मकान वस्त्र आदि पदार्थों का कर्ता [करने वाला] है और निश्चय नय से अपने राग द्वेष आदि चैतन्य

कर्मों [भावकर्मों] का करने वाला है तथा शुद्ध निश्चयनय से अपने शुद्ध भावों का करने वाला है ।

इन आर्य ग्रन्थों की सलाही से यह बात सिद्ध होती है कि निश्चयनय शुद्ध और अशुद्ध यानी भूतार्थ और अभूतार्थ द्रव्य को ग्रहण करता है तथा व्यवहारनय भी भूतार्थ, अभूतार्थ (शुद्ध और अशुद्ध) पर्याय को ग्रहण करता है ।

### शुद्ध-अशुद्ध द्रव्य-पर्याय

श्रद्धा, ज्ञान, चारित्र आत्मा के गुण हैं । यदि ये गुण शुद्ध होते हैं यानी—आयिक सम्यक्त्व, केवलज्ञान, यथाख्यात चारित्र रूप होते हैं, द्रव्यकर्म—दर्शन मोहनीय, ज्ञानावरण और चारित्र मोहनीय कर्म से अस्पृष्ट, अप्रभावित होते हैं, तो आत्मद्रव्य शुद्ध होता है । उस शुद्ध आत्मद्रव्य को ग्रहण करने वाला नय शुद्ध द्रव्यार्थिक या भूतार्थ शुद्ध निश्चयनय होता है ।

यदि ज्ञानावरण कर्म के उदय से तथा दर्शन मोहनीय रूप मिथ्यात्व के सम्पर्क से आत्मा का ज्ञान गुण अज्ञान [अल्पज्ञान तथा मिथ्या ज्ञान] रूप होता है, दर्शन मोहनीय कर्म के उदय से आत्मा का श्रद्धा गुण मिथ्यात्व रूप होता है, आत्मा का चारित्र मोहनीय कर्म के उदय से राग, द्वेष, क्रोध, लोभ आदि भावकर्म रूप होता है, तो उन अशुद्ध गुणमय होने के कारण आत्मा अशुद्ध होता है । उस अशुद्ध आत्मद्रव्य को विषय करने वाला [जानने वाला] नय अशुद्ध द्रव्यार्थिक या अभूतार्थ अशुद्ध निश्चयनय होता है ।

कर्म नोकर्म-रहित सिद्ध पर्याय आत्मा की शुद्ध पर्याय है । उस शुद्ध आत्म-पर्याय को ग्रहण करने वाला शुद्ध पर्यायार्थिक यानी—शुद्ध व्यवहारनय है । पिद्धों का तथा अन्य शुद्ध द्रव्यों का उत्पाद व्यय इसी भूतार्थ [शुद्ध] पर्यायार्थिक अपरनाम शुद्ध व्यवहार नय का विषय है ।

ज्ञानावरण, मोहनीय आदि कर्मों के उदय से आत्मा की अशुद्ध पर्याय होती है, नरक, पशु, मनुष्य, देव आयु तथा नरकगति, पशुगति, देवगति, मनुष्य गति कर्मों के उदय से ससारी आत्मा की नरक, पशु, मनुष्य और देव पर्याय आत्मा की अशुद्ध पर्याय है । उस अशुद्ध आत्म-पर्याय को विषय करने वाला नय अशुद्ध पर्यायार्थिक या अशुद्ध अथवा अभूतार्थ व्यवहार नय है ।

इस तरह समयसार के टीकाकार श्री जयसेनाचार्य, आलापपद्धति के निर्माता श्री देवसेनाचार्य, द्रव्यसंग्रह के रचयिता श्री सिद्धान्तिदेव नेमिचन्द्र आचार्य का अभिप्राय है ।

जीवद्रव्य और पुद्गल द्रव्य जब अशुद्ध होते हैं तो उन अशुद्ध द्रव्यों का ग्राहक निश्चयनय शुद्ध न होकर अशुद्ध यानी अभूतार्थ निश्चयनय है । संसारी आत्म-द्रव्य कोई कल्पित द्रव्य नहीं है । अभव्य आत्मा तथा दूरातिदूर भव्य आत्मा अनादिकाल से अनन्त काल तक अशुद्ध रहा, अशुद्ध है और अशुद्ध, ही रहेगा, ऐसे ग्रमिट अपरिवर्तनीय अशुद्ध आत्मा का ग्राहक नय अभूतार्थ निश्चयनय ही हो सकता है । उसका ग्राहक न तो व्यवहारनय है क्योंकि व्यवहारनय पर्याय को ग्रहण करता है, पर्यायार्थिक का ही आध्यात्मिक नाम व्यवहार है । शुद्ध निश्चयनय भी नित्य-भाव कर्ममय आत्म-द्रव्य का ग्राहक नहीं बनता । अतः अभूतार्थ (अशुद्ध) निश्चयनय ही अभव्य या दूरातिदूर भव्य को ग्रहण करता है ।


इसी तरह आत्मा की नोकर्म द्रव्यकर्म भावकर्म-रहित तथा प्रतिक्रि-णवर्ती उत्पाद व्यय-सहित मुक्त दशा या सिद्ध पर्याय भूतार्थ व्यवहार नय का विषय है । अन्य धर्म, अधर्म, आकाश, काल, इन शुद्ध द्रव्यों की उत्पाद व्यय रूप पर्याय भी शुद्ध यानी-भूतार्थ व्यवहार नय का विषय है । अनित्यात्मक पर्याय होने से तो निश्चयनय [द्रव्यार्थिक नय] उसे विषय नहीं कर सकता और शुद्ध पर्याय होने के कारण अशुद्ध व्यवहार नय उसे ग्रहण नहीं कर सकता ।

## सोनगढ़ का गलत सिद्धान्त

अतः सोनगढ़ के साहित्य में व्यवहार नय को जो सर्वथा अभूतार्थ (असत्यार्थ) मान कर त्याज्य बतलाया जाता है, वह गलत है। क्योंकि प्रत्येक पदार्थ द्रव्यदृष्टि से निश्चय नयानुसार जितना सत्य है, या भूतार्थ है, उतना ही सत्यार्थ या भूतार्थ पर्याय दृष्टि से व्यवहार नय अनुसार है। तथा च अशुद्ध पर्याय-ग्राही व्यवहार नय जिन तरह अभूतार्थ है, उसी तरह अशुद्ध द्रव्य-ग्राही निश्चय नय भी अभूतार्थ या असत्यार्थ होता है। किन्तु वह झूठ नहीं है। समयसार गाथा १४ की टीका में व्यवहारनय को श्री अमृतचन्द्र आचार्य ने सत्यार्थ कहा है।

समयसार गाथा ४६ की टीका में श्री अमृतचन्द्र ने कहा है कि यदि व्यवहारनय को न माना जाये तो हिमा, वन्ध, मोक्ष का अभाव हो जायगा। निश्चय नय विषयक एकान्त भूतार्थ (सत्यार्थ) रूप मान्यता तथा व्यवहार नय विषयक एकान्त रूप से अभूतार्थ [असत्यार्थ] झूठ रूप मान्यता सोनगढ़ सिद्धान्त की मूल में बज्रभूल है। इस एक मूल गलती के कारण सोनगढ़ का फलित [कलित] सभी सिद्धान्त गलत बन गया है। क्योंकि जिस तरह व्यवहार नयका एकान्तवाद मिथ्यात्व है उसी तरह निश्चयनय का एकान्त पक्ष भी एकान्त मिथ्यात्व है।

आलापपद्धति ग्रन्थ के अंत में अध्यात्म नय का त्रिवेवन निम्न प्रकार किया है—



## मोक्ष मार्ग

आत्मा मे ससार-भ्रमण के कारणभूत जो मिथ्यात्व, अज्ञान और राग द्वेष आदि भावकर्म है वे दर्शन मोहनीय, ज्ञानावरण तथा चारित्र मोहनीय कर्म के निमित्त से होते है । श्री कुन्दकुन्द आचार्य ने समय-सार मे इस पर यो प्रकाश डाला है—

जीवपरिणामहेतु, कम्मत्तं पुग्गला परिणमन्ति ।  
 पुग्गलकम्मणिमित्त, तहेव जीवोवि परिणमइ । ८०॥  
 ण वि कुव्वदि कम्मगुणे, जीवो कम्म तहेव जीवगुणे ।  
 अण्णोण्णणिमित्तोण दु, परिणाम जाण दोण्हपि ॥ ८१॥

अर्थ—जीव के राग द्वेष आदि परिणामो के कारण कार्माण पुद्गल ज्ञानावरण आदि द्रव्यकर्मरूप परिणमन करते है और उसी तरह पौद्गलिक द्रव्यकर्म ज्ञानावरण आदि के उदय के निमित्त से जीव भी अज्ञान असयम आदि रूप परिणमन करता है । जीव पौद्गलिक कर्म मे कुछ नहीं करता और न पौद्गलिक कर्म आत्मगुणो मे कुछ करता है, किन्तु परस्पर आत्मा और पौद्गलिक ज्ञानावरण आदि द्रव्य कर्म के निमित्त से आत्मा और द्रव्यकर्मों का परिणमन होता है ।

आत्मा जब तक अपने राग द्वेष आदि भाव-कर्मों से तथा मोहनीय आदि द्रव्य कर्मों से एव नोकर्म औदारिक आदि गरीर से मुक्त नहीं होता, तब तक वह अजर अमर, पूर्ण-शुद्ध-स्वतन्त्र नहीं हो पाता । तीनों तरह के कर्मों (द्रव्यकर्म, भावकर्म, नोकर्म) से मुक्त होने का उपाय सम्यग्दर्शन सम्यग्ज्ञान और सम्यक् चारित्र हैं । इसी कारण तत्त्वार्थ-सूत्रकार श्री उमास्वाति आचार्य ने तत्त्वार्थसूत्र का आरम्भ करते हुए लिखा है—

सम्यग्दर्शनज्ञानचारित्राणि मोक्षसागः ।

यानी—सम्यग्दर्शन सम्यग्ज्ञान, और सम्यक् चारित्र मोक्षमार्ग [कर्मों से



मुक्ति का साधन ] है । यह रत्नत्रय [सम्यग्दर्शन, सम्यग्ज्ञान, सम्यक्-चारित्र] दो प्रकार का है—१ व्यवहार, २ निश्चय । इसी कारण मोक्षमार्ग दो प्रकार का (निश्चय मोक्षमार्ग और व्यवहार मोक्षमार्ग) ग्रन्थों में बतलाया गया है ।

पूर्ण सम्यक्त्व, पूर्ण ज्ञान (केवल ज्ञान) और पूर्ण चारित्र (यथा-ख्यात चरित्र) या पूर्ण रत्नत्रय-मय आत्मा निश्चय मोक्षमार्ग है और उस निश्चय मोक्षमार्ग का साधन-भूत तरतमरूप से हीन अधिक मात्रा रूप चौथे, पाँचवें, छठे आदि गुणस्थान से बारहवें गुणस्थान तक का रत्नत्रय व्यवहार मोक्षमार्ग है । अतः निश्चय मोक्षमार्ग साध्य है और व्यवहार मोक्षमार्ग उसका साधन है । व्यवहार मोक्षमार्ग ही परिपक्व एवं पूर्ण होकर निश्चय रत्नत्रय रूप निश्चय मोक्षमार्ग हो जाता है ।

श्री कुन्दकुन्द आचार्य ने पंचास्तिकाय में लिखा है—

धम्ममादी सद्वृहण, सम्मत्तं णाणमगपुव्वगद ।

चेट्ठा तवम्हि चरिया, ववहारो मोक्खमग्गोत्ति ॥१६०॥

अर्थ—धर्म-अधर्म, आत्मा आदि द्रव्यों का यथार्थ श्रद्धान सम्यग्दर्शन है । अग, पूर्व आदि का बोध सम्यग्ज्ञान है और बारह प्रकार के तपो को करना सम्यक्चारित्र है । यह व्यवहार मोक्षमार्ग है ।

श्री अमृतचन्द्र सूरि ने इस गाथा की व्याख्या करते हुए अन्त में लिखा है—

“निश्चयमोक्षमार्गस्य साधनभावमापद्यते ।”

यानी—यह व्यवहार मोक्षमार्ग निश्चय मोक्षमार्ग का साधन है ।  
णिच्छयणयेण भणितो, तिहि तेहि समहिदो हुज्जो अप्पा ।  
ण कुणदि किंचिवि अण्ण ण सुयदि सो मोक्खमग्गोत्ति ॥१६१॥

अर्थ—निश्चयनय से उन तीनों (पूर्ण सम्यक्त्व, ज्ञान, चारित्र)

गुणमय जो आत्मा है जो कि अन्य न कुछ करता है, न छोड़ता है, वह आत्मा निश्चय मोक्षमार्ग है ।

इस गाथा की टीका के अन्त में श्री अमृतचन्द्र सूरि ने लिखा है—

**अतो निश्चयव्यवहारमोक्षमार्गयोः साध्यसाधन - भावो नितरामुपपन्न इति ।”**

यानी—इस लिये निश्चय मोक्षमार्ग और व्यवहार मोक्षमार्ग में साध्य, साधन भाव अच्छी तरह से घटित होता है ।

इसी प्रकार नियमसार तथा अन्य अनेक ग्रन्थों में भी मोक्षमार्ग दो प्रकार का बताया है ।

श्री अमृतचन्द्र ने तत्त्वार्थसार में लिखा है—

**निश्चयव्यवहाराभ्यां मोक्षमार्गो द्विधा स्थितः ।**

**तत्राद्यः साध्यरूपः स्याद् द्वितीयस्तस्य साधनम् ॥२॥**

—उपसहार

अर्थ—मोक्षमार्ग दो प्रकार का है—१-निश्चय, और २-व्यवहार है । उनमें से पहला (निश्चय मोक्षमार्ग) साध्य है और दूसरा (व्यवहार मोक्षमार्ग) उस निश्चय मोक्षमार्ग का साधन है ।

**इसमें सोनगढ़ की विपरीत मान्यता**

साधन द्वारा साध्य की सिद्धि होती है । इस नियम के अनुसार साधन पहले होता है, पीछे उस साधन द्वारा साध्य की सिद्धि होती है । इसीलिए व्यवहार धर्म या व्यवहार रत्नत्रय (अपूर्ण रत्नत्रय) पहले होता है । उस व्यवहार रत्नत्रय द्वारा ही निश्चयधर्म या निश्चयरत्नत्रय प्रकट होता है । वह व्यवहार रत्नत्रय, जो कि सराग सम्यक्त्व, सराग ज्ञान सराग चारित्र्यरूप होता है, जब तेरेहवें गुणस्थान में पूर्ण वीतराग सम्यक्त्व ज्ञान चारित्र्य रूप हो जाता है, तब उसका नाम निश्चय रत्नत्रय होता है । जैसे सुवर्ण-पाषाण १६ अग्नि-तापो से शुद्ध सुवर्ण बन जाता है ।

इस तरह चौथे, पाँचवें, छठे, सातवें आदि गुणस्थानों का व्यवहार रत्नत्रय बढ़ता हुआ, उत्तरोत्तर शुद्ध होता हुआ तेरहवें गुणस्थान में पूरा और शुद्ध हो जाता है, अतः व्यवहार रत्नत्रय ही निश्चय रत्नत्रय का गुणस्थान क्रम से परम्परा तथा साक्षात् उपादान कारण है।

अतः एव व्यवहार रत्नत्रय उस निश्चय रत्नत्रय का कारण है और पूर्ववर्ती है।

इन विषय में सोनगढ साहित्य की मान्यता उल्टी है, जो कि पचास्त्रिकाय, तत्त्वार्थनार आदि आगम के प्रतिकूल है। सोनगढ साहित्य की मान्यता है कि “व्यवहार रत्नत्रय या व्यवहार धर्म अथवा व्यवहार मोक्षमार्ग उस निश्चय रत्नत्रय या निश्चय धर्म अथवा निश्चय मोक्षमार्ग का कारण नहीं है।”

श्री कहान जी स्वामी का यह भी कहना है—जैसे कि सोनगढ से प्रकाशित छहडाला की टीका (ढाल २ पद्य ३) आदि में यह अभिप्राय लिखा है कि—

“निश्चय धर्म पहले होता है और उसके पश्चात् व्यवहार धर्म होता है।”

यह बात ऐसी उलटी है, जैसे कोई यह कहे कि ‘पुत्र के बाद माता-पिता का जन्म होता है। रोटी पहले बन जाती है और उसका आटा पीछे बनता है।’

यदि निश्चय धर्म पहले हो जावे तो फिर व्यवहार धर्म की आवश्यकता क्या रहेगी ?

कोई भी ग्रन्थकार आचार्य इस बात का प्रतिपादन नहीं करता। समस्त आर्य आगमों के प्रतिकूल, तथा साध्य-साधन या कार्य-कारण नियम के प्रतिकूल यह सोनगढ साहित्य की वार्ता है।

सोनगढ वाले व्यवहार रत्नत्रय को मोक्ष का साधन नहीं मानते

किन्तु पचास्तिकाय की गाथा ११२ की टीका में श्री अमृतचद्र आचार्य ने लिखा है—

व्यवहारनयेन भिन्नसाध्यसाधन-भावमवलम्ब्यानादि-भेद-  
वासितंबुद्धयः सुखेनैवतरन्ति तीर्थं प्राथमिकाः ।

### इसी कारण

श्री कुन्दकुन्द आचार्य तथा अमृतचद्र मूरि आदि ग्रन्थकारों के कथन-अनुसार आत्मा का निश्चय या पूण शुद्ध धर्म 'साध्य' है और उस निश्चय धर्म को प्राप्त करने का साधन चौथे असयत गुणस्थान से लेकर दशवें या बारहवें गुणस्थान तक का सराग तथा वीतराग अपूण व्यवहार रत्नत्रय है या व्यवहार धर्म है । सातवें से दशवें गुणस्थान तक अव्यक्त राग और चौथे से छठे गुणस्थान तक व्यक्त राग होता है अतः दशवें गुणस्थान तक निश्चय या पूर्ण-रत्नत्रय नहीं होता ।]

इस लिये जो भव्य मुक्ति का इच्छुक है, उसे मिथ्यात्व का परित्याग करना चाहिये और सम्यक्त्व का ग्रहण एवं पाँच पापों का त्याग करके, इन्द्रिय-विषय, कषायों को मन्द करके अणुव्रती चारित्र तथा महाव्रती चारित्र ग्रहण करना चाहिये, जैसा कि कुन्दकुन्द आचार्य ने चारित्रपाहुड में विधान किया है, तथा नियमसार में बतलाया है, श्री अमृतचद्र मूरि ने तत्त्वार्थसार और पुरुषार्थ-सिद्धि-उपाय में एवं अन्य श्री समन्तभद्र आदि आचार्यों ने रत्नकरण्ड श्रावकाचार आदि ग्रन्थों में बतलाया है ।

महाव्रत ग्रहण करके धर्मध्यान-प्राप्त करने का प्रयत्न करना चाहिये । धर्मध्यान ही शुक्लध्यान बन जाता है । उस निर्विकल्प समाधि की अवस्था में महाव्रत, बोलने, विहार करने, ग्रन्थ निर्माण करने आदि प्रवृत्ति रूप में नहीं होते, क्योंकि उस दशा में प्रवृत्ति छूट जाती है ।

इसी बात को पूज्यपाद आचार्य ने समाधिशतक में यों लिखा है—

अपुण्यमव्रतैः पुण्यं व्रतैर्मोक्षस्तयोर्व्ययः ।  
 अव्रतानीव मोक्षार्थो, व्रतान्यपि ततस्त्यजेत् ॥८३॥  
 अव्रतानि परित्यज्य, व्रतेषु परिनिष्ठितः ।  
 त्यजेत्तान्यपि सम्प्राप्य, परमं पदमात्मनः ॥८४॥

अर्थ—व्रत न पालने से हिंसादिक पाप होते हैं और अहिंसादिक व्रतो द्वारा पुण्य होता है। पुण्य और पाप कर्मों के नष्ट हो जाने से आत्मा की ससार से मोक्ष हो जाती है। इस कारण मोक्ष-इच्छुक (शुक्लध्यान के समय) व्रतो के विकल्प को भी छोड़े।

पापों का त्याग करके व्रतो को ग्रहण करना चाहिये और आत्मा परम पद (निर्विकल्प समाधि) में व्रतो के विकल्प भी त्यागे।

इस तरह इन्द्रियों की विषय-वासना मिटाने के लिये, काम विकार स्वादु-लोलुपता दूर करने के लिये एवं कषायों को मर्द करने के लिए अणुव्रत, महाव्रत रूप चारित्र्य ग्रहण करने का विधान आचार्यों ने अपने ग्रन्थों में किया है तथा श्री कुन्दकुन्द आचार्य आदि सभी ऋषि मुनियों ने उस चारित्र्य का आचरण भी किया है। निश्चय धर्म पाने के लिए भगवान् ऋषभनाथ ने एक हजार वर्ष तक महाव्रत चारित्र्य का आचरण किया।

तब श्री कहान जी स्वामी अणुव्रतों और महाव्रतों को आत्मा का विकार बतलाते हैं और व्यवहार चारित्र्य को त्याज्य (छोड़ने योग्य) कहते हैं !



# पहली वार्ता

## हिंसा-अहिंसा

श्री महावीर जी क्षेत्र पर हुए दि० जैन शास्त्र परिषद के अधि-  
वेशन में जो १०वां प्रस्ताव सोनगढ़ साहित्य के विरोध में सर्वसम्मति से  
पारित हुआ था उसमें सबसे पहली बात सोनगढ़ साहित्य के हिंसा के  
गलत विवेचन से संबंधित है। प्रस्ताव में सोनगढ़ से प्रकाशित आत्म-  
धर्म पत्र के वर्ष १ अंक ४ पृष्ठ २१ तथा वर्ष ४ अंक २ पृष्ठ १६ पर  
प्रकाशित लेख के अन्तर्गत प्रगट किये गये अभिप्राय का सारांश दिया  
या, जैसा कि प्रस्ताव में संक्षेप में दिया जाता है।

श्री प० वशीधर जी कलकत्ता ने अपने ट्रैक्ट में पृष्ठ ५ से ८ तक  
उसके समाधान करने का यत्न किया है।

आपने आत्मधर्म में प्रकाशित दोनों अंकों के लेखों का कुछ भाग  
इस समाधान में उद्धृत किया है। उस उद्धरण में हिंसा के विवेचन पर  
निम्नलिखित वाक्य लिखे हैं—

“लोग जड़ शरीर और चैतन्य आत्मा को पृथक् कर देने को  
हिंसा कहते हैं। किन्तु हिंसा की यह व्याख्या सत्य नहीं है।  
क्योंकि शरीर और आत्मा तो सदा से भिन्न ही हैं। उन्हें पृथक्  
करने की बात औपचारिक है।”

“निश्चय में हिंसा का विकल्प नहीं हो सकता, क्योंकि  
निश्चय से कोई जीव मरता नहीं है। जीव और शरीर भिन्न-  
भिन्न ही हैं और जड़ को मारने में हिंसा नहीं होती।”

सोनगढ़ साहित्य का यह कथन जैन आगम के अनेकान्त सिद्धान्त के

विरुद्ध है क्योंकि जैन आगम में शरीर व आत्मा को कयचित् भिन्न और कयचित् अभिन्न माना है । इसीलिए चरणानुयोग-मम्बन्धी जितने भी ग्रन्थ हैं, उन सभी ग्रन्थों में किसी भी जीव को लाठी, तलवार, पत्थर आदि किसी भी अस्त्र-शस्त्र में मार देने को, यानी उम शरीर से उस आत्मा को अलग कर देने को हिंसा कहा गया है ।

इस विषय पर श्री अमितिर्गत आचार्य अपने श्रावकाचार ग्रन्थ में लिखते हैं—

**आत्मशरीरविभेदं वदन्ति ये सर्वथा गत-विवेकाः ।**

**कायवधे हन्त फथ, तेषां सजायते हिंसा ॥६-२१॥**

अर्थ—जो अविवेकी मनुष्य आत्मा और शरीर को सर्वथा पृथक् कहते हैं, शोक है कि शरीर के वध कर देने में (मार डालने में) उनके हिंसा कैसे होती है ? यानी—आत्मा जब शरीर से सर्वथा भिन्न है तो किसी जीवका शरीर-घात कर देने पर हिंसा नहीं होनी चाहिये ।

**भिन्नाभिन्नस्य पुनः पीडा सजायतेतरां घोरा ।**

**देहवियोगे यस्मात्तस्मादनिवारिता हिंसा ॥६-२२॥**

अर्थ—द्रव्यदृष्टि से शरीर और आत्मा कयचित् भिन्न हैं और पर्यायदृष्टि से कयचित् शरीर और आत्मा अभिन्न हैं, ऐसे (भिन्न-अभिन्न) आत्मा के चू कि शरीर के पृथक् होने पर (शरीरघात होने पर) अत्यन्त घोर पीडा होती है, इसलिये किसी जीव के शरीर का घात करने पर हिंसा अवश्य होती है ।

श्री अमितिर्गति आचार्य के इन आप्त वाक्यों से सोनगढ साहित्य की पूर्वोक्त बात खडित हो जाती है ।

प्रत्येक ससारी जीव वह चाहे छोटा-या कीडा हो अथवा बड़ा पशु पक्षी, जलचर जीव या मनुष्य हो, सदा शरीरसहित होता है, बिना शरीर के कोई भी जीव कभी नहीं होता । विग्रह गति में यद्यपि जीव

एक, दो, तीन समय के लिये औदारिक आदि शरीर-रहित होते हैं, परन्तु इस समय भी उन जीवों के सूक्ष्म तैजस कार्माण शरीर अवश्य होते हैं, वे दोनों शरीर तो मुक्त होने तक प्रत्येक जीव के बने ही रहते हैं। तथा उन अदृश्य शरीरो का न कोई घात करता है और न कर सकता है, हिंसा का व्यवहार उन शरीरो की अपेक्षा बताया भी नहीं गया। वैक्रियिक, आहारक शरीरो की हिंसा भी मनुष्यों द्वारा नहीं की जा सकती। अतः धर्मग्रन्थों में जिस हिंसा, अहिंसा का विधान है वह मुख्यतः औदारिक यानी—जलचर, थलचर, नभचर, पशु-पक्षियों, कीड़े-मकोड़े आदि तथा मनुष्यों के शरीर के घात-आघात से ही सबधित है।

ससारी जीव जो अपने योग्य ५ इन्द्रिय, ३ बल, आयु और स्वास उद्स्वास इन १० प्राणों द्वारा जीवित रहता है, वे द्रव्यप्राण शरीर-सम्बन्धी ही हैं। प्रत्येक मनुष्य तिर्यंच, वह चाहे टट्टी का कीड़ा ही क्यों न हो, जीना चाहता है, मरना नहीं चाहता, जीने में प्रसन्न रहता है, मरने से भयभीत रहता है। ऐसी दशा में किसी जीव को चोट पहुँचाकर क्षत विक्षत (घायल) करना अथवा उसका घात करना (मार डालना) उस जीव को दुःख देने वाली हिंसा नहीं तो और क्या है।

जब कोई भी जीव अपने जीवन के आधारभूत अपने शरीर से अलग होना नहीं चाहता, तब उस जीव को मार कर उस शरीर से अलग कर देने को भी हिंसा न माना जाय, इस बात को सोनगढ़ साहित्य के सिवाय अन्य कोई जैन धर्मग्रन्थ नहीं कह सकता।

मुनियों को अहिंसा व्रत पालने का विधान करते हुए श्री कुन्दकुन्द आचार्य ने नियमसार में लिखा है—

**कुलजोगिजीवमगण ठाणाइसु जाणऊण जीवारं ।  
तस्सारंभणियत्तण परिणामो होइ पढमवदं ॥५६॥**

अर्थ—जीवों के कुल, योनि, जीवस्थान, मार्गणास्थान आदि जानकर उनके आरम्भ से निवृत्तिरूप परिणाम वह पहला अहिंसा व्रत है।



इसकी टीका में स्वयम्भूस्तोत्र का 'अहिंसा भूताना जगति विदित ब्रह्म परम' आदि श्लोक तथा निम्नलिखित श्लोक लिखा गया है—

त्रसहृतिपरिणामध्वान्तविध्वंसहेतुः,  
सकल भुवनजीवप्राप्तोत्पन्नप्रदो यः ।  
स जयति जिनधर्मः स्यादरैकेन्द्रियाणां,  
विविधविषविद्वारुचासुखसाम्निधिपूरः ॥

अर्थ—त्रस (दो इन्द्रिय, तीन इन्द्रिय, चार इन्द्रिय और पचेन्द्रिय) जीवों के घात के परिणामरूपी अन्धकार के नाश का जो कारण है तथा समस्त जगत के जीवों को सुखदायी है एवं स्थावर यात्री एकेन्द्रिय जीवों के घात करने में जो दूर है और सुखसागर से भरपूर है, वह जैनधर्म जयन्त है ।

चारित्र्य पाहुड में श्री कुन्दकुन्द आचार्य कहते हैं—

थूले तसकायवहे .....परिहारो ॥२४॥

अर्थ—त्रसकायिक जीवों की हिंसा का त्याग अहिंसा अगुन्नत है ।

हिंसाविरड अहिंसा... ..

अर्थ—हिंसा से विरक्त होना अहिंसा महाव्रत है ।

श्री अमृतचन्द्र सूरि पुरुषार्थसिद्धि-उपाय में लिखते हैं—

यत्खलु कषाययोगात्, प्राणानां द्रव्यभावरूपाणाम् ।

व्यपरोपणस्य करणं. सुनिश्चिता भवति सा हिंसा ॥४३॥

अर्थ—कषायभाव से जो द्रव्य-प्राणों (इन्द्रिय, शरीर, आयु, श्वास (का) तथा भाव प्राणों (सुख शान्ति) का घात करना सो हिंसा है ।

तत्त्वार्थसार में श्री अमृतचन्द्र सूरि लिखते हैं—

द्रव्यभावस्वभावानां प्राणानां व्यपरोपणम् ।

प्रमत्तयोगतो यत्स्यात् सा हिंसा सप्रकीर्तिता ॥४-७४॥

अर्थ—प्रमाद से द्रव्य प्राणो तथा भावप्राणो का घात करना हिंसा है।

श्री सोमदेव सूरि यशस्तिलक चम्पू के अन्तर्गत उपासकाध्ययन में लिखते हैं—

यत्स्यात्प्रमादयोगेन प्राणिषु प्राणहापनम् ।

सा हिंसा रक्षणं तेषामहिंसा तु सतां मता ॥२६-३१८॥

अर्थ—प्रमाद योग से जीवो का प्राण-घात करना हिंसा है और उनके प्राणो की रक्षा करना अहिंसा है।

इसी प्रकार अन्य भी समस्त आचार ग्रन्थो मे हिंसा की परिभाषा शरीर-घात तथा भाव-घात करना बतलाया है। यदि सोनगढ़ साहित्य के लिखे अनुसार शरीर से आत्मा के अलग कर देने को भी हिंसा न माना जावे तो समस्त चरणानुयोग के ग्रन्थ असत्य ठहरते है।

सबसे बड़ा पाप या सबसे बड़ा अविरत 'हिंसा' है और सबसे बड़ा धर्म तथा सबसे बड़ा व्रत 'अहिंसा' है, ऐसा जैनधर्म का सार है समस्त व्रत अहिंसा व्रत की शाखा रूप है। आचको के १२ व्रत, अहिंसा अणुव्रत की ही उपशाखाएँ हैं। ११ प्रतिशब्दो का आचरण उत्तरोत्तर अहिंसाव्रत का ही वर्द्धमान रूप है। समस्त मुनि-चर्या सत्य आदि महाव्रत, ५ समिति ९ गुप्ति आदि अहिंसा महाव्रत की शाखा रूप है।

यज्जन्तुवधसंजातकर्मपाकाच्छरीरिभिः ।

श्वभ्रादौ संह्रियते दुःखं तद्वक्तुं केन पार्यते ॥८॥१२॥(ज्ञानार्णव)

अर्थ—शरीर-धारियो के घात करने से अर्थात् शरीर और आत्मा को पृथक् करने से जो पाप-उपार्जन होता है, उस के फल रूप नरकादि गतियो मे जो दुख भोगना पडता है, वह दुख वचनो से नहीं कहा जा सकता।

## निश्चय और व्यवहार

ससार अवस्था व्यवहारनय-आश्रित है। कर्म-आनन्द, कर्म-द्वन्द्व, जन्म, मरण, ससार-भ्रमण, रागद्वेष आदि विकृत भाव, अहिंसा आदि व्रत, तप, नियम, ध्यान, अध्ययन, नयन, निर्जरा. पाप, व्यसन, खान-पान, आहार, विहार आदि सभी बातें व्यवहार रूप हैं। जिस जन्म, मरण दोष का नाश करने पर मुक्ति मिलती है, वह जन्म, मरण भी व्यवहार रूप हैं। इसी तरह ससार के अन्य सभी कार्य व्यवहार रूप हैं। निश्चय में न बंध है और न मोक्ष है।

जैसे कर्म-द्वन्द्व व्यवहार रूप है, इसी तरह कर्म-मोचन भी व्यवहार रूप है। अर्हन्त भगवान् व्यवहार रूप हैं, जिनवाणी व्यवहार रूप है, समयसार व्यवहार रूप है श्री कहान जी स्वामी व्यवहार आत्मा है, उनका प्रवचन व्यवहार है। फिर उनका यह कहना ही गलत है कि —

**‘निश्चय में हिंसा का विकल्प नहीं हो सकता।’**

क्योंकि निश्चय में तो अहिंसा का भी विकल्प नहीं है। निश्चय में तो श्री कहान जी स्वामी कुछ भी कह नहीं सकते, कुछ भी लिख नहीं सकते, कोई भी मुमुक्षु उनका प्रवचन सुन नहीं सकता। प० वशीधर जी कलकत्ता जब स्वयं व्यवहार की मूर्ति हैं, तब वे निश्चय की बात भी क्या कर सकते हैं ?

सोनगढ-साहित्य का कोई भी थडालु जरा किसी मनुष्य का आत्मा उसके शरीर से पृथक् कर देवे और निश्चय नय का अनुभव (ऐकमपरीमेन्ट) करके देख ले।

शरीर जब जड़ है और जड़ को मारने से हिंसा होती नहीं है, तब आचार्य कुन्दकुन्द आदि महान् ग्रन्थकारों के द्वारा की गई हिंसा की परिभाषा और व्याख्या गलत है या नहीं ? प० वशीधर जी इस प्रश्न का स्पष्ट उत्तर दें। इससे तो जिनवाणी गलत ठहरती है। ससार में फिर न कुछ पाप रहता है, न पुण्य, न कोई अपराध ठहरता है। ॥

इस तरह सोनगढ साहित्य का विधान सारा मामला चौपट कर देता है ।

## शास्त्राधार

प० वंगीधर जी ने इस विषय मे चार शास्त्राधार दिये है, उनमें से किसी भी आधार से यह बात सिद्ध नहीं होती कि—

“जीव को शरीर से भिन्न कर देने पर हिंसा नहीं होती ”।

१—तत्त्वार्थसूत्र मे हिंसा की परिभाषा मे ‘प्रमाद योग से प्राणों के घात को हिंसा’ कहा है । प० वंगीधर जी इसका यह अभिप्राय कहां से निकालते है कि ‘शरीर और आत्मा को अलग कर देने पर हिंसा नहीं होती’ प्राण का अभिप्राय तो शरीर से है ।

प्रमत्तयोग छठे गुणस्थान तक रहता है, उससे आगे ध्यान-अवस्था है, अतः शरीर से आत्मा को भिन्न करना तो प्रमाद योग से ही होता है, अतः वह तत्त्वार्थसूत्र के अनुसार हिंसा है ।

२—पुरुषार्थसिद्धि-उपाय के श्लोक ४४ के अनुसार राग भाव नष्ट हो जाने पर वास्तव मे दशवे गुणस्थान से ऊपर ही अहिंसा हो सकती है अथवा व्यक्त राग की अपेक्षा सातवें गुणस्थान से हो सकती है । उस अहिंसा का अधिकारी भरत क्षेत्र का आज कल का कोई भी अध्यात्म-उपदेष्टा, ब्रती, अब्रती, मुमुक्षु, नहीं है । अतः द्रव्य-भाव-प्राणघात रूप जो व्याख्या पुरुषार्थसिद्धि-उपाय के ४२ वे श्लोक में है, वह ठीक है ।

३—समयसार की २३८ से २४६ तक की गाथायें बन्धाधिकार की है, उनमे कर्म-बन्ध की वार्ता है, उनमे हिंसा की व्याख्या नहीं है । अतः यह आधार इस विषय मे व्यर्थ है ।

४—प्रवचनसार गाथा २१७ में अप्रमादी मुनि के द्वारा जीवघात

हो जाने पर बध न होना बतलाया है, उसका अभिप्राय सोनगढ साहित्य की हिंसा-विधायक ग्याख्या से भिन्न है। यत्नाचार से चलने वाला मुनि किसी जीव को शरीर से भिन्न नहीं करता, यानी किसी जीव को मारता नहीं है किन्तु सोनगढ का साहित्य कहता है कि 'आत्मा शरीर से भिन्न है, अतः शरीर से आत्मा को भिन्न कर देना हिंसा नहीं है, जड़ शरीर को मारने से हिंसा नहीं होती।' इस तरह प्रवचन-सार के आधार से सोनगढ साहित्य के विधान का समर्थन नहीं होता।

यहाँ इतना ध्यान और भी रखना आवश्यक है कि यदि ईयाँ समिति से सावधानी से चलते हुए भी मुनि के पैर के नीचे अचानक कोई जीव आकर मर जावे, तो मुनि उसका भी प्रायश्चित्तलेते हैं। देखो प्रवचनसार गाथा २१७ की टीका—

एवमध्यन्तरच्छेदायतनमात्रत्वाद्वहिरगच्छेदोऽप्युपगम्येतैव ।

अर्थ—ऐसा होने पर भी बहिरंग छेद (हिंसा) अन्तरंग छेद (हिंसा) का आयतन मात्र है, इसलिए उसे मानना ही चाहिये।

## दूसरी वार्ता

प्रस्तावित सोनगढ साहित्य की दूसरी वार्ता यह है—

“जीव-रक्षा, दयाभावना परमार्थ से जीवहिंसा है।”

सोनगढ साहित्य का यह कबन भी आगम-विरुद्ध है।

आत्मा का सर्वोत्कृष्ट धर्म अहिंसा है, वह अहिंसा दया भाव से उत्पन्न होती है। निर्दय जीव ही परमात्मा करके हिंसा करते हैं, दयालु मनुष्य किसी की हिंसा नहीं करता। दया भावना के कारण ही मांस खाने का, अण्डा खाने का, शराब पीने का, शहद खाने का त्याग किया जाता है। मनुष्य में यदि दया की भावना न हो तो सिंह चीता, भेड़िया के समान मनुष्य भी समस्त जीवों को मार कर खा जावे।

उस जीव-रक्षा करने वाली दया को जीव हिंसा बतलाना उलटी बात है ।

धर्म की व्याख्या [करते हुए श्री कुन्वकुन्द आचार्य बोधपाहुड में लिखते हैं—

धम्मो दयाविसुद्धो, पच्चज्जा सच्चसङ्गपरिचत्ता ।

देवो ववगयमोहो, उदययरो भव्वजीवाणं ॥२५॥

अर्थ—दया से विबुद्ध धर्म, समस्त परिग्रह से रहित प्रव्रज्या, मोह रहित देव, भव्यजीवों का कल्याण करने वाले हैं ।

यानी—श्री कुन्वकुन्द आचार्य धर्म उसी को मानते हैं जो दयामय है ।

सोनगढ से प्रकाशित नियमसार ग्रन्थ के १६वें पृष्ठ पर टीकाकार द्वारा उद्धृत निम्नलिखित गाथा है—

सो धम्मो जत्थ दया सोवि तवो विसयणिग्गहो जत्थ ।

दसअट्ठदोसरहिओ सो देवो णत्थि सदेहो ॥

अर्थ—धर्म वह है जहाँ दया है, तब वह है जिसमें विषयभोगों का निग्रह (निबन्धन) है, आराध्य देव वह है जिसमें १८ दोष नहीं हैं ।

स्वामिकार्तिकेयानुप्रेक्षा में लिखा है—

णिज्जियदोसं देवं, सच्चजिवाणं दयावरं धम्मं ।

वज्जियसंथं च गुरुं, जो मण्णदि सोहु सद्ददिट्ठी ॥३१७॥

अर्थ—जो दोषरहित देव को, समस्त जीवों पर दया करने वाले धर्म को तथा निर्ग्रन्थ गुरु को मानता है, वह सम्यग्दृष्टि है ।

हिंसारभो ण सुहो देवणिमित्तं गुरुण कज्जेसु ।

हिंसा पावं ति मवो दयापहाणो जदो धम्मो ॥४०६॥

अर्थ—देव के निमित्त या 'गुरु' के निमित्त हिंसा करना शुभ कार्य

नहीं है क्योंकि हिंसा को पाप माना गया है और धर्म दया-प्रधान है यानी—धर्म में दया प्रधान है ।

देवगुरुण एमिन्न हिंसासहिदोवि होदि जदि धम्मो ।

हिंसारहिदो धम्मो, इदि जिणवण हवे अलियं ॥४०७॥

अर्थ—यदि देव, गुरु के निमित्त किया हुआ हिंसा कार्य भी धर्म होता तो जिनेन्द्र भगवान का यह वचन असत्य हो जाता कि “धर्म हिंसारहित होता है ।”

श्री कहान जी स्वामी जीवहिंसा और जीवदया को आत्मा का विकार बनलाते हैं एवं जीवदया से धर्म होना नहीं बतलाते, तब स्वामी कार्तिकेय स्पष्ट रूप से जीवदया को धर्म कहते हैं ।

ट्रैक्टर के हवें पृष्ठ पर अकिन सोनगढ माहिंत्प का यह कथन भी गलत है कि “पर-जीव को कोई नहीं मार सकता ।”

बूचडखानो में कसाइयो द्वारा हजारो लाखो बकरी, गाय, सूअर आदि पशु प्रतिदिन मारे जाते हैं । शिकारी लोग प्रतिदिन हजारो पशु-पक्षियों को मारते हैं । मछलीमार लाखो मछलियाँ प्रतिदिन मारते हैं । सिंह आदि हिंसक पशु प्रतिदिन हजारो पशुओं को मार कर खाते हैं । कीटकमार औषधियों से प्रतिदिन असंख्य कीड़े-मकोड़े मारे जाते हैं । तब यह कहना या लिखना गलत है कि ‘परजीव को कोई नहीं मार सकता ।’

निकाचित आयु वाले जीव को कोई नहीं मार सकता परन्तु उसको भी क्षतविक्षत (घायल) तो किया जा सकता है, इस तरह द्रव्यहिंसा तथा भावहिंसा तो उसकी भी की जा सकती है । जिन जीवों की अनपवर्त्य आयु नहीं होती उनको तो विष, शस्त्र, अग्नि आदि द्वारा मारा जा सकता है ।

श्री कुन्दकुन्द आचार्य ने भावपाहुड में लिखा है—

विसवेयण—रक्तक्षय-भयसत्थग्गहणस किलेसेण।

आहारस्सासाणं निरोहणे खिज्जए आऊ ॥२५॥

हिम-जलण-सलिल-गुरुर-पव्वय-तरु-रुहण-पडण-भंगेहि ।

रसविज्जजोयधारण अण्णपसंगेहिं विविहेहिं ॥२६॥

इय तिरियमण्णुयजम्मे सुइरं उववज्जिऊण बहुवार ।

अवमिच्चुमहादुक्खं तिब्धं पत्तोसि तं मित्त ॥२७॥

अर्थ—विष, वेदना, रक्तक्षय, भय, शस्त्रघात, आहार तथा श्वास का रुकना, बर्फ, अग्नि या जल में गिरना, ऊँचे पर्वत तथा वृक्ष से गिर जाना, घातक रसायन से, बिजली गिरने, ममाधि लगाने आदि घटनाओं से आयु क्षीण हो जाती है। इस तरह हे मित्र ! तिर्यञ्च और मनुष्य भव में उत्पन्न हो होकर तूने बहुत बार अकालमृत्यु का महान दुःख पाया है।

श्री कुन्दकुन्द आचार्य के इस कथन से सोनगढ़-साहित्य की ऊपरी बात असत्य प्रमाणित होती है। सोनगढ़ का साहित्य अकालमरण नहीं मानता, उस मान्यता का खण्डन भी श्री कुन्दकुन्द आचार्य की इन तीन गाथाओं द्वारा होता है।

ज्ञानार्णव में लिखा है—

तन्नास्ति जीवलोके जिनेन्द्रदेवेन्द्रचक्रकल्याणम् ।

यत्प्राप्नुवन्ति मनुजा न जीवरक्षानुरागेण ॥ ५८-५७॥

अर्थ—इस लोक में ऐसा कोई भी जिनेन्द्र, देवेन्द्र, चक्रवर्ती रूप कल्याण पद नहीं है जो जीव-रक्षा के अनुराग से प्राप्त न होता हो। अर्थात् जीव-रक्षा के अनुराग से अरहत पद की भी प्राप्ति हो सकती है।

धर्मो नाम कृपामूल सा तु जीवानुकम्पनम् ।

अशरण्यशरण्यत्वमतो धार्मिकलक्षणम् ॥५१३५॥ (छत्रचूडामणि)



अर्थ—धर्म की जड़ कृपा (दया) है। जीवों पर अनुकम्पा करना दया है। अरक्षित प्राणियों की रक्षा करना धर्मरूपा का लक्षण है।

‘सम्मतस्स पहाणो अणुक्कंवा वणिग्गो गुणो जम्हा।’

(बसु श्रा० गा० ६४)

अर्थ—सम्यग्दर्शन का प्रधान गुण अनुकृपा (दया) कहा गया है।

दयामूलस्तु यो धर्मो महाकल्याणकारणम् ।

दग्धधर्मेषु सोऽन्येषु विद्यते नैव जातुचित् ॥२३॥

जिनेन्द्रबिहिते सोऽयं मार्गो परम दुर्लभे ।

सदा सन्निहितो येन त्रैलोक्याग्रमवाप्स्यते ॥२४॥ (पद्म पुराण पर्व८५)

अर्थ—जो धर्म दया-मूलक है वही महाकल्याण का कारण है।

ससार के अन्य दग्ध धर्मों में वह दयामूलक धर्म कभी भी विद्यमान नहीं है अर्थात् उनसे भिन्न है। वह दयामूलक धर्म जिनेन्द्र के भगवान द्वारा प्रणीत परमदुर्लभ मार्ग में सदा विद्यमान रहना है, जिसके द्वारा तीन लोक का अग्रभाग अर्थात् मोक्ष प्राप्त होती है।

### गलत-आधार

दया भावना को ‘जीन हिंसा’ प्रमाणित करने के लिए प० वशीधर जी ने पांच शास्त्रीय आधार दिये हैं, वे भी गलत हैं—

१—मोक्ष मार्ग प्रकाशक पृष्ठ ३३१ से ३३३ तक का कथन आस्रव तत्त्व की मुख्यता से किया गया है, अतः श्री प० टोडरमल जी ने वहाँ अहिंसा आदि से केवल पुण्य-आस्रव होना बतलाया है। अहिंसा आदि व्रतों में पांचवें, छठे गुणस्थान में जो अनेक कर्मों का सवर और निर्जरा होती है, उसका कथन वहाँ उन्होंने नहीं किया। यह कथन उन्होंने पृष्ठ ३४० तथा ३४१ पर निम्नलिखित किया है—

‘स्तोक शुद्धता भए शुभोपयोग का अंश रहे, सो जेती शुद्धता भई ताकरि तो निर्जरा है और जेता शुभभाव है ताकरि बन्ध है। ऐसा मिश्र-भाव युगपत् हो है, तहा बन्ध बा निर्जरा दोऊ ही हैं।’

इसके सिवाय गोम्मटसार की गाथा ६७ तथा ६८ के अनुसार पांचवें गुणस्थान तथा छठे गुणस्थान के दयाभाव या अहिंसा चारित्र्य द्वारा अनेक कर्म प्रकृतियों का संवर भी होता है ।

धवलपुस्तक ८ पृष्ठ ८३ पर तथा जयधवल पुस्तक १ पृष्ठ १०७ पर श्री वीरसेन आचार्य ने अहिंसा आदि व्रतों से असह्यातगुणी निर्जरा होना बतलाया है ।

इसलिये मोक्ष मार्ग प्रकाशक पृष्ठ ३३१-३३२-३३३ का कथन पृष्ठ ३४०-३४१ तथा गोम्मटसार कर्मकाण्ड एव धवल, जयधवल के साथ मिलाकर ठीक तरह से समझना चाहिये ।

श्री ५० टोडरमल जी ने 'दया को जीव हिंसा' कही नहीं बतलाया है । अतः यह आधार आपका मनोरथ सिद्ध नहीं करता ।

२—समयसार के कलश १६६ में यह बतलाया है कि "अन्य जीव के रक्षक तथा मारक मानने के अभिमान करने वाले मिथ्यादृष्टि होते हैं । अभिमानी मिथ्यादृष्टि अपना घात करते हैं ।" उस कलश का यह अभिप्राय कभी नहीं है कि 'पुरुष जो जीवदया करता है उसका वह दयाभाव 'हिंसा' है ।'

अतः इस कलश से सोनगढ साहित्य की दया-विषयक गलत मान्यता का समर्थन नहीं होता ।

३—निर्दयता की विरक्ति रूप 'दया' आत्मा का विकार नहीं है, विकार तो निर्दयता है, हिंसा है, अतः दया द्वारा आत्म-स्वभाव का घात नहीं होता ।

केवल ज्ञान के १० अतिशयो में एक अतिशय अर्हन्त भगवान के 'अदया का अभाव' है । अतः अर्हन्त भगवान की सर्वोत्कृष्ट दयालु माना जाता है, उनके शरीर से भी किसी भी जीवका रत्नमात्र घात नहीं होता । अतः अदया आत्मा का विकार है, दया आत्मा का विकार नहीं है ।

श्री वीरसेन आचार्य ने ध्वन सिद्धान्त ग्रन्थ में दया को आत्मा का स्वभाव बतलाया है। वे लिखते हैं—

“करुणाए कारण कम्म कुरुणेति किण वुत्तं । ण, करुणाए जीवसहावस्स कम्मजणिदत्तविरोहादो । अकरुणाए कारणं कम्म वत्तव्व ? ण एम दोसो, सजमघादिकम्माणं फलभावेण तिस्से अब्भुवगमादो ।”

अर्थ—(शका) करुणा (दया) का कारणभूत कर्म ‘करुणा’ कर्म है, यह क्यों नहीं कहा ? समाधान—नहीं, क्योंकि करुणा (दया) जीव का स्वभाव है, उस करुणा (दया) को कर्म-जनित मानने में विरोध आता है।

शका—तो फिर अकरुणा (अदया) का कारण कर्म कहना चाहिये।

समाधान—यह कोई दोष नहीं, क्योंकि अकरुणा (अदया) समय-घाती (चारित्र्यमोहनीय) कर्म का फल है।

इस तरह सिद्धान्त ग्रन्थ दया को आत्मा का स्वभाव और हिंसा को मोहनीय कर्म का फल (क्रोध, द्वेष आदि रूप में) कहता है।

अत आत्म-अवलोकन ग्रन्थ का आधार भी सोनगढ साहित्य के लिये निराधार है।

४—मोक्षमार्ग प्रकाशक का ३३५ पृष्ठ का कथन बन्ध की मुख्यता से कहा गया है, वहाँ पर ‘स गुणिसमितिधर्मानुब्रूक्षापरिषहजयचारित्रैः’ सूत्रानुसार दयामय अहिंसाव्रत तथा भूमिति, चारित्र्य द्वारा होने वाले सवर का तथा असख्यात गुणी निर्जरा का कथन गौण रखा है। उस कथन को मोक्षमार्ग प्रकाशक के पृष्ठ ३४०-३४१ के कथन के साथ मिलाकर पढ़ने से तथा तत्त्वार्थसूत्र के पूर्वोक्त सूत्र एवं गोम्मटसार में प्ररूपित पाँचवें छठे गुणस्थान के सवर प्रकरण को पढ़ने से श्री प० टोडरमल जी का कथन ठीक तरह समझ में आ सकेगा। और सोनगढ

साहित्य का यह भ्रम दूर हो जायेगा कि 'दया' से, अहिंसा से केवल कर्मबन्ध होता है ।'

दया, अहिंसा के 'अदया-हिंसा' की निवृत्ति रूप अज्ञा से' सवर और निर्जरा भी होती है । अतः वह शास्त्राधार भी निराधार है ।

५—पुरुषार्थ-सिद्धि-उपाय के श्लोक ४२ में ४० वे श्लोक के पूर्वार्द्ध को लक्ष्य रखकर असत्य वचन, स्तेय, अब्रह्म, परिग्रह को आत्म-परिणाम के घात का कारण बतलाते हुए उन चारों पापों को हिंसा रूप कहा है ।

४४वे श्लोक में भाव-हिंसा-विषयक राग द्वेष क्रोध आदि परिणामों की अनुत्पत्ति को अहिंसा और भावहिंसा-विषयक रागद्वेष क्रोध आदि भावों की उत्पत्ति को हिंसा बतलाया है ।

पूर्णतः रागादि भाव १०वे गुणस्थान से ऊपर नहीं होते, अतः अहिंसा का पूर्ण रूप उन चार (११-१२-१३-१४) गुणस्थानों में प्रगट होता है ।

४३वें श्लोक में ग्रन्थकार ने द्रव्यप्राण तथा भावप्राणों के घात करने को स्पष्ट रूप से हिंसा बतलाया ही है ।

अतः पुरुषार्थ-सिद्धि-उपाय से भी सोनगढ साहित्य की बात सिद्ध नहीं होती । इसलिये यह आधार भी पं० वशीधर जी के लिये निराधार ही है । श्री अमृतचन्द्र सूरि हिंसा-अहिंसा तथा दया-अदया के विषय में सदेहात्मक परस्पर-विरोधी कथन नहीं कर सकते ।

## तीसरी वार्ता

शास्त्रि परिपद के प्रस्ताव में सोनगढ-साहित्य का आगम-विषद तीसरा सारांश रखा गया था कि—

‘व्रत तप दया के शुभभाव आत्मा के विकार हैं, बन्ध-रूप हैं ।’

श्री पं बंशीधर जी ने इसी सारांश को सोनगढ साहित्य के पूर्ण वाक्य से दिया है —

व्रत तप दयादि के शुभ भाव हों अथवा चोरी हिंसा आदि अशुभ भाव हों सो वे दोनों विकार हैं, बन्धनमात्र अशुभ से छूटने के लिये शुभ भाव ठीक हैं किन्तु उनसे धर्म नहीं होता ।

बुद्धिमान पाठक देखें कि शास्त्रि परिपद के प्रस्तावित संक्षिप्त वाक्य में और सोनगढ साहित्य के इस वाक्य में कुछ अन्तर नहीं है । अस्तु ।

जैन धर्म में श्रद्धान, विचार और आचार की प्रत्येक वार्ता संसार, परिभ्रमण से तथा उसके कारणभूत कर्मबन्धन से छूटने के लिए बतलाई गई है । चरणानुयोग का कोई भी विधान कर्म-बन्धन कराने वाला नहीं किया गया । यदि कोई व्यक्ति जैन सिद्धान्त के चरणानुयोग की किसी बात को कर्म-बन्धन मानता है तो उसे अपनी गलत समझ का मशोघन करना चाहिये, न कि गलत लकीर को पीटते जाना चाहिये ।

सोनगढ के आध्यात्मिक उपदेष्टा श्री कहान जी स्वामी अभी तक हिंसादिक पापों में और अहिंसादिक व्रतों में, इन्द्रियो के इष्ट प्रिय रुचिकर भोगों में तथा अन्तरंग-बहिरंग तपो में, परिग्रह के सचय करने में एव दान द्वारा परिग्रह के परित्याग में कर्म-बन्धन की अपेक्षा से भी अन्तर न समझ पावें और श्री पं० बंशीधर जी कलकत्ता अन्वश्रद्धा के तौर पर उस गलत बात का समर्थन करते जावे, यह बात महान आश्चर्यजनक और खेदजनक है ।

कर्मबन्धन की अपेक्षा यदि कोई व्यक्ति पाप और पुण्य में, व्रत और अव्रत में, तप और ऐन्द्रिय विषय-भोगों में एव दान और परिग्रह-संचय में कुछ अन्तर नहीं समझते, तो उन्हें कर्मबन्ध का विशद विवेचन करने वाला गोस्मटसार कर्मकाण्ड ग्रन्थ पढ़ने की आवश्यकता है। कर्म-बन्धन की प्रक्रिया को बिना समझे चाहे जो कुछ लिख देना उचित नहीं है।

आप जिन कुन्दकुन्द आचार्य को अपना आदर्श गुरु मानकर उन पर अपनी श्रद्धा व्यक्त करते हैं, उनकी वाणी का ध्यान से अध्ययन करें। वे निःस्पृह, विश्वहितैषी साधु थे, वञ्चक नहीं थे, कर्मबन्धन और कर्ममोचन के महान ज्ञाता विद्वान् थे। जब वे अपने ग्रन्थों में अहिंसा आदि व्रत पालन करने का, अन्तरंग-बहिरंग तप करने का, दयाभाव करने का स्पष्ट उपदेश देते हैं, तब क्या वे जीवों को कर्म-बन्धन में डालकर ससार में परिभ्रमण कराने की नीति का उपयोग करते हैं? क्या गुरु की श्रद्धा का यही प्रमाण है?

यदि पाप और व्रत, हिंसा और अहिंसा, दया और अदया (निर्दयता) एक ही कोटि में हो, तो ससार में अन्धेर मच जायगा, मनुष्य की बुद्धि पशु से भी अधिक भ्रष्ट होकर कर्त्तव्य और अकर्त्तव्य के विवेक से शून्य हो जायगी, फिर, मद्य, मांस, मैथुन, मीन और मुद्रा को मुक्ति मार्ग कहने वाले 'वाममार्ग' में तथा उनका निषेध करने वाले जैनधर्म में अन्तर न रहेगा।

कोई व्यक्ति व्रत, तप, संयम नहीं पालन कर सके या न करना चाहें तो न करें किन्तु उस व्रत, तप, संयम के प्रशस्त मार्ग को हिंसा आदि अव्रत, यथेच्छ विषयभोग, निर्दयता आदि अप्रशस्त मार्ग से तो न मिलावें। इस मिलान से साधारण जनता विवेकभ्रष्ट होकर पतन के गर्त में गिरने से न बच सकेगी। सज्जन-दुर्जन, सदाचारी-दुराचारी, धार्मिक और पापियो में कुछ अन्तर न रहेगा।

पहले तो सोनगढ साहित्य के समर्थको को यह समझना चाहिये कि —

हिंसादिक पापों के करने में महान् राग-द्वेष और क्रोध मान, लोभ आदि तीव्र कषाय होते हैं। उन तीव्र कषायों के क्षयोपशम होने पर ही अहिंसा आदि व्रत पालन होता है। इष्ट, गरिष्ठ स्वादिष्ट भोजन करने, सुखपूर्वक रुचि के साथ कोमल शय्या पर शयन करने, मोटर आदि में विहार करने, काम-क्रीड़ा करने आदि में उत्कट राग भाव होता है और इन विषयभोगों का त्याग रूप तप, सयम, धर्म, उस उत्कट राग भाव को घटाने से होता है। तथा परिग्रह-संचय करने में देशद्रोह, समाजद्रोह, अनीति, छल, चोरी, बेईमानी आदि दुर्भाव भी प्रायः आया करते हैं, जबकि दान करने में उस परिग्रह से मोह भाव छूटता है। तो जो कर्म-बन्ध उन तीव्र कषायों या निकृष्ट दुर्भावों द्वारा होता है, वे ही तीव्र कषाय या दुर्भाव व्रत, तप, दान आदि करने से नहीं होते।

ऐसी दशा में वीतराग धर्म के श्रद्धालु के व्रत, तप, सयम, दया, दान आदि से कर्म का सवर और अविपाक-निर्जरा होगी या नहीं? सासारिक राग से कर्मबन्धन होता है और ससार-विराग—पापविरक्ति विषयभोग-विरक्ति, अदया-विरक्ति, परिग्रह-विरक्ति से कर्म-सवर और कर्म-निर्जरा होती है, यदि इतना-सा भी मोटा कर्म-सिद्धान्त किसी ने नहीं समझा तो उसने कर्म-सिद्धांत की अ, इ, उ, क, ख, ग आदि वर्णमाला भी नहीं जानी। ऐसी अवस्था में उस व्यक्ति को गम्भीरता से आत्म-निरीक्षण करना चाहिये कि वह वास्तव में अध्यात्म-उपदेशक बन भी सकता है? ठीक आध्यात्मिक रुचि या आध्यात्मिक उपदेश तथा आध्यात्मिक विचार और आध्यात्मिक आचार, इतना साधारण-सा भी कर्म-बन्धन और कर्म-मोचन का सिद्धान्त जानने बिना नहीं हो सकता।

तदनुसार मास-भक्षी बिल्ली, भेड़िया तथा घास तृण-भक्षी खरगोश,

हिरण मे एव मछली-भक्षक द्वय से सफेद बगुला और कापोती रंग वाले अन्न, ककड-भक्षी कबूतर के सत् असत् भाव मे, जो स्वाभाविक अन्तर है उससे भी असंख्य गुणा अन्तर पापी, विषयभोगी, परिग्रहानन्दी, निर्दयी मनुष्य मे और ब्रती तपस्वी, दानी तथा दयालु मनुष्य के कर्म-बन्ध, कर्म-सवर, कर्म-निर्जरा मे है ।

श्री अमृतचन्द्रसूरि ने पुरुषार्थसिद्धिउपाय ग्रन्थ मे लिखा है—

हरिततृणाङ्कुरचारिणि मन्दा मृगशावके भवति मूर्च्छा ।

उन्दरनिकरोन्माथिनि माज्जरि सैव जायते तीव्रा ॥१२१॥

अर्थ—हरी घास चरने वाले हिरण के बच्चे में मूर्च्छा परिणाम (कषाय भाव) मन्द होता है और चूहों को मार कर खाने वाली बिल्ली में वही मूर्च्छा (कषाय) तीव्र होती है ।

यदि यथार्थ मे श्री प० वंशीधर जी ने सोनगढ साहित्य का समर्थन करने से पहले पुरुषार्थ-सिद्धि-उपाय ग्रन्थ का अवलोकन किया है तो उन्होंने इस ग्रन्थ के २१२-२१३ और २१४वें श्लोक का अध्ययन क्यों छोड़ दिया ? क्या वे इन तीन श्लोकों का साधारण रहस्य भी नहीं समझ पाये ? या समझ-बूझ कर व्रत और अव्रत से समान कर्म-बन्धन होने की गलत बात लिखने के लिये विवश (लाचार) हुए है ?

पाठक महानुभाव श्री अमृतचन्द्र सूरि के उन आध्यात्मिक सारभूत अमृतमय श्लोकों का अवलोकन करें—

येनांशेन सुदृष्टिस्तेनांशेनास्य बन्धन नास्ति ।

येनांशेन तु रागस्तेनांशेनास्य बन्धन भवति ॥२१२॥

येनांशेन ज्ञानं तेनांशेनास्य बन्धनं नास्ति ।

येनांशेन तु रागस्तेनांशेनास्य बन्धन भवति ॥२१३॥

येनांशेन चरित्रं तेनांशेनास्य बन्धनं नास्ति ।

येनांशेन तु रागस्तेनांशेनास्य बन्धनं भवति ॥२१४॥



अर्थ—सम्यग्दृष्टि के जितने अंशमें सम्यक्त्व होता है उतने अंश में कर्म-बन्धन नहीं होता किन्तु जितने अंश में उसके राग-भाव है, उतने अंश में उसके कर्म बन्ध होता है ॥२१२॥

जितने अंश में सम्यग्ज्ञान होता है उतने अंश में कर्म-बन्धन नहीं होता किन्तु जितने अंश में उसके रागभाव होता है उतने अंश में उसके कर्म-बन्धन होता है ॥२१३॥

जितने अंश में ब्रती त्यागी तपस्वी के सम्यक्चारित्र होता है उतने अंश में उसके कर्म-बन्ध नहीं होता किन्तु जितने अंश में उसके राग भाव होता है, उतने अंश में उसके कर्म-बन्ध होता है ।

इस का सीधा आध्यात्मिक तथा कर्म-सम्बन्धित अभिप्राय यह है कि ब्रत तप सयम रूप चारित्र कर्म-बन्ध का कारण नहीं है, जैसे कि सम्यक्त्व और सम्यग्ज्ञान कर्म-बन्ध का कारण नहीं है ।

जैसे सम्यक्त्व और सम्यग्ज्ञान के होते हुए जो कर्म-बन्ध होता है, उसका कारण उसका सहवर्ती रागभाव है, इसी तरह पाँचवें गुणस्थान से दशवें गुणस्थान तक जो चारित्र के रहते हुए भी कर्मबन्ध होता है, उसका कारण उस चारित्र का सहवर्ती रागभाव है ।

इसी कारण दशवें गुणस्थान तक व्यक्तराग (चौथे पाँचवें, छठे गुणस्थान में) तथा अव्यक्त राग (सातवें से १० वें गुणस्थान तक) से सम्यक्त्व ज्ञान चारित्र को सराग सम्यक्त्व, सराग ज्ञान और सराग चारित्र कहते हैं । बारहवें गुणस्थान से ही स्थिति अनुभाग रूप कर्म-बन्ध रुकता है, तब ही बीतराग या निश्चय सम्यक्त्व, बीतराग ज्ञान (अपूर्ण) और बीतराग चारित्र होता है तथा तेरहवें गुणस्थान में केवल ज्ञान हो जाने से पूर्ण-बीतराग रत्नत्रय हो जाता है ।

श्री समन्तभद्राचार्य ने रत्नकरण्ड श्रावकाचार में लिखा है—

सदृष्टिज्ञानवृत्तानि धर्मं धर्मेश्वरा विदुः ।३।

अर्थ—अहन्त तीर्थंकर सम्यग्दर्शन, सम्यग्ज्ञान और सम्यक्चारित्र को धर्म कहते हैं ।

सम्यक्चारित्र का स्वरूप इसी ग्रन्थ में यो बतलाया गया है—

हिंसानृतचौर्येभ्यो मैथुनसेवापरिग्रहाभ्यां च ।

पापप्रणालिकाभ्यो, विरतिः सज्ञस्य चारित्रम् ॥४८॥

सकलं विकल चरण, तत्सकलं सर्वसङ्गविरतानाम् ।

अनगाराणां विकलं, सायाराणां ससङ्गानाम् ॥५०॥

अर्थ—हिंसा, असत्य, चोरी, कामसेवन और परिग्रह इन पांच पापों से विरक्त होना चारित्र है । वह चारित्र दो तरह का है—सकल और विकल । पांच पापों का पूर्ण त्यागरूप मुनियों का महाव्रती चारित्र है और पापों का एक देश त्यागरूप गृहस्थों का अणुव्रती चारित्र है ।

इस तरह भावी तीर्थंकर, महान प्रभावक आचार्य श्री समन्तभद्र अणुव्रत और महाव्रत को आत्मा का धर्म बतलाते हैं ।

द्रव्यसंग्रह में लिखा है—

चदसमिदीगुत्तीओ धम्माणपिहापरीसहजओ य ।

चारित्तं बहुमेया णायव्वा भावसंवरविसेसा ॥३५॥

अर्थ—व्रत, समिति, गुप्ति, धर्म (क्षमा आदि १०), अनुप्रेक्षा, परिपह जय और चारित्र ये सब भावसंवर हैं । यानी—इन व्रत समिति, चारित्र आदि से कर्मों का संवर होता है ।

श्री स्वामी कार्तिकेय अपने अनुप्रेक्षा ग्रन्थ में लिखते हैं—

सम्मत देसवयं नहव्वय तह जओ कसायाणं ।

एदे सवरणामा जोगाभाओ तहा चेव ॥६५॥

अर्थ —सम्यग्त्व, देशव्रत (अणुव्रत), महाव्रत तथा कषायों का जप और योगों का अभाव ये सवर हैं ।

इस तरह स्वामी कार्तिकेयस्पष्ट रूप से अणुव्रतो, महाव्रतो को कर्म-संवर का कारण कहते हैं ।

‘व्रतो द्वारा सवर भी होता है’ इस पर प्रकाश डालते हुए श्री पूज्य-पाद आचार्य सर्वार्थसिद्धि में स्पष्ट लिखते हैं—

‘व्रतेषु हि कृत्वापरिकर्मा साधुः सुखेन सवरं करोति ।’

अध्याय ७ सूत्र १ ।

अर्थ—व्रत पालन करने वाला साधु सुख से (सुगमता से) सवर करता है ।

धवल सिद्धान्त में लिखा है—

असंखेज्जगुणाए सेडिदेए कम्मणिज्जरहेइ वद णाम ।

(पु०८ पृ०८३)

अर्थ—व्रत असंख्यातगुणश्रेणी कर्म निर्जरा के कारण हैं ।

जयधवल सिद्धान्त में लिखा है—

घडियजल व कम्मे अणुसमयमसंखगुणियसेढोए ।

णिज्जरमाणो संते वि महव्वईण कुदो पाव ॥६०॥

(पु० १ पृ० १०७)

अर्थ—घटी-यत्र (अरहट) के जल के समान प्रतिसमय महाव्रती मुनियों के जब असंख्यातगुणी श्रेणी रूप कर्मों की निर्जरा होती है, तब उनके पाप कैसे संभव है ?

इस तरह दोनों सिद्धान्त ग्रन्थ व्रतो द्वारा प्रतिसमय असंख्यातगुणी कर्म-निर्जरा होने का स्पष्ट समर्थन करते हैं ।

इसी कारण कर्म-बन्धन काटने के लिये श्री कुन्दकुन्दभाचार्य मोक्ष-पाहुड़ में स्पष्ट कहते हैं—

ध्रुवसिद्धी तित्थयरो, चउणाणजुदो करेइ तवयरणं ।  
णाऊण ध्रुवं कुञ्जा, तवयरणं णाणजुत्तोवि ॥६०॥

अर्थ—नीर्यंकर को यद्यपि आत्मसिद्धि यानी—मुक्ति उसी भव से होनी निश्चित है, वे क्षायिक सम्यग्दृष्टि होते हैं, जन्म से तीन जान धारक तथा मुनिदीक्षा ग्रहण करने ही मनसंयम-ज्ञानी भी हो जाते हैं, फिर भी कर्म-क्षय करने के लिये वे तपश्चरण अवश्य करते हैं, ऐसा जानकर आध्यात्मिक ज्ञानी को तपस्या अवश्य करनी चाहिये ।

यानी—कर्म-बन्धन काटने के लिए सम्यग्दृष्टि को व्रत, तप, संयम रूप चारित्र्य अवश्य ग्रहण करना चाहिये ।

सोनगढ़ साहित्य श्री कुन्दकुन्द आचार्य की वाणी से सर्वथा उलटी बात कहता है कि “व्रत, तप, संयम को कभी पालन न करो क्योंकि उससे कर्म-बन्ध होता है ।”

महान ग्रन्थ तत्त्वार्थमूत्र, भी ‘स गुप्तिसमितिधर्मानुप्रेक्षापरिषहजय-चारित्र्यः । १६-२। तथा ‘तपसा निर्जरा च । १६-३। सूत्रों द्वारा चारित्र्य (जिसमें तप भी गर्भित है) से कर्मों का सवर और निर्जरा होना भी बतलाता है, तब सोनगढ़ साहित्य इससे उलटी बात कहता है ।

प० वशीधरजी बतलावें कि श्री कुन्दकुन्द, श्री उपास्वाति, श्री अमृतचन्द्र सूरि, सिद्धान्त चक्रवर्ती नेमिचन्द्र आदि आचार्यों का विधान प्रामाणिक है या उसके विरुद्ध सोनगढ़ साहित्य का विधान प्रामाणिक है ?

यद्यपि इन आपं शास्त्रीय प्रमाणों के सम्मुख किसी अन्य प्रमाण का कुछ मूल्य नहीं है फिर भी प० वशीधर जी ने जो आधार दिये हैं, वे भी अप्रासंगिक हैं । देखिये—

१—मोक्षमार्ग प्रकाशक पृष्ठ २३२ का कथन अध्यवसान छुड़ाने की दृष्टि से है, कि किसी जीव की रक्षा करके या उस पर दया करके उसका अभिमान अपने हृदय में मत आने दो कि 'मैंने इसे बचाया'। वहां पर व्रत, तप, समय छुड़ाने का अभिप्राय नहीं है। श्री ५० टोडरमल जी ने गोम्मटसार की विशाल टीका की है, वे शंख, छठे आदि गुणस्थानों में व्रत, तप, समय द्वारा होने वाले कर्म-सवर और कर्म-निर्जरा को अच्छी तरह जानते थे। गोम्मटसार कर्मकाण्ड की गाथा ६७ तथा ६८ की टीका भी उन्होंने की है, वहाँ देखिये उन्होंने व्यवहार चारित्र-व्रत, तप, समय वाले गुणस्थानों में कर्म सवर होना लिखा है। ऐसी दशा में श्री ५० टोडरमल जी व्रत तपादि द्वारा केवल कर्म-बन्ध होना नहीं लिख सकते। श्री ५० टोडरमल जी ने मोक्षमार्गप्रकाशक के पृष्ठ ३३४ पर महाव्रती मुनियों के सवर होना बतलाया है, उसे भी देखिये। व्रत, तप, चारित्र के समय कर्मसवर और कर्म-निर्जरा के होते हुए भी जो कर्म-बन्ध होता है, उसका कारण श्री अमृतचन्द्र सूरि कृत पुरुषार्थसिद्धि उपाय ग्रन्थ के श्लोक २१४ के अनुसार उन गुणस्थानों में विद्यमान राग अश है। जबकि चारित्र में विरक्ति की प्रधानता है।

२—समयसार ग्रन्थ निश्चयनय की प्रधानता से लिखा गया है तथा उसके पुण्य पाप अधिकार का कथन पुण्य, पाप कर्म-बन्धन की मुख्यता से है। तदनुसार श्री ५० राजमल जी कृत समयसार की टीका में केवल कर्म-बन्धन की दृष्टि से लिखा गया है क्योंकि दशवें गुणस्थान तक चारित्र के साथ रागभाव पाया जाता है, वह राग-भाव ही बन्ध का कारण है, चारित्र नहीं।

इस तरह वास्तव में ये आधार, सोनगढ साहित्य की गलती का समर्थन नहीं करते हैं।



## चौथी वार्ता

### छहढाला के अर्थ का अनर्थ

सोनगढ के साहित्य को आगम-विरुद्ध बतलाने के लिये शास्त्रिण परिषद के प्रस्ताव में चौथी वात सोनगढ से प्रकाशित छहढाला के प्रथम संस्करण में लिखी कुशास्त्र की परिभाषा है।

श्री प० दौलतराम जी ने कुशास्त्र का प्रतिपादन छहढाला में निम्नलिखित किया है—

एकान्तवाद दूषित ससस्त, वषयादिक पोषक अशप्रस्त ।  
कपिलादिरचित श्रुतको अभ्यास, सो है कुबोध बहु देनत्रास ।

इस पद्य का सरल भीधा अर्थ है कि “जो ग्रन्थ एकान्तवाद से दूषित है और विषयभोगों की पुष्टि करने वाले हैं। उन कपिल आदि के बनाए हुए ग्रन्थों का अभ्यास बहुत दुःखदायक मिथ्याज्ञान है।

इसकी टीका में सोनगढ के टीकाकार ने अपने पास से ६ सख्या वाले अनुच्छेद (पराग्राफ) में जैन चरणानुयोग के ग्रन्थों पर प्रहार करते हुए अपने पास से लिखा है कि—

“दया, दान, महाव्रतादि के शुभ भाव से ससार परित (अल्प मर्यादित) होना बतलावे, तथा उपदेश देने के शुभभाव से धर्म होता है, आदि जिनमें विपरीत कथन हो वे शास्त्र एकान्त और अशप्रस्त होने के कारण कुशास्त्र हैं, क्योंकि उनमें प्रयोजनभूत सात तत्वों की भूल है।”

पाठक महानुभाव देखें कि आत्मा को सम्यक्त्व ज्ञान चारित्र्य द्वारा कर्ममल से शुद्ध करने के लिए सम्यग्दर्शन ग्रहण करने के पश्चात् अणु-व्रत, महाव्रत धारण करने का, समस्त जीवों पर दया करने का उपदेश दिया गया है। इसी के अनुसार अनादिकाल से अब तक तीर्थंकर तथा अन्य मुनिगण आचरण करके मुक्ति प्राप्त करते आये हैं।

तीर्थंकर पूर्वभव से सम्यग्दर्शन और सम्यग्ज्ञान-सम्पन्न होते हैं, लोकान्तिक देव, सर्वार्थसिद्धि के देव तथा अन्य एक भवावतारी देव भी सम्यक्त्व और ज्ञान-सम्पन्न होते हैं, उनके मुक्त होने में कमी केवल सम्यक्चारित्र्य की होती है, तो वह कमी वे मनुष्यभव में मुनिदीक्षा लेकर महाव्रत धारण करके अपना वैराग्य बढ़ाते हुए धर्मध्यान, शुक्ल ध्यान द्वारा पूरी करके मुक्त होते हैं। आज तक एक भी मुक्तिगामी ऐसा नहीं हुआ जिसने महाव्रती चारित्र्य के बिना सिद्धि प्राप्त की हो।

परन्तु सोनगढ के नेता अणुव्रती चारित्र्य भी शास्त्रानुसार नहीं आचरण करते। यदि वे अणुव्रत, महाव्रत को आचरण नहीं कर सकते, तो न करें किन्तु चारित्र्य के विधान का ऐसा विपर्यास तो न करें जिससे यह भ्रम जनता में फैले कि महाव्रत को धर्म कहने वाले चरणानुयोग के शास्त्र कुशास्त्र है।

जिस छहढाला ग्रन्थ की टीका में यह बात लिखी गई है, उसी छहढाला में अणुव्रती तथा महाव्रती को क्रम से मुक्ति का कारण बतलाया गया है तथा उसमें दया पालन का उपदेश है। इस प्रकार दया, महाव्रत, उपदेशात्मक भाषा समिति आदि चारित्र्य द्वारा अति निर्मल होता हुआ आत्मा जिस शुक्लध्यान के बन् से मुक्त होता है, वह ध्यान भी उसी सामायिक चारित्र्य का महत्तम रूप है। इन समस्त विषयों का स्पष्ट निरूपण छहढाला में यथास्थान किया गया है। इसी कारण श्री कुन्दकुन्द आचार्य ने चारित्र्य को धर्म (चारित्त खलु धम्मो) कहा है, दया को धर्म (धम्मो दया-विसुद्धो) कहा है, समय अणुव्रत, महाव्रत रूप (दुविह सजमचरण, सायार तह अणायार) कहा है, इस तरह सोनगढ

साहित्य के छहढाला-टीकाकार ने जिन बातों को कुशास्त्र का लक्षण बतलाया है, वे सब बातें छहढाला में तथा कुन्दकुन्द-साहित्य में एवं अन्य मूलाचार आदि ग्रन्थों में यथास्थान लिखी हुई हैं ।

छहढाला के पहले दो ऐडीशनो की उक्त बात पर जब आक्षेप हुआ तो उस वाक्य में उन ही बातों को ज्यों का त्यों रखकर दिगम्बर समाज की आपत्ति से बचाने के लिये 'श्वेताम्बरादि ग्रन्थों में' इतना विशेषण छहढाला के तीसरे ऐडीशन में बढ़ा दिया है ।

अब प्रश्न यहाँ पर यह है कि 'आदि' शब्द द्वारा कुशास्त्र की मर्यादा में वे सभी दिगम्बर जैन ग्रन्थ आते हैं या नहीं जिनमें दया, महाव्रत को तथा धर्मोद्देश रूप स्वाध्याय को धर्म माना गया है और उनसे संसार-स्थिति का छेद होना बतलाया गया है ?

तथा च—स्वयं छहढाला भी सुशास्त्र है या कुशास्त्र ? यह भी बतलाया जावे क्योंकि छहढाला की पहली, चौथी और छठी ढाल में दया को धर्म बतलाया है, चौथी ढाल में अणुव्रतों द्वारा और छठी ढाल में महाव्रतों द्वारा संसार मर्यादित होना बतलाया गया है ?

इस बात का स्पष्टीकरण सोनगढ की ओर से अधिकृत रूप में हुए बिना यह आक्षेप निर्मूल नहीं होता ।

### अन्य गलत बातें

छहढाला, तत्त्वार्थसार, पचास्तिकाय (गाथा १६०-१६१ की टीका) के अनुसार निश्चय रत्नत्रय या निश्चय मोक्षमार्ग साध्य है और व्यवहाररत्नत्रय या मोक्षमार्ग उसका साधन है । साधन नियम से पहले होता है और साध्य उसके पश्चात् होता है । जैसे पहले आटा (साधनरूप) होता है और उसके पश्चात् साध्य रूप रोटी बनती है ।

परन्तु सोनगढ का साहित्य उलटी बात कहता है । देखिए सोनगढ से प्रकाशित छहढाला (दूसरा संस्करण)—



“व्यवहार प्रथम होता है और निश्चयनय वाद में गट होता है, ऐसा मानने वाले को नयो के स्वरूप का यथार्थ ज्ञान नहीं है ।” पृष्ठ ५३

जिसे निश्चय सम्यग्दर्शन न हो उसे व्यवहार सम्यग्दर्शन भी नहीं हो सकता ।” पृ० ५७

इस तरह छहडाला के रचयिता जब तीसरी ढाल के पहले दूसरे पद्य में निश्चय मोक्षमार्ग का कारण व्यवहार मोक्ष मार्ग को स्पष्ट लिख रहे हैं, तब सोनगढ के टीकाकार मूल ग्रन्थकार के अभिप्राय के विरुद्ध यानी-उससे उलटा कहते हैं कि “व्यवहार मोक्षमार्ग को पहले और उसके बाद निश्चय मोक्षमार्ग होना बतलाने वालों को यथार्थ ज्ञान नहीं है ।” क्योंकि निश्चय सम्यग्दर्शन पहले न हो, तो व्यवहार सम्यग्दर्शन नहीं हो सकता ।”

इस तरह प्रकारान्तर से सोनगढ के टीकाकार छहडाला के रचयिता को यथार्थ ज्ञानी नहीं मानते ।

श्री कुन्दकुन्द आचार्य ने पचास्तिकाय में व्यवहार मोक्षमार्ग तथा निश्चय मोक्षमार्ग को निम्नलिखित दो गायत्रियों में बतलाया है—

धम्मादी सद्दहणं सम्मत्तं एणामंगपुब्बगदं ।

चेट्ठा तवम्हि चरिया ववहारो मोक्खमगोत्ति । १६०।

अर्थ—धर्मादि द्रव्य, जीवादि तत्त्व, पदार्थ आदि का यथार्थ श्रद्धान करना सम्यक्त्व है। अग और पूर्वों का बोध सम्यग्ज्ञान और अगुन्नत अहान्नत तप आदि करना सम्यक्चारित्र्य है। यह सम्यक्त्व ज्ञान चारित्र्य व्यवहार मोक्षमार्ग है ।

इसके विषय में टीकाकार श्री अमृतचन्द्र सूरि लिखते हैं—

“निश्चयमोक्षमार्गस्य साधनभावमापद्यते इति ।”

अर्थ—यह व्यवहार मोक्षमार्ग निश्चय मोक्षमार्ग का साधन (कारण) बनता है ।

अर्थात्—व्यवहार-रत्नत्रय रूप व्यवहार मोक्षमार्ग से निश्चय मोक्षमार्ग प्राप्त होता है । श्री जयसेनाचार्य ने भी इस गाथा की टीका में व्यवहार मोक्षमार्ग को निश्चय मोक्षमार्ग का साधन बतलाया है ।

आगे श्री कुन्दकुन्द आचार्य लिखते हैं—

एिच्छयण्येण भणितो, तिहि तेहि समाहिदोहु जो अप्पा ।  
एण कुणदि किंचिवि अण्णं एण मुयदि सो मोक्खमग्गोत्ति । १६१।

अर्थ—आत्मा जब इस पूर्ण रत्नत्रयमय होकर न कुछ करता है, न कुछ छोड़ता है, सो निश्चय नय से मोक्षमार्ग कहा गया है ।

इस गाथा की टीका के अन्त में फलित अर्थ के रूप में श्री अमृतचन्द्र सूरि लिखते हैं—

‘अतो निश्चयव्यवहार-मोक्षमार्गयोः साध्यसाधनभावो-  
नितरामुपपन्न इति ।’

अर्थ—इसलिए निश्चय मोक्षमार्ग और व्यवहार मोक्षमार्ग में साध्य साधन भाव अच्छी तरह घटित होता है । यानी-निश्चय मोक्षमार्ग साध्य है और व्यवहार मोक्षमार्ग उसका साधन है ।

श्री अमृतचन्द्र सूरि तत्त्वार्थसार के उपसंहार में लिखते हैं—

निश्चयव्यवहाराभ्यां मोक्षमार्गो द्विधा स्थितः ।

तत्राद्यः साध्य ऽपः स्याद् द्वितीयस्तरुष साधनम् । २।

पर्य—मोक्षमार्ग दो प्रकार का है, निश्चय मोक्षमार्ग और व्यवहार मोक्षमार्ग । उनमें से निश्चय मोक्षमार्ग साध्य है और व्यवहार मोक्षमार्ग उस निश्चय मोक्षमार्ग का साधन है ।

इसी तरह अन्य ग्रन्थों में भी व्यवहार रत्नत्रय (मोक्षमार्ग) को

‘निश्चय-रत्नत्रय’(मोक्षमार्ग) का कारण बतलाया है ।

इस तरह आर्ष आगमों के विपरीत सोनगढ साहित्य का छहढाला टीका ग्रन्थ पहले निश्चय-नय को और उसके बाद व्यवहार नय को होना बतला कर आगम के प्रतिकूल कथन करता है ।

## मोक्षमार्ग

सोनगढ के छहढाला मे पृष्ठ ५५ पर निम्नलिखित आगम-प्रतिकूल बात मोक्षमार्ग प्रकाशक का उद्धरण देकर लिखी है—

“किन्तु एक निश्चय मोक्षमार्ग है और दूसरा व्यवहार मोक्षमार्ग है—इस प्रकार दो मोक्षमार्ग मानना मिथ्या है ।”

जब श्री कुन्दकुन्द आचार्य ने अपने पचास्तिकाय आदि ग्रन्थ मे श्री नेमिचन्द्र सिद्धान्तिदेव ने एव श्री अमृतचन्द्र सूरि आदि ने स्पष्ट रूप से दो प्रकार का मोक्षमार्ग बतलाया है । तब आर्ष आगम के प्रतिकूल तथा मूल ग्रन्थ छहढाला (सम्यक् दर्शन ज्ञान चरण शिव-मग सो दुविधि विचारो) के प्रतिकूल दो प्रकार के मोक्षमार्ग का निषेध करना, उसे मिथ्या ठहराना सोनगढ साहित्य का अनुचित विधान है ।

‘इसी तरह छहढाला के पृष्ठ १४४ पर सोनगढ के टीकाकार लिखते हैं—

‘व्यवहार’ रत्नत्रय वह धर्म नहीं है—ऐसा बतलाने के लिये यहाँ गाथा में ‘सारे’ शब्द का प्रयोग किया है ।’

यह बात भी छहढाला-कार के अभिप्राय के विरुद्ध लिखी है । छहढाला की, तीसरी, चौथी पाँचवी और छठी ढाल के पूर्व भाग मे व्यवहार रत्नत्रय को धर्म मान-कर ही श्री ५० दौलतराम जी ने इसे लिखा है फिर भी सोनगढ के टीकाकार व्यवहार रत्नत्रय को धर्म ही नहीं मानते ।

वैसे तो पांचवीं ढाल के १४वें पद्य के 'मारे' शब्द का अर्थ 'मर' है। फिर भी यदि टीकाकार उस शब्द का अर्थ 'मार्गत्व' करते हैं तब भी उसमें व्यवहार रत्नत्रय का निषेधप्रमाणित नहीं होता। क्योंकि व्यवहार सम्यक्त्व ज्ञान चारित्र्य ये, मिथ्यात्व, अज्ञान और असंयम के त्याग रूप होते हैं, उनमें अंग में मोह और राग का अंग नहीं होता है। अतः व्यवहार रत्नत्रय; मिथ्यात्व, अज्ञान, असंयम के निवृत्ति रूप होने से बर्णन रूप है। उन्हें बर्णन न मानना सोनगढ़ साहित्य की छद्माला तथा आर्य आगमों के प्रतिकूल कल्पित गलत मान्यता है।

छद्माला के रचयिता श्री पं० दीनतराम जी ने छद्माला का उपसंहार करते हुए छठी ढाल में इसे और भी स्पष्ट लिखा है—

मुख्योपचार दुभेद यों बड़भांगि रत्नत्रय धरें,  
अरु धरेंगे ते शिव लई तिन सुयश-जल जगमल हरै ॥१६॥

अर्थ—इस तरह जो भाग्यशाली निश्चय और व्यवहार रत्नत्रय को धारण करते हैं तथा भविष्य में जो इन दोनों तरह के (निश्चय और व्यवहार) रत्नत्रय को धारण करेंगे, वे संसार से मुक्त होंगे। उनका स्वच्छ यगन्पी जल संसार का मैल दूर करता है।

इसकी टीका में सोनगढ़ के टीकाकार लिखते हैं कि—

“गुणस्थान के प्रमाण में शुभराग आता है, वह व्यवहार रत्नत्रय का प्रमाण जानना तथा उस उपादेय न मानना, उसका नाम व्यवहार-रत्नत्रय का धारण करना कहलाता है।

शुभ राग को व्यवहार रत्नत्रय कहना गलत है। शुभ राग भिन्न आधिक्य भाव है और सम्यक्त्व ज्ञान चारित्र्य रूप रत्नत्रय आत्मा का औपगमिक, आधिक (सम्यक्त्व), आर्योपगमिक भाव है। अतः व्यवहार रत्नत्रय को शुभ राग कहना गलत है।

ग्रन्थकार जब व्यवहार रत्नत्रय को भी धारण करने की अनुमोदना करता है, धारण करने वाले को बड़ा भाग्यशाली बतलाता है, तब टीकाकार उस व्यवहार रत्नत्रय को उपादेय नहीं बतलाता !

यदि व्यवहार रत्नत्रय उपादेय (ग्रहण करने योग्य) न होता, तो ग्रन्थकार तथा अन्य सभी आचार्य, उसको प्राप्त करने के लिये क्यों प्रेरणा और क्यों उसका उपदेश करते ? अर्हन्त भगवान की दिव्य-ध्वनि, शास्त्र-रचना, समवशरण तथा मन्दिर, प्रतिमा का निर्माण, प्रवचन आदि सब कुछ व्यवहार रत्नत्रय प्राप्त करने के लिये ही तो है । व्यवहार रत्नत्रय द्वारा ही तो शुक्ल-व्यान रूप स्वरूपाचरण चारित्र या निश्चय रत्नत्रय प्राप्त होता है । सोनगढ के टीकाकार ने उस व्यवहार रत्नत्रय को उपादेय न बतलाकर ग्रन्थकार का अभिप्राय उलटा कर दिया है ।

जब कि टीकाकार को मूलग्रन्थ के अभिप्राय का पोषण करना चाहिये ।

**क्या श्रावकव्रत, मुनिव्रत चारित्र नहीं हैं ?**

सोनगढ से प्रकाशित छहढाला के पृष्ठ १२० पर लिखा है—

“निश्चय चारित्र ही सच्चा चारित्र है—ऐसी श्रद्धा करना, तथा उस भूमिका में जो श्रावक और मुनिव्रत के विकल्प उठते हैं, वह सच्चा चारित्र नहीं किन्तु चारित्र में होने वाला दोष है ।”

यह बात भी श्री कुन्दकुन्द आचार्य प्रणीत चारित्रपाहुड, मोक्षपाहुड, पंचास्तिकाय आदि ग्रन्थों के तथा चरणानुयोग के ग्रन्थों के रचयिता श्री अमृतचन्द्र सूरि आदि आचार्यों के एवं छहढाला के सिद्धान्त के विरुद्ध है ।

पं० दीनतराम जी चौथी ढाल में लिखते हैं—

सम्यग्ज्ञानी होय, बहुरि दृढ़ चारित लीजे,  
एकदेश और सकलदेश तसु भेद कहीजे । १४।

अर्थ—सम्यग्ज्ञान प्राप्त करने के पश्चात् सम्यक्चारित्र को बड़ी दृढता से ग्रहण करो । उस चारित्र के दो भेद हैं, एकदेश चारित्र (श्रावक चारित्र) और सकल चारित्र (मुनिचारित्र) ।

इसी भूमिका के अनुसार इसके आगे चौथी ढाल में श्रावक के १२ व्रतों का निरूपण किया गया है और छठी ढाल में मुनि-चारित्र का वर्णन किया गया है ।

पापों का त्याग करके व्रत, तप, संयम को ग्रहण कर चारित्र आचरण करना भी यदि धर्म न हो, तो ब्रह्मचारी, क्षुल्लक ऐलक, एव आचार्य, उपाध्याय सर्व-साधु परमेष्ठी चारित्रनिष्ठ न कहलावेगे, सभी असयमी ही रहेंगे ।

णमोकार मंत्र में मुनिव्रती आचार्य, उपाध्याय, सर्वसाधु को महान चारित्रनिष्ठ, पूज्य मानकर ही नमस्कार किया गया है ।

चारित्र के दोष तो 'अतिचार' होते हैं जिनको त्याग करने का संकेत छहढालाकार ने चौथी ढाल के अन्तिम १५वें पद्य में किया है ।

‘बारह व्रत के अतिचार पन-पन न लगावे ।’

अर्थ—बारह व्रतों के पाँच-पाँच अतिचार दोषों को न लगाना चाहिये ।

आत्म-शुद्धि के लिये व्यवहार चारित्र प्रधान साधन है, इसी व्यवहार चारित्र का फलित रूप निश्चय चारित्र होता है । जैसा कि छठी ढाल में बताया गया है ।

अतः सोनगढ़ साहित्य की यह बात भी आगम-विरुद्ध है ।

## क्या तप से निर्जरा नहीं होती ?

छहढाला की छठी ढाल में लिखा है—

तप तपे द्वादश धरे वृष दश, रत्नत्रय सेवें सदा,  
मुनि साथमे वा एक विचरै, चहै नहिं भवसुख कदा ॥७॥

अर्थ—महाव्रती मुनि बारह प्रकार के (६ अन्तरंग, ६ बहिरंग) तपो को तपते हैं, उत्तम क्षमा आदि दश धर्मों को धारण करते हैं, अन्य मुनियों के साथ सघ में अथवा अकेले विचरण करते हैं। सांसारिक सुखों की कभी इच्छा नहीं करते।

इसकी टीका में सोनगढ के टीकाकार लिखते हैं—

“अज्ञानी जीव अनशनादि तप से निर्जरा मानते हैं किन्तु मात्र बाह्य तप करने से तो निर्जरा होती नहीं है। शुद्धोपयोग निर्जरा का कारण कहा है।”

ऐसा प्रतीत होता है कि समस्त ज्ञान-भण्डार सोनगढ में ही विद्यमान है, इस कारण सोनगढवासियों और उनके अनुयायियों के सिवाय सभी अज्ञानी हैं ?

श्री कुन्दकुन्द आचार्य ने मोक्षपाहुड में लिखा है कि—

ध्रुवसिद्धी तित्थयरो चउरणजुदोवि करेइ तवयरणं ।  
णाऊण ध्रुवं कुज्जा तवयरणं णाण-जुत्तोवि ॥६०॥

अर्थात्—तीर्थंकर को उसी भव से मुक्ति मिलना निश्चित होता है तथा वे तीर्थंकर क्षायिक सम्यग्दृष्टि एवं मुनि-दीक्षा लेते ही चार ज्ञानधारी होते हैं फिर भी तप करते हैं, ऐसा जानकर ज्ञानवान् पुरुष को तप अवश्य करना चाहिये।

श्री उमास्वाति आचार्य तत्त्वार्थसूत्र के नौवें अध्याय में कहते हैं—  
तपसा निर्जरा च ॥३॥

अर्थ—तप करने से सवर तथा निर्जरा होती है ।

आचार्य समन्तभद्र स्वयम्भू स्त्रोत्र ने भगवान् कुन्धुनाथ की स्तुति करते हुए लिखते हैं—

बाह्यं तपः परमदुश्चरमाचरंस्त्व-  
साध्यात्मिकस्य तपसः परिवृंहणार्थम् ।

अर्थ—हे भगवन् ! आपने परम कठोर बहिरंग तपश्चरण को अन्तरंग तप की वृद्धि के लिए किया ।

भगवान् आदिनाथ ने एक वर्ष का लगातार उपवास किया तथा एक हजार वर्ष तक कठोर तप करते रहे । समस्त मुक्तिगामी जीव प्रनयन, कायोत्सर्ग आदि बहिरंग और स्वाध्याय ध्यान आदि अन्तरंग तप करके मुक्त हुए हैं । श्री कुन्दकुन्द आदि सभी मुनि तपश्चरण करते रहे । तो क्या यह सब अज्ञान की बात है ?

सोनगढ़ के टीकाकार छहढाला के पृष्ठ १६६ पर अन्तरंग तपो के विषय में एक भूल का दिग्दर्शन कराते हुए लिखते हैं कि—

“अन्तरंग तपों में भी प्रायश्चित्त, विनय, वैयावृत्य, स्वाध्याय, त्याग और ध्यान रूप क्रियायें बाह्य प्रवर्तन हैं, वह तो बाह्य तप जैसा ही जानना; जैसी बाह्य क्रिया है उसी प्रकार यह भी बाह्य क्रिया है; इस लिये प्रायश्चित्त आदि बाह्य साधन भी अन्तरंग तप नहीं हैं ।”

श्री कुन्दकुन्द आचार्य आदि समस्त ऋषियो द्वारा प्रणीत ग्रन्थों में प्रायश्चित्त, विनय, वैयावृत्य, स्वाध्याय, व्युत्सर्ग और ध्यान को अन्तरंग तप बतलाया है, तब सोनगढ़ के टीकाकार अपनी कुतर्क से इन अन्तरंग तपों को बाह्य तप बतला रहे हैं ।

इसी प्रकार अन्य भी अनेक आगम-विरुद्ध बातें सोनगढ़ के टीका-



कार ने छहढाला के अर्थ का अनर्थ करके लिखी हैं। इस अनर्थ द्वारा सोनगढ के प्रकाशित छहढाला ने आगम-विरुद्ध आध्यात्मिक विष फैलाने की चेष्टा की है।

मूल ग्रन्थों के अर्थ तथा आशय के विरुद्ध ऐसा ही अर्थ का अनर्थ द्रव्यसंग्रह, तत्त्वार्थसूत्र आदि ग्रन्थों की टीका में सोनगढ के टीकाकारों ने किया है। स्थानाभाव के कारण उन उद्धरणों को यहाँ नहीं दे रहे।

## आधार

कुशास्त्र की व्याख्या को प्रमाणित करने के लिए लेखक ने मोक्षमार्ग प्रकाशक के दो उद्धरण दिये हैं। पहला तो मोक्षमार्ग प्रकाशक पृ० २३२ का है। उसके विषय में सोनगढ से स्पष्ट घोषणा होनी चाहिए कि—

“छहढाला में तथा चारित्र-पाहुड, तत्त्वार्थसूत्र, रत्नकरण्ड आचकाचार, मूलाचार आदि सभी दिगम्बर जैन आगम ग्रन्थों में जो अणुव्रत, महाव्रत, दया, दान आदि को धर्म माना गया है और उनको मुक्ति का परम्परा कारण माना गया है, वह विधान प्रामाणिक है, यथार्थ है। वे ग्रन्थ कुशास्त्र नहीं हैं।”

ऐसी घोषणा हुए बिना स्वैताम्बरीय ग्रन्थों का नाममात्र उल्लेख केवल एक वहाना है।

दूसरा आधार भी यहाँ इस कारण लागू नहीं होता कि—

श्री ५० टोडरमल जी ने मोक्षमार्ग प्रकाशक के पृष्ठ ३३६-३३७ का कथन मिथ्यादृष्टि जैन की अपेक्षा से किया है। दया, दान, अणुव्रत, महाव्रत को चारित्र धर्म-रूप तथा ससार के नाश का कारण बतलाने वाले श्री कुन्दकुन्द, उमास्वाति, समन्तभद्र, पूज्यपाद आदि ग्रन्थकार ऋषि मुनि एवं छहढालाकार श्री ५० दौलतराम जी मिथ्यादृष्टि नहीं

थे। उनके विधान की अवहेलना करना, जिनवाणी में तथा महान गुरुओं में अश्रद्धा का द्योतक स्पष्ट चिन्ह है। सोनगढ के साहित्यकारों को अपने सम्यक्त्व को प्रमाणित करने के लिये दिगम्बरीय आर्ष ग्रन्थों में एव दिगम्बर ग्रन्थकार आचार्यों में उनका विधान सत्य मान कर

अपनी आरथा व्यक्त करनी चाहिये।

दया से धर्म तथा मोक्ष होता है ऐसा कथन प्रायः सभी आर्ष ग्रन्थों में है। श्री १०८ कुन्दकुन्द आचार्य ने बोधपाहुड़ गाथा २५ में “धम्मो दयाविसुद्धो”, भाव पाहुड़ गाथा १३३ में “छज्जीव कुरु दया” तथा सील पाहुड़ गाथा १६ में “जीवदया सीलस्स परिवारो” कह कह जीव दया को धर्म कहा है। तो क्या सोनगढ सिद्धान्त अनुसार श्री कुन्दकुन्द आचार्य ने भी कुशास्त्रों की रचना की है ?

तन्नास्ति जीवलोके जिनेन्द्रदेवेन्द्रचक्रकल्याणम् ।

यत्प्राप्नुवन्ति मनुजा न जीवरक्षानुरागेण । ८।५७। (ज्ञानार्णव)

अर्थ—इस लोक में जीवरक्षा के अनुराग से मनुष्य समस्त-कल्याण रूप पद (मोक्ष) को प्राप्त होता है। तीर्थंकर देवेन्द्र चक्रवर्ती आदि ऐसा कोई भी पद नहीं है जो दयावान नहीं पाता।

दइइण सच्चजीवे दमिदूण य इंदियाणि तह पंच ।

अठ्ठविह कम्मरहिया णिव्वाणमणुत्तरं जाय । ११।२३८।

(श्री कुन्दकुन्द आचार्य का मूलाचार)

अर्थ—श्री कुन्दकुन्द आचार्य मूलाचार ग्रन्थ में कहते हैं कि सर्व जीवों पर दया करके तथा पाँच इन्द्रियो का नियंत्रण करके आठ कर्मों से रहित मोक्ष को जाओ।

श्री कुन्दकुन्द आचार्य दान का फल मोक्ष बतलाते हैं—

दिण्णइ सुपत्तदाणं विसेततो होइ भोगसग्गमही ।

णिव्वाणसुहं कमसो णिदिदट्ठं जिणवरिदेहि । १६। (खण्डसार)

अर्थात्—जो सुपात्र को दान देता है वह क्रमशः भोग-भूमिके, स्वर्ग

और मोक्ष सुख को प्राप्त होता है, ऐसा जिनेन्द्रदेव ने कहा है ।

क्या—सोनगढ सिद्धान्तानुसार यह कुशास्त्र है ?

“दानतो सातप्राप्तिश्च स्वर्गमोक्षैककारणम् ।

(पद्मपुराण १२३।१०८)

अर्थात्—दान से सुख की प्राप्ति होती है और दान स्वर्ग तथा मोक्ष का प्रधान कारण है ।

अणुव्रत तथा महाव्रत से मोक्ष की प्राप्ति—

आचरितानि महद्भिर्भयञ्च महान्तं प्रसाध्यन्त्यर्थम् ।

स्वयमपि महान्ति यस्मान्महाव्रतानीत्यतस्तानि । १८।१। (ज्ञानार्णव)

अर्थ—पाँच महाव्रतों को महापुरुषों ने आचरण किया है तथा महान पदार्थ अर्थात् मोक्ष को वे साधते हैं तथा स्वयं भी बड़े हैं (निर्दोष हैं) इस कारण इनका नाम महाव्रत है ।

“भव्यानामणुभिर्न तैरनणुभिः साध्योऽत्र मोक्षः ।”

(पद्म० पंच० ७।२६)

अर्थात्—भव्य जीवों को अणुव्रत अथवा महाव्रतों के द्वारा मोक्ष साधना चाहिये ।

अणुधर्मोऽग्रधर्मश्च श्रेयसः पदवी द्वयी ।

पारम्पर्येण तत्राद्या परा साक्षात्प्रकीर्तिताः ॥ ८५।१८॥ (पद्मपुराण ।)

अर्थ—जिनेन्द्र भगवान ने कहा है कि अणुव्रत और महाव्रत ये दोनों मोक्ष के मार्ग हैं । इनमें अणुव्रत तो परम्परा से मोक्ष का कारण है और महाव्रत साक्षात् मोक्ष का कारण है ।

सोनगढ सिद्धान्त अनुसार क्या ये सभी दिगम्बर जैन आर्ष ग्रन्थ कुशास्त्र हैं क्योंकि उनमें दया, दान, व्रत को धर्म कहा है और उनका फल बतलाया है ?

## पाँचवीं-वार्ता

क्या पुण्य विष्ठा के समान है ?

शास्त्र परिषद के प्रस्ताव में सोनगढ़ साहित्य की पाँचवी अनुचित बात निम्नलिखित है—

“ज्ञानियों ने पुण्य को विष्ठा समझ कर छोड़ दिया है, अज्ञानी उस विष्ठा को खा रहा है।”

ऐसा अभिप्राय श्री कहान जी स्वामी ने समयसार प्रवचन में अनेक स्थानों पर प्रगट किया है।

इस विषय में मुख्य बात यह है कि—

जब श्री कहान जी स्वामी पुण्य को विष्ठा समझते हैं, तो वे स्वयं तथा उनके अनुयायी उस पुण्य रूपी विष्ठा को छोड़ क्यों नहीं देते, उस पुण्य का उपभोग बड़ी रुचि के साथ क्यों कर रहे हैं ? अन्य जीव तो अज्ञानी हैं, वे पुण्य का उपभोग करें तो करे किन्तु श्री कहान जी स्वामी तथा उनके सभी अनुयायी तो महान ज्ञानी हैं, उन्हें तो अपने वचन के अनुसार इस पुण्य रूपी विष्ठा का उपभोग तत्काल छोड़ देना चाहिये, जिससे जनता के सामने एक अच्छा आध्यात्मिक आदर्श उपस्थित हो ।

भूतकाल में जिस-जिस आध्यात्मिक ज्ञानी ने पुण्य विष्ठा का परित्याग किया, वैसे एक भी व्यक्ति का नाम आज तक न तो श्री कहान जी स्वामी ने बतलाया, और न प० वशीधर जी ने अपने इस

ट्रेकट में लिखा । अस्तु । उन पुरातन ज्ञानियों में से किसी का भी नाम ज्ञात नहीं, तो चलो यह भूतकाल की कल्पित बात ही सही किन्तु वर्तमान में तो ऐसे १०-५ पुण्य-विष्ठा के त्यागी ज्ञानी सामने आने चाहिये ।

## पुण्य सामग्री

मनुष्य भव, सुन्दर शरीर, नीरोगता, उच्चकुल में जन्म, आवश्यक शोभाप्रद वस्त्र आभूषण का मिलना, उनका पहनना-ओढ़ना, आवश्यक रुचिकर एवं शरीर-पोषक, रसना-प्रिय भोजन पान का प्राप्त होना, सुयश, विहार करने के वाहन (मोटर आदि) तथा अन्य आवश्यक पदार्थ पुण्य कर्म के उदय से मनुष्य को प्राप्त होते हैं । जब श्री कहान जी स्वामी के कथन-अनुसार यह सब पुण्य विष्ठा समान त्याज्य है तब इस समस्त पुण्य सामग्री का परित्याग उन्हें तथा उनके अनुयायियों को तत्काल कर देना चाहिये, जिससे उनका कथन क्रियात्मक रूप से (प्रैक्टिकल) सत्य प्रमाणित हो ।

## सम्यक्त्व

श्री कुन्दकुन्द आचार्य ने सम्यक्त्व (सम्यग्दर्शन) होने का बहिरंग निमित्त कारण, नियमसार की, “सस्मत्तस्स निमित्तं जिणसुत्तं तस्स जाणया पुरिसा” आदि ५३वीं गाथा में जिनवाणी तथा जिनवाणी के जानकार आचार्य बतलाये हैं । तदनुसार सम्यग्दर्शन उसी व्यक्ति को होता है जिसको जिनवाणी पर श्रद्धा हो ।

जिनवाणी का गणनीय ग्रन्थ श्री कुन्दकुन्द आचार्य-रचित प्रवचनसार भी है, उस ग्रन्थ की ४५वीं गाथा में लिखा है—

पुण्णफला अरहन्ता, तेसिं किरिया पुणोहि ओदइया ।

अर्थ—पुण्य कर्म के परिपक्व फल से अर्हन्त तीर्थंकर होते हैं ।  
दिव्यध्वनि आदि उनकी क्रिया पुण्य फल के उदय से होती है ।

इस गाथा की टीका करते हुए श्री अमृतचन्द्र सूरि लिखते हैं—

‘अर्हन्तःखलु सकलसम्यक्परिपक्वपुण्यकल्पपादफला एव भवन्ति ।’

अर्थ—अर्हन्त भगवान समस्त अच्छी तरह पके हुए पुण्य-रूपी कल्पवृक्ष के फल स्वरूप ही होते हैं ।

श्री कहान जी स्वामी को तथा उनके अनुयायियों को यदि जिन-वाणी पर मच्ची श्रद्धा हो, तो इस कुन्दकुन्द तथा अमृतचन्द्र सूरि की वाणी पर उन्हें अटल विश्वास करके पुण्य को विष्ठा समान त्याज्य कभी न कहना चाहिये । क्योंकि अर्हन्त पद तो परमात्मा का पद है और पुण्य का परिपक्व फल है ।

श्री देवसेनाचार्य भाव-संग्रह में स्पष्ट लिखते हैं—

सम्माइट्ठीपुण्ण ए होइ संमारकारणं गियमा ।

मोक्षस्स होइ हेऊ जइत्रि गियमाणं ए सो कुणई । ४०१ ।

अर्थ—सम्यग्दृष्टि का पुण्य संसार-भ्रमण का कारण नहीं होता ।  
सम्यग्दृष्टी जीव यदि निदान न करे तो उसका पुण्य नियम से मोक्ष का कारण होता है ।

श्री आचार्य विद्यानन्द स्वामी ने भी पुण्य का फल समस्त जगत का साम्राज्य प्राप्त करना (त्रिलोक-वन्दनीय होना) बतलाया है ।

‘सर्वातिशायि पुण्यं, तत् त्रैलोक्याधिपतित्वकृत् ।’

अर्थ—सब से अधिक अतिशयहूण पुण्य त्रिलोकीनाथ बनाने वाला है ।

इस तरह जिनवाणी मे सम्यग्दृष्टि जीव के पुण्य का इतना भारी महत्व बतलाया है, उस पुण्य को विष्ठा के समान त्याज्य कहना (किन्तु उसका स्वयं त्याग न करना) जिनवाणी की श्रद्धा से विपरीत बात है ।

## कर्म

आत्मा का शत्रु पौद्गलिक 'द्रव्यकर्म' (ज्ञानावरण आदि) तो है ही, किन्तु इसके साथ ही उसका अपना अन्तरङ्ग शत्रु 'भावकर्म' (राग द्वेष मोह आदि विकृत भाव) भी है । 'चोर चोर मोसेरे भाई' कहावत के अनुसार 'द्रव्य कर्म' और 'भावकर्म' एक दूसरे के पहायक निमित्त हैं । भावकर्म के निमित्त से द्रव्यकर्म बनता है या बन्धता है तथा द्रव्यकर्म के निमित्त से भावकर्म होता है । आत्मा का राग द्वेष आदि विकृत भावरूप 'भावकर्म' ऐसा नहीं है जो द्रव्यकर्म के निमित्त के बिना (ज्ञानावरण मोहनीय आदि के उदय के बिना) होता हो । इस तरह द्रव्यकर्म से भावकर्म और भावकर्म मे द्रव्यकर्म बनने की परम्परा ससारी आत्मा के सदा से (अनादिकाल से) चली आ रही है ।

## पाप रूप द्रव्यकर्म

आठ द्रव्यकर्मों मे से ज्ञानावरण, दर्शनावरण, मोहनीय और अन्तराय ये चार घाती कर्म हैं । ये आत्मा के ज्ञान, दर्शन, सम्यक्त्व, चारित्र और वीर्य नामक अनुजीवी गुणों का घात करते हैं, अतः ये चारों कर्म पापरूप या अशुभ माने गये हैं ।

घाती कर्मों के सिवाय चार अघाती कर्मों मे भी असाता वेदनीय, नरक आयु, नीच गोत्र और नाम कर्म की नरकगति तिर्यञ्चगति आदि प्रकृतियाँ भी पाप कर्मरूप हैं । इस तरह आठों कर्मों मे पापरूप प्रकृतियाँ अशुभ प्रकृतियाँ हैं । इन पाप प्रकृतियों के उदय से न तो सासारिक सुख साता मिलती है, न मुक्तिमार्ग का सहायक साधन प्राप्त होता है ।

## पुण्य द्रव्यकर्म

पूर्वोक्त पाप प्रकृतियों (कर्मों) के सिवाय शेष ६८ प्रकृतियाँ 'पुण्य कर्म' रूप हैं, साता वेदनीय, तिर्यञ्च, मनुष्य, देव आयु (तिर्यञ्च जीव मरना नहीं चाहता, अतः तिर्यञ्च आयु भी शुभ मानी गई है), उच्च गोत्र (मुनि दीक्षा करने योग्य कुल) तथा नाम कर्म की ६३ प्रकृतियाँ— मनुष्यगति, मनुष्य गत्यानुपूर्वी, देवगति, देवगत्यानुपूर्वी, पचेन्द्रिय जाति, निर्माण, ५ शरीर, ५ वधन, ५ सघात, ३ अगोपाग, ५ वर्ण, ५ रस, २ गन्ध, ८ स्पर्श, समचतुरस्र सस्थान, वज्रऋषभनाराच संहनन, अगु-रुलघु, परधात, उच्छ्वास, आतप, उद्योत, प्रशस्त विहायोगोगति, त्रस, वादर, पर्याप्त, प्रत्येक, स्थिर शुभ, सुभग, सुस्वर, आदेय, यशकीर्ति और तीर्थकर ।

इन पुण्य प्रकृतियों के उदय होने पर सासारिक सुख-सुविधा आत्मा को मिला करती है तथा मुक्ति-साधन के लिये योग्यता प्रगट होती है । जैसे मनुष्य भव, वज्रऋषभनाराच संहनन, तीर्थकर आदि का उदय होने पर मुक्ति के साधन सम्यक्त्व, ज्ञान, चारित्र्य प्राप्त करना सुलभ होता है ।

जैसे काटे द्वारा पैर में चुभा हुआ काटा निकलता है, उसी तरह सत्सार-अमण के कारण भूत आठो कर्मों का क्षय भी मनुष्य आयु, उच्च-गोत्र, तीर्थकर आदि पुण्य कर्मों के समागम से होता है । मुक्ति की प्राप्ति मनुष्य आयु, उच्चगोत्र, वज्रऋषभनाराच संहनन आदि कर्मों के उदय होने पर ही संभव है । यदि इन पुण्य कर्मों का उदय न हो तो त्रिकाल में भी मुक्ति मिलना असंभव है ।

मनुष्य आयु आदि के मिलने पर भी मुक्ति न हो, यह अन्य बात है परन्तु यदि मुक्ति मिलेगी तो मनुष्य की आयु, उच्च गोत्र, वज्रऋष-



भनारिच सहनन आदि कर्म-उदय होने पर ही मिलेगी । तीर्थंकर प्रकृति के उदय से तो नियम से मुक्ति मिलती ही है ।

इस तरह पुण्य द्रव्यकर्म सासारिक सुख शांति का कारण तो है ही किन्तु इसके साथ ही भव्य जीव के लिये मुक्ति का भी अविनाभावी कारण है ।

## पाप-भावकर्म

आत्मा के तीव्र कषाय के उदय से मिथ्यात्व क्रोध मान, माया, लोभ, रागद्वेष, काम वासना, हिंसा, असत्य भाषण, चोरी, व्यभिचार, विश्वासघात, धोखा, अन्याय, अनीति, आर्तध्यान, रौद्रध्यान आदि के परिणाम पापमय भावकर्म हैं । इन भावकर्मों से अशुभ द्रव्यकर्मों का आस्रव-वध हुआ करता है ।

## पुण्य-भावकर्म

जो आत्मा को, पवित्र करे सो पुण्य कर्म है । मिथ्यात्व और अनन्तानुबन्धी, अप्रत्याख्यान, प्रत्याख्यान कषाय के अनुदय होने पर तथा सरागसम्यक्त्व सराग चारित्र के दया, दान करने, वीतराग देव, निर्ग्रन्थ गुरु एवं जिनवाणी की भक्ति पूजा, अहिंसा आदि ५ व्रत, ईर्या आदि ५ समिति ३ गुप्ति क्षमा मार्दव आदि धर्म, धर्मध्यान आदिक रूप शुभ भाव होते हैं, वे पुण्य भाव हैं ।

इन पुण्य भावों से सासारिक सुख तो मिलते ही हैं किन्तु इसके साथ ही ये पुण्य भाव शुक्लध्यान के साक्षात् तथा परम्परा कारण हैं । शुक्लध्यान की पूर्ववर्ती पर्याय—धर्मध्यान पुण्य रूप ही है इसलिए तो पुण्यभाव शुक्लध्यान का साक्षात् कारण है ।

अप्रमत्त नामक सातवें गुणस्थान का साक्षात् कारण अंगुव्रत, महाव्रत वाला पाचवा छठा गुणस्थान है, अतः पुण्य भाव शुक्लध्यान का

परम्परा कारण है। दशवे गुणस्थान तक शुक्लध्यान भी पुण्य भाव है।

श्री कुन्दकुन्द आचार्य ने 'पुण्यफला अरहता' वाक्य द्वारा अर्हन्त पद की प्राप्ति पुण्य का सर्वश्रेष्ठ फल बतलाया है।

इस तरह 'पुण्य' का अभिप्राय उक्त तीन अर्थों में लिया जाता है। इसको प्रकारान्तर से साधन, साध्य, और फल या कारण, कार्य और फल भी कह सकते हैं।

जिस तरह बहुत मैले वस्त्र को निर्मल करने के लिये उस कपड़े पर साबुन लगाया जाता है और उसे पानी से धोया जाता है तो कपड़े का मैल धीरे-धीरे दूर होता जाता है और वह वस्त्र स्वच्छ होता जाता है। इसी प्रकार कर्ममल से मैना आत्मा जब अपनी स्वच्छ मानसिक वाचनिक और शारीरिक क्रिया से आत्मा का अशुभ मैल धोने लगता है तो आत्मा से अशुभ कर्म मल छूटने लगता है जिससे आत्मा का पाप मल भार हलका होने लगता है।

सम्यग्दर्शन हो जाने पर सबसे बड़ा पाप 'मिथ्या श्रद्धान या मिथ्यात्व' मैल आत्मा से दूर हो जाता है। उस मिथ्यात्व द्वार से घुसने वाला कर्म-मल का आना बन्द हो जाता है। अत एव मिथ्यात्व, नरक आयु आदि ४१ प्रकृतियों का सवर (आलस्य-निरोध) हो जाता है, किन्तु प्रशस्त राग के कारण मोक्ष के साधन भूत पुण्य का बन्ध भी होता है। इस तरह आत्मा मुक्ति मार्ग पर चल पड़ता है।

जब वह जीव अगुव्रती चारित्र्य ग्रहण करता है तो मिथ्यात्व, अनन्तानुबन्धी क्रोध, मान, माया, लोभ, नरकायु आदि पूर्वोक्त ४१ कर्मों (प्रकृतियों) के सिवाय अप्रत्यास्थानावरण क्रोध मान माय लोभ, ननुष्य आयु आदि दश कर्म प्रकृतियों का और (यानी ५१ प्रकृतियों)

का) सवर हो जाता है (५१ प्रकृतियोंका आस्रव, बन्ध नहीं होता) ।

पहले से भी असख्यात गुणी निर्जरा प्रतिसमय होती है, प्रशस्त रागभाव से पहले की अपेक्षा वहा कर्म बंध भी होता है । यह पाँचवा गुणस्थान होता है ।

इससे भी ऊपर जब मुनि-दीक्षा लेकर महाव्रती चारित्र्य आचरण किया जाता है तब पूर्वोक्त ५१ कर्म प्रकृतियों के सिवाय प्रत्याख्यानावरण क्रोध मान माया लोभ इन कर्म प्रकृतियों का (यानी ५५ प्रकृतियों का) सवर हो जाता है और पाँचवें गुणस्थान से भी असख्यात-गुणी कर्मनिर्जरा होने लगती है । यह छठे गुणस्थान की वार्ता है ।

मुनि जब धर्मध्यान में निमग्न सातवें गुणस्थान में होते हैं तब उनके पूर्वोक्त ५५ कर्म प्रकृतियों के सिवाय असाता वेदनीय आदि छह कर्म प्रकृतियों का और (६१ प्रकृतियों का) सवर होता है, यानी ६१ कर्म प्रकृतियों का आस्रवबन्ध नहीं होता । तथा छठे गुणस्थान से भी असख्यातगुणी कर्म-निर्जरा प्रतिसमय होने लगती है । इस तरह शुक्ल-व्यान से पहले शुभोपशोग से कर्मसवर, निर्जरा होती है ।

इससे आगे आठवा गुणस्थान होता है तब सातवें से भी अधिक कर्मों का सवर और निर्जरा होती है ।

इसी तरह नौवें और दशवें गुणस्थान में शुक्लध्यानानवस्था में क्रम से उत्तरोत्तर अधिक कर्म-सवर, कर्म-निर्जरा होती है ।

मोहनीय कर्म का उदय दशवें गुणस्थान तक रहता है, अतः पुण्य भाव भी दशवें गुण-स्थान तक होता है । यही तक सराग चारित्र्य होता है । छठे गुण-स्थान तक व्यक्त राग भाव होता है अतः उसको प्रमत्त विरत गुणस्थान कहा जाता है । फिर सातवें गुणस्थान से दशवें गुणस्थान तक अव्यक्त राग भाव रहता है । अतएव दशवें गुणस्थान तक का सम्यक्त्व 'सराग सम्यक्त्व' होता है, इससे ऊपर मोहनीय कर्म का उदय

न रहने से वीतराग सम्यक्त्व' तथा वीतराग चारित्र प्रसिद्ध नाम यथा-  
ख्यात चारित्र रहता है ।

इस तरह दशवें गुणस्थान तक भाव पुण्यकर्म का उदय रहता है ।  
उससे ऊपर ११वें, १२वें, १३वें गुणस्थान में पुण्यकर्मका (मनुष्य आयु,  
औदारिक शरीर, वज्र ऋषभ नाराच संहनन, साता वेदनीय आदि  
का) उदय रहता है तथा पुण्यकर्म (एक समय स्थिति वाले साता वेद-  
नीय) का बन्ध भी होता है ।

चौदहवें गुणस्थान के उपान्त्य समय तक मनुष्य आयु आदि पुण्य  
कर्मों का उदय रहता है, परन्तु पुण्य कर्म का आस्रव या बन्ध नहीं  
होता ।

यह पुण्य भाव, पुण्य द्रव्य कर्मफल का संक्षेप से विवरण है ।

भाव सग्रह में लिखा है कि—

लद्धं जह चरम तणु चिरकथ पुण्णेण सिज्झएणियमा ।

पाविय केवल एणं जह खाइय संजमं सुद्धं ॥४२३॥

तस्सा सस्पादिट्ठी पुण्णं मोक्खस्स कारणं हवई ।

इय णाऊण गिहत्थो पुण्णं चायरउ जत्तेण ॥४२४॥

अर्थ—यदि यह जीव अपने चिरकाल के संचित किये हुए पुण्य  
कर्म के उदय से चरम शरीरी हुआ तो वह जीव यथाख्यात नाम शुद्ध  
चारित्र को धारण करके तथा केवल ज्ञान को पाकर नियम से सिद्ध  
अवस्था प्राप्त कर लेता है । अतः सम्यग्दृष्टी का पुण्य मोक्ष का कारण  
होता है । यह समझकर गृहस्थ को यत्नपूर्वक पुण्य का उपार्जन करते  
रहना चाहिये ।

## उपसंहार

सम्यग्दृष्टि प्राणी का पुण्यभाव साक्षात् (१० वें गुणस्थान की अपेक्षा) शुद्ध उपयोग का उपादान कारण है। तथा शुक्लध्यान का भी साक्षात् उपादान कारण है। यह पुण्यभाव सम्यग्दृष्टि जीव के चौथे से दशवें गुणस्थान तक अनेक प्रकृतियों का उत्तरोत्तर बढ़ता हुआ संवर करता जाता है, गुणस्थान-क्रम से तथा भाव-क्रम से प्रतिसमय पूर्व-भूमिका की अपेक्षा असंख्यात गुणी निर्जरा भी करता जाता है। एवं उसके साथ ही कषायभाव के ससर्ग से पहले से घटता हुआ कर्म-बन्ध भी करता जाता है।

अतएव पुण्यभाव मोक्ष का कारण है, इसी कारण प्रत्येक सम्यग्दृष्टि जीव को वह आत्मकल्याण का साधक है। अतः वह अपनी-अपनी भूमिका के अनुसार पुण्य भाव प्रत्येक सम्यग्दृष्टि को उपादेय है।

जीने पर चढते समय पहली, दूसरी, तीसरी, चौथी आदि नीचे-नीचे की सीढ़ियाँ स्वयं छूटती चली जाती है, इसी प्रकार से पुण्यभाव में उत्तरोत्तर बढ़ते हुए भावों की श्रेणी में क्रम से अविरति, अगुव्रत (सयत्तासयत्त) भाव छूटते जाते हैं। आत्मध्यान की दशा में मुनि के आहार, विहार, उपदेश, शास्त्र-निर्माण आदि बाह्य क्रिया न रहने से प्रवृत्ति रूप महाव्रत तथा समिति उतने समय के लिए नहीं होती। आठवें गुणस्थान में उपशम श्रेणी चढने वाले मुनि को अन्तर्मुहूर्त पीछे प्रवृत्ति रूप महाव्रत, समिति, पुनः आचरण करना पडता है। क्षपक-श्रेणी के शुक्लध्यानी मुनि का प्रवृत्ति रूप चारित्र सदा के लिए छूट जाता है, परन्तु सयम (सामायिक, छेदोपस्थापना नौवें गुणस्थान तक और सूक्ष्म साम्पराय) दशवें गुणस्थान तक रहता है। तदनन्तर वीतराग सयम (यथाख्यात चारित्र) हो जाता है। जो कि सदा (अनन्त काल तक) बना रहना है, क्षायिक भाव होने के कारण वह कभी नष्ट नहीं होता।

पुण्यकर्म का बंध १३ वें गुणस्थान तक केवली के भी होता है और पुण्यकर्म का उदय सभी गुणस्थानों (१४ वें गुणस्थान में भी) में होता है। अन्त में नष्ट होता है।

## पुण्य का उदय न हो तो—

यदि पुण्यकर्म का उदय न हो तो विवेकशील और धर्माचरण, धर्मध्यान, शुक्लध्यान करने में सपर्यं मनुष्यभव, स्वस्थ शरीर, बज्र-ऋषभनाराच सहनन, जैनधर्म का समागम, भगवान् के दर्शन करने योग्य नेत्र, जिनवाणी सुनने योग्य कान, मन्दिर तथा तीर्थयात्रा करने योग्य पैर, शुभ काम करने योग्य हाथ, धर्म प्रवचन करने योग्य रसना (जीभ) कहाँ से मिलती ?

पुण्य कर्म का उदय न हो तो नीचगोत्र, दीन, भिखारी, दरिद्री, रोगी, घृणित, पतित, अपमानित परिस्थिति, म्लेच्छ खंड मिले। उन्मत्त दशा में मनुष्य होकर भी धर्म-साधन की सुविधा न मिले, समस्त जीवन भीख माँगने में, आर्त, रौद्र परिणामों में ही व्यतीत होवे।

## भोग-उपभोग

सदाचार की उपेक्षा करके, धर्मभावना का परित्याग करके जो मद्यपान, मासभक्षण, वेश्या-सेवन, परस्त्री-गमन आदि कुकृत्य किये जाते हैं, वह पुण्यकार्य नहीं है, वह तो नरक में ले जाने वाला पापकार्य है। उसको पुण्यकार्य किसी ने नहीं माना।

वज्रदन्त चक्रवर्ती के समान—

बीज रात्रि फल भोगवै, ज्यों किसान जगमांहि।

त्यो चक्री नृप सुख करे, धर्म विसारे नाहि॥

के अनुसार पुण्यकर्म का भोग उपभोग आत्मा का अभ्युदय करने वाला है, आत्मा का पतन करने वाला नहीं है।

## पुण्याचरण न हो तो

इस युग में प्रथम सहनन के अभाव से शुद्ध-उपयोग होना तो असंभव है। ऐसी दशा में आजकल आचरण करने योग्य दो ही भाव शेष रहते हैं—१. शुभ और २. अशुभ। यानी पुण्य और पाप। इन दोनों में से यदि पुण्य आचरण को विष्ठा-प्रमान समझकर त्याग दिया जावे तो शेष पापाचरण ही रहेगा। तो क्या पाप का आचरण किया जावे ?

यह एक मुख्य प्रश्न पुण्य को विष्ठा मानने, कहने, लिखने वालों के सामने है।

## शास्त्रीय प्रमाण

श्री पूज्यपाद आचार्य ने “पुण्य” शब्द का अर्थ निम्न प्रकार बतलाया है—

“पुनात्यात्प्रान पूयतेऽनेनेति वा पुण्यम्। तत्सद्वेद्यादि।”

अर्थ—जो आत्मा को पवित्र करता है या जिससे आत्मा पवित्र होता है वह पुण्य है, जैसे साता वेदनीयादि।

पुण्यं पूदरवित्ता पसत्यसिवभद्र खेमकल्लाणा।

सुहसोक्खादी सन्वे णिहिट्ठा मंगलस्स पज्जाया ॥१-८॥

(ति० ४०)

अर्थ—पुण्य, पूत, पवित्र, प्रशस्त, शिव, भद्र, खेम, कल्याण, शुभ, सौख्य और मंगल ये सब समानार्थक शब्द कहे गये हैं।

श्री कुन्दकुन्द आचार्य ने भी गुप्त रूप पुण्य से मोक्ष की प्राप्ति होना बतलाई है।

जिणचरचरणावुरुहं णमंति जे परमभेत्तिराएण ।  
ते जम्भवेलिज्जमूलं खणंति वरभावसत्येण ॥१५३॥ (भाव पांडु)

अर्थ—जे पुरुष परम भक्ति अनुराग करके जिनवेर के चरण कमलों-  
को नमते हैं वे श्रेष्ठभाव रूप शस्त्र द्वारा ससौर की-जड़ की छेदते हैं ।

श्री १०८ कुन्दकुन्द आचार्य ने भाव पाहुड़ की गाथा ७६ में 'सुह धम्मं  
जिणवरिदेहि ।' धर्म ध्यान को शुभ भाव बतलाया है ।

श्री १०८ वीरसेन आचार्य ने धवल पु० १३ पृ० ८२ पर लिखा  
है—

**'मोहणीयविणासो पुण धम्म-ज्झाणफल ।'**

यानी—मोहनीय कर्म का विनाश धर्म ध्यान का फल है ।

श्री १०८ उमास्वामी आचार्य ने भी 'परे मोक्षहेतू' सूत्र द्वारा धर्म  
ध्यान को मोक्ष का कारण कहा है ।

श्री १०८ वीरसेन आचार्य ने जय धवळ पु० १ पृ० ६ पर पुण्य  
रूप शुभ परिणाम से सवर निर्जेरा होना बतलाया है—

**'सुह-सुद्धपरिणामेहि कम्मखयाभावे तखयाणुववत्तोदो ।'**

अर्थ—यदि शुभ या शुद्ध परिणामों से कर्मों का क्षय न माना  
जाय तो फिर कर्मों का क्षय हो ही नहीं सकता ।

**"मोक्षस्यापि परमपुण्यातिशयचरित्र-विशेषात्मकपौरुषा-  
भ्यामेव संभवात् ।**

अर्थ—मोक्ष की प्राप्ति परम पुण्य और चारित्र रूप पुरुषार्थ के  
द्वारा ही संभव है ।

अर्थात् मात्र चारित्र रूप पुरुषार्थ से मोक्ष प्राप्त नहीं होता किन्तु  
मनुष्य गति, उत्तम संहनन उच्चगोत्र आदि विशिष्ट पुण्य कर्म की  
सहकारिता की भी उसमें आवश्यकता है ।

श्री जिनसेन आचार्य ने महापुराण संग ३० श्लोक १२८ में लिखा  
है—



“पुण्यात्तीर्थंकरश्चिद्यं च परमां नैःश्रेयसीं चाश्नुते ।”

इन शब्दों द्वारा यह बतलाया है कि पुण्य से तीर्थंकर की लक्ष्मी प्राप्त होती है और परम कल्याण रूप मोक्ष लक्ष्मी पुण्य से मिलती है।

श्री पद्मनन्दि आचार्य ने प० पर्व ६ श्लोक ५८ में लिखा है कि—

“कुर्वते तत् परम पुण्यं हेतुर्यत् स्वर्गमोक्षयोः ।”

यानी—भव्य जीव उस पुण्य को करते हैं जो स्वर्ग और मोक्ष का कारण है।

पञ्चास्तिकाय (श्री महावीर जी से प्रकाशित) गायत्रि ८५ की टीका में पृष्ठ २३५ पर श्री जयसेन आचार्य लिखते हैं—

यथा रागादिदोषरहितः शुद्धात्मानुभूतिसहितो निश्चयेधर्मो यद्यपि सिद्धगतेरुपादानकारणं भव्यानां भवति, तथा निदान-रहितपरिणामोपाजिततीर्थंकर-प्रकृत्युत्तमसहननादि-विशिष्टपुण्य-धर्मोऽपि सहकारिकारणं भवति ।

अर्थ—जैसे राग आदि दोष रहित, शुद्ध आत्मा की अनुभूति-सहित निश्चय धर्म यद्यपि भव्यों की सिद्धगति का उपादान कारण होता है, तथा निदान-रहित परिणामो से उपाजित तीर्थंकर प्रकृति, उत्तम सहनन आदि से विशिष्ट पुण्य रूप धर्म भी सिद्धगति का सहकारी (निमित्त) कारण होता है।

श्री प० वशीधर जी को पुण्य का मर्म, सिद्धान्त ग्रन्थों से कर्मों का आस्रव, बन्ध, उदय, सत्ता तथा संवर, निर्जरा एव गुणस्थानानुसार शुभ, शुद्ध भावों का अध्ययन करके, अवगत करना चाहिये।

वैसे तो पुण्य सदा उपादेय रहा है, किन्तु इस युग में जब कि शुद्ध उपयोग असंभव है, तब तो पुण्य और भी अधिक ग्राह्य है। स्मरण रहे कि संराग-सम्यक्त्व और संराग-सयम भी पुण्य रूप है, शुभ भाव है।

## ट्रैक्ट का नोट

सोनगढ के ट्रैक्ट के पृष्ठ १८ पर नोट देकर यह अभिप्राय व्यक्त किया है कि—

“श्री कहान जी स्वामी ने समयसार प्रवचन में पुण्य भाव-शुभ भाव को विष्ठा नहीं कहा किन्तु पुण्य के उदय से प्राप्त नोकर्म पुद्गल द्रव्य, भोग उपभोग रूप सामग्री को विष्ठा कहा है।”

इस विषय में हमारा यह कहना है कि श्री कहान जी स्वामी के प्रवचन में ऐसा कोई स्पष्ट उल्लेख नहीं है, जिससे लेखक के उक्त नोट का समर्थन होता हो, यह अधिकृत घोषणा तो श्री कहान जी स्वामी की ओर से होनी चाहिए।

दूसरे—यदि उन्होंने पुण्य कर्म-उदय से प्राप्त नोकर्म पुद्गल और भोग उपभोग सामग्री को ही विष्ठा की उपमा देकर त्याज्य बतलाया है तो वह सायग्री तो अन्य साधारण व्यक्तियों के समान उनको भी प्राप्त हुई है, फिर कम से कम उनको तो उस सामग्री का परित्याग कर देना चाहिए जिससे कथनी और करनी में एक-रसता आवे। क्या वे पुण्य के उदय से प्राप्त अपने सुन्दर मानव शरीर का, उच्च कुल का, यश कीर्ति का, अपनी भोग उपभोग-सामग्री का त्याग कर सकते हैं ? (नहीं कर सकते।) अतः लेखक का यह नोट भी निःसार है।

लेखक ने जो पुण्य के हीन-उपमा वाले विशेषणों के उल्लेख अन्य ग्रन्थों में बतलाये हैं उनमें से एक भी उल्लेख इससे मेल नहीं खाता कि—

‘ज्ञानियों के द्वारा छोड़ी गई पुण्यरूपी विष्ठा जगत में अज्ञानी जीव खाते हैं।’

अतः उन आधारों से इस अनुचित गलत उल्लेख का समर्थन नहीं होता।

अर्हन्त भगवान का समवशरण, आठ प्रतिहार्य, ३४ अतिशय भी विभूति हैं, परम औदारिक शरीर, वज्ररूपम नाराच सहनन, उच्चकुल, यशःकीर्ति भी पुण्य विभूति है, क्या यह सब विष्ठा के समान है ? जिन-वाणी, महान आध्यात्मिक ग्रन्थ, सुन्दर मन्दिर, प्रतिमायें भी पुण्य प्राप्ति की सामग्री हैं, क्या इन्हे भी ऐसी हीन-उपमा दी जा सकती है ?

निर्ग्रन्थ मुनिचर्या, व्रतिक श्रावक चर्या, मुनियो को आहारदान, मंदिर निर्माण, ग्रन्थ-प्रकाशन, पारमार्थिक सस्थाएँ, तीर्थक्षेत्र आदि सभी पुण्य-सामग्री रूप हैं, क्या इन्हे यह हीन-उपमा दी जा सकती है ?



## छठी वार्ता

### शुभ भाव धर्म है या नहीं

शास्त्रि परिषद के प्रस्ताव मे सोनगढ साहित्य के अभिप्राय रूप छठी बात निम्नलिखित है—

‘दान पूजादि शुभ भावों को धर्म मानना त्रिकाल मिथ्यात्व है।’

प० वशीधर जी ने अपने ट्रैबट में २१ वें पृष्ठ पर श्री कहान जी स्वामी के समयसार-प्रवचन का जो अनुच्छेद (पैराग्राफ) दिया है, उसमें यह वाक्य तथा अभिप्राय विद्यमान है ।

धर्म और अधर्म का अभिप्राय समझने के लिये श्री समन्तभद्राचार्य

रत्नकके रण्ड श्रावकाचार का निम्नलिखित श्लोक ध्यान में रखना आवश्यक है—

सद्गृष्टिज्ञानवृत्तानि, धर्मं धर्मैश्वरा विदुः ।

यदीयप्रत्यनीकानि भवन्ति भवपेक्षतिः ॥३॥

अर्थ—सम्यग्दर्शन, सम्यग्ज्ञान और सम्यक्चारित्र्य को अर्हन्त तीर्थंकरों ने 'धर्म' कहा है। इन तीनों के विपरीत-मिथ्यादर्शन, मिथ्याज्ञान और मिथ्याचारित्र्य ससार-भ्रमण के कारण हैं।

अभिप्राय यह है कि सम्यक्त्व ज्ञान चारित्र्य धर्म हैं और मिथ्यात्व-अज्ञान मिथ्याचारित्र्य अधर्म हैं।

तदनुसार जिस व्यक्ति को रत्नकरण्डश्रावकाचार के चौथे श्लोक के अनुसार वीतराग देव, जिनवाणी और निग्रन्थ गुरु का श्रद्धान होता है, वह जीव सम्यग्दृष्टि धर्मात्मा है।

यदि वह सम्यग्दर्शन-धर्म-धारी भगवान की पूजा करता है, तो उसका वह कार्य भी कुदेव-पूजा के त्याग-स्वरूप धर्म है।

यदि सम्यग्दृष्टि अपने न्याय-उपाजित द्रव्य से मोहममता का त्याग करके दान करता है तो वह भी धर्म है।

कुदेवों की पूजा जब मिथ्यात्व है, अतएव अधर्म है, तब उच्च मिथ्यात्व या अधर्म का त्यागरूप वीतराग देव की पूजा करना सम्यक्त्व या धर्म है।

धन-संचयन करना, उससे मोह ममता करना परिग्रह नामक 'धर्म' है। उस धन से मोह ममता का त्याग करके दान करना 'धर्म' है।

यह धर्म अधर्म की सीधी सुगम व्याख्या है।

मिथ्यात्व, पाप दुर्व्यसनो का त्याग करना 'धर्म' है तथा मिथ्यात्व सेवन, हिंसादिक पाप क्रिया, जुआ, मांस-भक्षण, मदिरा-पान आदि अधर्म है।

श्री कुन्दकुन्द आचार्य ने भावपाहुड मे कहा है—

भावं तिविहपयारं सुहासुहं सुद्धमेव णायव्वं ।

असुहं च अट्टरुद्धं सुहधम्मं जिणवरिदेहि ॥७६॥

सुद्धं सुद्धसहावं अप्पा अप्पम्मि तं च णायव्वं ।

इदि जिणवरिदेहि भणियं जं सेयं तं समायरह ॥७७॥

अर्थ—जीवो के भाव तीन प्रकार के होते हैं, शुभ, अशुभ और शुद्ध । इनमें से आर्तं ध्यान (दुःखी परिणाम) और रौद्र ध्यान (हिंसानदी आदि दुष्ट परिणाम) अशुभ भाव हैं । शुभभाव धर्म ध्यान रूप हैं । आत्मा का कर्म रहित शुद्ध स्वभाव शुद्ध भाव-रूप है ।

ऐसा जिनेन्द्र भगवान ने कहा है । इनमें से जो तुमको हितकारी प्रतीत हो, उसका आवरण करो ।

श्री कुन्दकुन्द स्वामी के इस कथनानुसार सम्यग्दृष्टि के शुभभाव धर्मरूप हैं क्योंकि वे आर्त, रौद्र ध्यान रूप नहीं होते । शुभ भावों में प्रगति (उन्नति) होते होते उत्कृष्ट धर्म ध्यान से शुक्लध्यान का प्रादुर्भाव होता है । वह अव्यक्त राग-भाव सहित पहला शुक्लध्यान प्रगति करता हुआ जब वारहवें गुणस्थान के अन्त में द्वितीय शुक्लध्यान स्वरूप हो जाता है, तब आत्मा घातिकर्म मल से रहित होकर शुद्ध उपयोग रूप भावों को पा लेता है ।

इसके अनुसार सम्यग्दृष्टि के दान पूजा आदि के शुभ-भाव धर्म रूप हैं । क्योंकि दान करते समय आर्थिक-मोह का त्याग होता है और पूजा करते समय राग द्वेष-विमुक्त वीतराग देव के चिन्तन रूप एव राग द्वेष-मय देवों की श्रद्धा के त्याग रूप परिणाम होते हैं, जो कि न आर्तध्यान रूप हैं, न रौद्र ध्यान रूप हैं ।

श्री नेमिचन्द्र सिद्धान्तिदेव ने चारित्र्य की व्याख्या करते हुए द्रव्य-संग्रह मे स्पष्ट लिखा है—

असुहादो विणिवित्ती सुहे पवित्ती य जाण चारित्तं ।

वदसमिदिगुत्तिरूपं ववहारणया दु जिणभणियं ॥४५॥

अर्थ—पाप आदि अशुभ कार्यों से निवृत्ति और शुभ कार्यों में प्रवृत्ति करना चारित्र है । ब्रत, समिति, गुप्ति को जिनेन्द्र भगवान ने व्यवहार नय से चारित्र कहा है ।

प्रमाणप्रमितार्थानां श्रद्धानं दर्शनं शुभम् ।

शुभक्रियासु वृत्तिश्च चारित्रमिति वर्ण्यते । १०। १५७। (हरि० पु०)

अर्थ—प्रमाण के द्वारा जाने हुए पदार्थों का श्रद्धान सम्यग्दर्शन है, शुभ क्रियाओं में प्रवृत्ति करना सम्यक्चारित्र है ।

“पापक्रियानिवृत्तिश्चारित्रमुक्तं जिनेन्द्रेण ६।५। (ज्ञानार्णव) ।

पापक्रियाओं से निवृत्ति सम्यक्चारित्र है ।

“चारित्रं पापक्रियानिवृत्तिः” (मूलाचार ५-२ टीका)

अर्थात्-पाप क्रिया से निवृत्ति चारित्र है ।

तदनुसार दान और पूजा आदि शुभकार्य, अशुभ से निवृत्ति रूप तथा शुभ प्रवृत्ति रूप हैं, अत एव वे चारित्र रूप होने से धर्म रूप हैं । मुनि समस्त जीवों को अभयदान करते हैं तथा स्तुति, वन्दना रूप प्रतिदिन जिनेन्द्रदेव की पूजा करते हैं । गृहस्थ भी अपने दैनिक षट् कर्म रूप में दान और पूजा करते हैं ।

अत एव दान करना, पूजा करना तथा समिति आदि शुभ प्रवृत्ति धर्म रूप हैं ।

श्री कुन्दकुन्द आचार्य ने रयणसार ग्रन्थ में स्पष्ट लिखा है—

दाणं पूजा मुक्खं सावयधम्ममे ण सावया तेण विणा ॥११॥

अर्थ—श्रावक के धर्म में दान करना और पूजा करना मुख्य धर्म है । दान और पूजा बिना श्रावक धर्म नहीं है ।

पूयफलेण तिलोके सुरपुज्जो हवेइ सुद्धमणो ।

दाणफलेण तिलोए सारसुहं भुंजदे णियवं । १४।

श्री कुन्दकुन्द आचार्य ने भावपाहुड मे कहा है—

भावं तिविहपयारं सुहासुहं सुद्धमेव णायव्वं ।

असुहं च अट्टरुद्धं सुहधम्मं जिणवरिदेहि ॥७६॥

सुद्धं सुद्धसहावं अप्पा अप्पम्मि तं च णायव्वं ।

इदि जिणवरिदेहि भणियं जं सेयं तं समायरह ॥७७॥

अर्थ—जीवो के भाव तीन प्रकार के होते हैं, शुभ, अशुभ और शुद्ध । इनमे से आर्त ध्यान (दुःखी परिणाम) और रौद्र ध्यान (हिंसा-नदी आदि दुष्ट परिणाम) अशुभ भाव हैं । शुभभाव धर्म ध्यान रूप हैं । आत्मा का कर्म रहित शुद्ध स्वभाव शुद्ध भाव-रूप है ।

ऐसा जिनेन्द्र भगवान ने कहा है । इनमें से जो तुमको हितकारी प्रतीत हो, उसका आचरण करो ।

श्री कुन्दकुन्द स्वामी के इस कथनानुसार सम्यग्दृष्टि के शुभभाव धर्मरूप हैं क्योंकि वे आर्त, रौद्र ध्यान रूप नहीं होते । शुभ भावों में प्रगति (उन्नति) होते होते उत्कृष्ट धर्म ध्यान से शुक्लध्यान का प्रादुर्भाव होता है । वह अव्यक्त राग-भाव सहित पहला शुक्लध्यान प्रगति करता हुआ जब बारहवें गुणस्थान के अन्त में द्वितीय शुक्लध्यान स्वरूप हो जाता है, तब आत्मा घातिकर्म मल से रहित होकर शुद्ध उपयोग रूप भाव को पा लेता है ।

इसके अनुसार सम्यग्दृष्टि के दान पूजा आदि के शुभ-भाव धर्म रूप हैं । क्योंकि दान करते समय आर्थिक-मोह का त्याग होता है और पूजा करते समय राग द्वेष-विमुक्त वीतराग देव के चिन्तन रूप एव राग द्वेष-मय देवों की श्रद्धा के त्याग रूप परिणाम होते हैं, जो कि न आर्तध्यान रूप हैं, न रौद्र ध्यान रूप हैं ।

श्री नेमिचन्द्र सिद्धान्तिदेव ने चारित्र्य की व्याख्या करते हुए द्रव्य-संग्रह मे स्पष्ट लिखा है—

असुहादो विणिवित्ती सुहे पवित्ती य जाण चारित्तं ।

वदसमिदिगुत्तिरूपं ववहारणया दु जिणभणियं ॥४५॥

अर्थ—पाप आदि अशुभ कार्यों से निवृत्ति और शुभ कार्यों में प्रवृत्ति करना चारित्र्य है । ब्रह्म, ममिति, गुप्ति को जिनेन्द्र भगवान ने व्यवहार नय से चारित्र्य कहा है ।

प्रमाणप्रमितार्थानां श्रद्धानं दर्शनं शुभम् ।

शुभक्रियासु वृत्तिश्च चारित्रमिति वर्ण्यते । १०।१५७। (हरि० पु०)

अर्थ—प्रमाण के द्वारा जाने हुए पदार्थों का श्रद्धान सम्यग्दर्शन है, शुभ क्रियाओं में प्रवृत्ति करना सम्यक्चारित्र्य है ।

‘पापक्रियानिवृत्तिश्चारित्र्यमुक्तं जिनेन्द्रेण ६।५। (ज्ञानार्णव)

पापक्रियाओं में निवृत्ति सम्यक्चारित्र्य है ।

‘चारित्र्यं पापक्रियानिवृत्तिः’ (मूलाचार ५-२ टीका)

अर्थात्-पाप क्रिया से निवृत्ति चारित्र्य है ।

तदनुसार दान और पूजा आदि शुभकार्य, अशुभ से निवृत्ति रूप तथा शुभ प्रवृत्ति रूप हैं, अत एव वे चारित्र्य रूप होने से धर्म रूप हैं । मुनि समस्त जीवों को अभयदान करते हैं तथा स्तुति, वन्दना रूप प्रतिदिन जिनेन्द्रदेव की पूजा करते हैं । गृहस्थ भी अपने दैनिक पट् कर्म रूप में दान और पूजा करते हैं ।

अत एव दान करना, पूजा करना तथा समिति आदि शुभ प्रवृत्ति धर्म रूप हैं ।

श्री कुन्दकुन्द आचार्य ने रयणसार ग्रन्थ में स्पष्ट लिखा है—

दाणं पूजा मुक्खं सावयधम्मे एण सावया तेण विणा ॥११॥

अर्थ—श्रावक के धर्म में दान करना और पूजा करना मुख्य धर्म है । दान और पूजा बिना श्रावक धर्म नहीं है ।

पूयफलेण तिलोके सुरपुज्जो हवेइ सुद्धमणो ।

वाणफलेण तिलोए सारसुहं भुंजदे णियदं । १४।



अर्थात् पूजा के फल से अरहत होता है और दान देने से मोक्ष सुख मिलता है ।

अतः दान या पूजा आदि सम्यग्दृष्टि के शुभ कार्यों को धर्म न मानना सोनगढ़ साहित्य की आगम-विरुद्ध मान्यता है ।

दान करते समय धन की मोह ममता छूटती है उस विरक्त परिणाम से कर्मों का सवर तथा निर्जरा होती है । पूजा करते समय कुदेव-श्रद्धा तथा अन्य पाप प्रवृत्ति के त्याग-मय भावों से अनेक कर्मों का सवर एवं निजरा होती है । तथा च-प्रशस्त राग से शुभ कर्म-बन्ध भी होता है । इस तरह संवर और निर्जरा का भी कारण होने से दान और पूजा आदि शुभ कार्य धर्म रूप हैं ।

इन शुभ भावों को (ज्ञानदान, अभयदान तथा पूजा, स्तुति आदि को) श्री कहान जी स्वामी भी करते हैं, फिर वे पुण्य को त्याज्य क्यों लिखते हैं और क्यों करते हैं ?

## आधार

लेखक ने सोनागढ़ साहित्य की गलत बात का समर्थन करने के लिये समयसार के आस्रव बन्ध अधिकार के तथा मोक्ष मार्ग प्रकाशक के आधार दिये हैं, वे उल्लेख अहंकार व अध्यवसाय की मुख्यता से हैं । सम्यक्त्व और चारित्र के अंश द्वारा होने वाले कर्मसवर और कर्मनिर्जरा का वहाँ पर प्रकरण नहीं है । अतः उन आधारों से सोनगढ़-साहित्य की एकपक्षी एकात मान्यता का समर्थन नहीं होता ।

समयसार के निर्जरा अधिकार में सम्यग्दृष्टि के भोग निर्जरा के कारण कहे गये हैं । फिर दान पूजा व्रत निर्जरा के कारण क्यों नहीं होंगे ? अवश्य होंगे ।

जिन आचार्य कुन्दकुन्द ने समयसार का आस्रव बन्ध-अधिकार लिखा है, उन ही आचार्य कुन्दकुन्द ने रयणसार ग्रन्थ भी लिखा है,

चारित्र पाहुड, भाव पाहुड भी लिखा है, 'वहाँ' उन्होंने दान पूजा आदि शुभ भावों को 'धर्म' कहा है तथा संवर, निर्जरा, मोक्ष का कारण कहा है।

बुद्धिमान सिद्धान्त ज्ञाता को दोनों नयों की मध्यस्थता से विचार करना चाहिये। निश्चयनय का एकान्तो भी मिथ्यादृष्टि होता है।

श्री ५० टोडरमल जी मोक्ष मार्ग प्रकाशक में सम्यग्दर्शन का भी पूरा कथन नहीं कर पाये, सम्यक् चारित्र पर उन्हें मोक्षमार्गप्रकाशक में लिखने का अवसर ही न मिल पाया। यदि वे सम्यक् चारित्र का प्रकरण भी लिखते तो दान पूजा आदि चारित्र द्वारा होने वाले कर्म-संवर और कर्म-निर्जरा का भी विस्तृत विवेचन अवश्य करते। क्योंकि वे पाँचवें छठे गुणस्थान में चारित्र से होने वाले संवर और निर्जरा के भी अच्छे जानकार थे। उन्होंने उस गोम्मटसार ग्रन्थ की विशाल टीका की है जिसमें सराग सम्यक्त्व, सराग चारित्र द्वारा गृहस्थ श्रावक तथा मुनि के अनेक कर्मों का संवर और अनेक कर्मों की प्रतिममय निर्जरा होने का स्पष्ट विवेचन है।

# सातवीं वार्ता

## जिनवाणी एवं परस्त्री

माता के द्वारा जिस प्रकार बच्चे का पालन पोषण, संरक्षण होता है, इसी तरह जिन-वाणी से ससारी जीव का दुख सन्ताप से संरक्षण होता है, और परम्परा से उसे भुक्ति प्राप्त होती है। अतः ग्रन्थकारों ने जिनवाणी को 'माता' शब्द से भी सम्बोधन किया है।

परन्तु सोनगढ साहित्य के 'मोक्षमार्ग प्रकाशक की किरण' नामक पुस्तक के प्रथम भाग के तीसरे अध्याय के ८० वें पृष्ठ पर उस जिन-वाणी को पर-स्त्री की हीन-उपमा दी है या पर-स्त्री से जिनवाणी की तुलना की है-वहा लिखा है—

“श्री वीतराग की वाणी श्रवण भी पर-विषय है और स्त्री भी पर विषय है। ज्ञानी के किसी भी पर विषय की रुचि नहीं है। वीतराग की वाणी के श्रवण की भी भावना ज्ञानी के नहीं है। अज्ञानी जीव स्त्री को बुरा और भगवान की वाणी को अच्छा मान कर पर विषय में भेद करता है।”

इसी वाक्य का संक्षिप्त अर्थ शास्त्र-परिषद के प्रस्ताव में दिया गया है।

श्री प० वशीधर जी ने इस बात को उठाने के लिये अपने ट्रैक्ट में मोक्षमार्ग प्रकाशक की किरण भाग २ के पृष्ठ ६४ का अन्य पैरेग्राफ लिख दिया है। और लिखा है कि—

“मोक्षमार्ग प्रकाशक किरण भाग १ तथा २ के उपरोक्त किसी भी पृष्ठ पर कहीं भी ऐसा कथन नहीं है।”

प० वशीधर जी ने ऐसा क्यों किया है, इसको वे स्वयं जानें।

सोनगढ के नेता पर-पदार्थ से इतने भयभीत हैं कि हितकारी पर-पदार्थ से भी लाभ लेना उन्हें उचित प्रतीत नहीं होता, इसी कारण वे

आदरणीय पर-पदार्थ को भी दुत्कारते समय औचित्य को भूल जाते हैं। आत्मशुद्धि के कारणभूत सम्यग्दृष्टि के पुण्य को विष्ठा कह कर त्याज्य बताया तो आत्मा के लिए परम हितकारी जिनवाणी को भी पर-स्त्री समान त्याज्य बता दिया।

जबकि समवशरण में असंख्य जनता, हजारों महान ज्ञानी ऋषि मुनि, चार ज्ञानधारी गणधर, अवधिज्ञानी मुनि जिनवाणी को सुनने के लिये एकत्र होते हैं, बड़ी रुचि से उसे सुनते हैं, उसे सुनकर अपना मोहान्धकार तथा अज्ञानान्धकार दूर करते हैं, बोध प्राप्त करके आत्म-ध्यान करते हैं, बहुत से मुनि शुक्ल-ध्यान प्राप्त करके समवशरण में ही केवल ज्ञानी होकर मुक्त भी हो जाते हैं।

उस जिनवाणी को सोनगढ का साहित्य पर-स्त्री की उपमा देता है, त्याज्य बतलाता है तथा कहता है कि 'ज्ञानी के वीतराग की वाणी श्रवण करने की भी भावना नहीं होती।' ऐसा ज्ञानी सभवतः चार ज्ञानधारी गणधर से भी उच्च ज्ञानी होगा ! यदि उस ज्ञानी का नाम बता दिया जाता तो ठीक होता।

केवल ज्ञान होने से पहले सम्यग्ज्ञानी मनुष्य भी ज्ञानावरण कर्म के उदय में 'अज्ञानी' (अल्प-ज्ञानी) होता है, अतः उसको अपना ज्ञान बढ़ाने की प्रबल उत्पुक्तता रहती है। इसलिये कहा जाने वाला ज्ञानी तो जिनवाणी सुनने का इच्छुक अवश्य होता है।

हां, जो व्यक्ति मरीचिकुमार संरीखे अभिमानी, अभागे और मिथ्या-ज्ञानी होते हैं, उन्हें जिनवाणी सुनने की इच्छा नहीं होती। क्योंकि मनुष्य के जब कान हैं तब उन कानों से कुछ न कुछ सुनना तो होगा ही। फिर जिनवाणी से भी और अधिक अच्छी कौन सी वाणी है, जिसे जिनवाणी को छोड़कर, ज्ञानी सुनने की इच्छा करे।

भगवान् महावीर के मुक्त हो जाने पर तथा अन्तिम केवली श्रीधर के मुक्त हो जाने पर सैकड़ों वर्ष तक जो जिनवाणी मौखिक पठनपाठन

से गुरु-शिष्य-परम्परा द्वारा चलती रही, वे पढ़ने पढ़ाने वाले ऋषि महर्षि महान ज्ञानी ही थे, उन्होंने उत्कृष्ट इच्छा से ही जिनवाणी का श्रवण एवं अवधारण किया। तदनन्तर जब शास्त्र-रचना की पद्धति प्रचलित हुई तब भी ज्ञानी आचार्य, मुनि गुरु-शिष्य परम्परा से जिनवाणी को इच्छापूर्वक पढ़ते पढ़ाते रहे। जिनवाणी को चिरस्थायी रखने के लिये उस जिनवाणी को शस्त्र निबद्ध करते रहे। इसी का यह मधुर फल है कि ढाई हजार वर्ष व्यतीत हो जाने पर भी भगवान महावीर की जिनवाणी आज भी उपलब्ध है।

जिस समयसार के अध्ययन से श्री कहान जी स्वामी अपना उद्धार होना अनुभव करते हैं वह जिनवाणी रूप समयसार सुनने पढ़ने की इच्छा भी ज्ञानियो को ही होती है। अतः श्री कहान जी स्वामी अपनी पूर्वोक्त गलत बात का स्वयं अनुभव करें।

श्री आ० पद्मनन्दि पञ्चविंशति ग्रन्थ के ७७६ वें श्लोक में जिनवाणी को माता के रूप में स्मरण करते हुए लिखते हैं—

विधाय मातः प्रथमं त्वदाश्रयं, श्रयन्ति तन्मोक्षपदं महर्षयः ।  
प्रदीपमाश्रित्य गृहे तमस्तने, यदीप्सितं वस्तु लभते हि मानवः ।

अर्थ—हे जिनवाणी माता ! महान ऋषिगण पहले तेरा आश्रय लेकर ही मोक्षपद को प्राप्त करते हैं। जैसे कि अन्धेरे घर में मनुष्य दीपक का आश्रय लेकर अभीष्ट वस्तु को पा लेता है।

ऐसी परमपूज्य जग-माता जिनवाणी को पर-स्त्री की उपमा देना तथा ज्ञानियो द्वारा जिनवाणी सुनने की भावना न बतलाना कितना अनुचित है, इस बात का अनुभव सोनगढ़ के नेता स्वयं करें।

आगे श्री पद्मनन्दि आचार्य श्लोक ८०१ में कहते हैं—

यथाविधानं त्वमनुस्मृता सती, गुरुपदेशोयमवर्णभेदतः ।  
न ताः श्रियस्ते न गुणा न तत्पदं प्रयच्छसि प्राणभृते न यच्छुभे ।

हे जिनवाणी माता ! तेरा यथाविधि मनन पठन स्मरण करने पर ऐसी कोई सम्पदा नहीं, ऐसा कोई गुण नहीं, ऐसा कोई पद नहीं जिसको तू प्रदान न करती हो । यानी—जिनवाणीके स्मरणसे स्वर्ग मोक्ष पद प्राप्त होते हैं ।

श्री कुन्दकुन्द आचार्य नियमसार ग्रन्थ की 'सम्मत्तस्स णिमित्त जिणसुत्त' आदि ५३ वीं गाथा द्वारा सम्यग्दर्शन के प्रगट होने का बाह्यी निमित्त कारण जिनवाणी को बतलाते हैं ।

ये ही श्री कुन्दकुन्द आचार्य प्रवचनसार में कहते हैं—

जिणसत्थादो अट्ठे पच्चच्छादीहिं बुज्झदो णियमा ।  
खीयवि मोहोवचयो, तप्प्हा सत्थं समधिदब्बं ॥८६॥

अर्थ—जिनवाणी से प्रत्यक्षादि प्रमाणों द्वारा पदार्थ को जानने वाले ज्ञानी के नियम से मोह का समूह क्षय हो जाता है, इस कारण शास्त्र का अच्छी तरह अध्ययन करना चाहिये ।

श्री वीरसेन आचार्य धवल सिद्धान्त में लिखते हैं—

ससारविच्छत्तेः किं कारणम् ? द्वादशाङ्गावगमः तत्तीव्रभक्ति  
केवलिसमुद्घातोऽनिवृत्तिपरिणामश्च ।

प्रथम पुस्तक, पृष्ठ ॥३०२॥

(अर्थ) प्रश्न—संसार के नाश करने का क्या कारण है ?

उत्तर—द्वादशांग वाणी का ज्ञान, जिन-वाणी की भक्ति, केवली समुद्घात और अनिवृत्त रूप परिणाम, ये सब संसार के क्षय होने के कारण हैं ।

इसी प्रकार अन्यान्य ग्रन्थकारों ने भी जिनवाणी की भक्ति करने को तथा अध्ययन करने को कर्मक्षय का एव समस्त कल्याण प्राप्त करने का साधन बताया है ।

भाष्य कृतियो ने भी—

जिनवाणी माता ! दशन की बलिहारी ।

हरो दुख माता भ्रमण का ।

आदि कविताओं द्वारा जिनवाणी को परम पवित्र पूज्य माता के प में स्मरण किया है ।

उस जिनवाणी को पर-विषय बनाने के लिये स्त्री की उपमा देना और उसे ज्ञानी द्वारा सुनने की भावना न बनाना सोनगढ साहित्य की अनुचित और अहितकारिणी बात है ।

### आधार

अपनी अनुचित गलत बात का समर्थन करने के लिये लेखक ने दो आधार दिये हैं ।

१-पद्मनन्दि-पञ्चविंशति का । २-मोक्षमार्ग प्रकाशक का । सो मोक्ष-मार्ग प्रकाशक में पद्मनन्दि पञ्चविंशति के कथन का ही अभिप्राय दिया है, अतः उसे पद्मनन्दि पञ्चविंशति का ही आधार समझना चाहिये ।

पद्मनन्दि पञ्चविंशति ग्रन्थ के रचयिता श्री पद्मनन्दि आचार्य ने उसी ग्रन्थ के श्लोक ७७६-८०१ आदि में जिनवाणी माता को कितने आदर के साथ स्मरण किया है, उस पर ५० वशीधर जी हृष्टिपात करें और अपनी गलती का अनुभव करने का प्रयास करें ।

श्री पद्मनन्दि आचार्य ने जिनवाणी के लिए अपशब्द का प्रयोग नहीं किया है ।

# आठवीं वार्ता

## हिंसा करते हुए पुण्य या पाप

आत्मा के भाव तीन प्रकार के होते हैं—१ अशुभ २ शुभ और ३ शुद्ध । आतं ध्यान (दुख-शोक-चिन्तामय, रोगग्रस्तभाव) और रौद्रध्यान (तीव्रक्रोध, लोभ, अभिमान मायाचार एव निर्दयता, हिंसा, असत्य, घोखाघड़ी, चोरी डकैती बलात्कार व्यभिचार परिग्रहानंद के परिणाम) अशुभ परिणति के भाव हैं । इन परिणामों से असाता वेदनीय, नरक-आयु, नरकगति आदि अशुभ कर्मों का आस्रव, बन्ध होता है ।

सराग सम्यक्त्व, सराग चारित्र (अगुव्रत, दया, दान, पूजा, परोप-कार, धर्मध्यान आदि स्व-पर-हितकारी कार्य करना, सद्भावना के परिणाम शुभ भाव होते हैं । शुभ भावों से सुख सुविधा-जनक शुभ कर्मों का बन्ध होता है । तथा कर्मों का संवर और निर्जरा भी होती है जो कि परम्परा से मुक्ति के कारण है । धर्मध्यान शुभभावमय होता है ।

व्यक्त राग की अपेक्षा सातवें गुणस्थान से ऊपर के तथा अव्यक्त राग की अपेक्षा दशवें गुणस्थान से ऊपर के रागद्वेष रहित शुद्ध परिणाम शुद्ध भाव होते हैं । शुद्ध-भाव मुक्ति के कारण हैं ।

श्री-कुन्दकुन्द आचार्य ने भावपाहुड़ में कहा है कि—

भाव तिविह पयारं, सुह असुह सुद्धमेव तहा ।

असुह च अट्टरुद्धं, सुह धम्मं जिणवरिदेहि ।।७६।।

सुद्धं सुद्धसहावं.....७७

अर्थ—आत्मा के भाव तीन प्रकार के होते हैं अशुभ, शुभ और शुद्ध । आतं ध्यान रौद्रध्यान के परिणाम अशुभ होते हैं । धर्मध्यान के परिणाम शुभ रूप होते हैं ।



शुभ, अशुभ भावों से रहित शुद्धस्वभाव रूप परिणाम शुद्ध होते हैं।

इन में से अहिंसा, सत्य, अचोयं, ब्रह्मचर्य सन्तोष, दया, परोपकार, सदाचार के भाव अमन्य जीव के तथा भव्य मिथ्या-दृष्टि के भी होते हैं। मिथ्या दृष्टि द्रव्य लिङ्गी मुनि भी बाह्य रूप से महाव्रत, समिति आदि चारित्र्य का आचरण करते हैं, जो मात्र पुण्य वध के कारण हैं। अतः उनके परिणाम भी शुभ कहे जा सकते हैं। परन्तु असत्प्रज्ञा (मिथ्यात्व) होने के कारण वे शुभ परिणाम ससार-भ्रमण के ही कारण होते हैं, मुक्ति के कारण नहीं होते। इस लिये वे परमार्थ से अशुद्ध हैं। (प्रवचनसार गाथा ६ पर श्री जयसेन आचार्य की टीका।)

निदान-रहित सम्यग्दृष्टि के शुभ भाव (पुण्य) मोक्ष के कारण होते हैं क्योंकि उन भावों से सवर निर्जरा भी होती रहती है।

इसी कारण भाव सग्रह ग्रन्थ में श्री देवसेन आचार्य ने कहा है—

सम्मादिट्ठी पुण्ण ए होइ संसारकारणं गियमा।

मोक्खस्स होइ हेऊ, जइवि गियाण ए सो कुणई ॥४०२॥

अर्थ—सम्यग्दृष्टि का पुण्यभाव नियम से ससार का कारण नहीं होता। यदि सम्यग्दृष्टि निदान (आगामी सासारिक भोगों की इच्छा) धन करे तो उसका पुण्यभाव मोक्ष का कारण होता है।

गाय, हरिण, बकरा, भुर्गी, भैंसा आदि, पशु पक्षियों का छुरी, तलवार आदि से वध करते समय निर्दय तीव्र कषाय रूप अशुभ भाव होते हैं। उस क्रूर दुष्ट हिसक परिणाम से नरकगति का कारण; अशुभ कर्म का बन्ध होता है।

किन्तु सोनगढ से प्रकाशित 'मोक्षमार्ग प्रकाशक किरण' पुस्तक के अ० ३, पृ० १२२ पर लिखा है—

'हिंसा करते समय भी कसाई को अल्प पुण्य बन्ध होता है।'

यह बात जैन आगम के विरुद्ध है। क्योंकि हिंसा सब पोंपो में मुख्य

है। बकरी, गाय, मुर्गी आदि की हिंसा करते समय तीव्र सक्लेश रूप दुष्ट परिणाम होते हैं, निर्दय तीव्र क्रोध आदि कषाय हिंसा करते समय होती है, अतः उन तीव्र सक्लेश परिणामों से कसाई के पाप कर्म का बन्ध होता है।

पुण्य-बन्ध मन्द कषायो से होता है, जो कि निर्दयता से जीवों का कत्ल करने वाले कसाई के जीवों का कत्ल करते समय होते नहीं हैं।

श्री पूज्यपाद आचार्य सर्वार्थसिद्धि (भारतीय ज्ञानपीठ काशी से प्रकाशित) अध्याय ६ सूत्र १५ की व्याख्या में ३३३ वें पृष्ठ पर लिखते हैं—

“हिंसादिक्रूरकर्मजलप्रवर्तनपरस्वहरणविषयातिगृद्धिकृष्ण-  
लेश्याभिजातरीद्रध्यानमरणकालतादिलक्षणो नारकस्यायुष  
आत्मवो भवति।”

अर्थ—हिंसा आदि क्रूर (निर्दय दुष्ट) कार्यों में निरन्तर प्रवृत्ति रखन, अन्य व्यक्ति का घन-अपहरण करना, विषय भोगों की अत्यन्त लोलुपता कृष्ण लेश्या से उत्पन्न रीद्रध्यान से मरण आदि नरक आयु के आत्मव के कारण हैं।

इसी प्रकार अन्य ग्रन्थों में भी निर्दय हिंसाकृत्य को नरक आयु आदि अशुभ कर्म-बन्ध का कारण बताया है। किसी भी ग्रन्थकार ने कत्ल करते समय कसाई को पुण्य-बन्ध होना नहीं बतलाया।

### भ्रम का कारण

श्री कहान जी स्वामी निम्नलिखित दो भ्रमों के कारण, पशुओं का कत्ल करते हुए भी कसाई के पुण्यबन्ध होना बतलाते हैं—

१—शरीर, अगुहलघु, निर्माण ये ध्रुवबन्धो पुण्य प्रकृति हैं। इन प्रकृतियों का बन्ध प्रतिसमय हुआ करता है। जैसे ये प्रकृतियाँ शुभ योग के समय बधती हैं इसी तरह अशुभ योग के समय भी बंधती हैं। इन ध्रुवबन्धो पुण्य प्रकृतियों के कारण श्री कहान जी स्वामी कसाई के पशुबध करते समय पुण्यबन्ध होना समझते हैं।

‘नरकगति’ के साथ पंचेन्द्रिय जाति, त्रस, पर्याप्त, परधात आदि कुछ पुण्य प्रकृतियों का सन्निकर्ष है, अतः ये भी वधती हैं।

२—मन्दकषाय से आप चैतन्य (ज्ञान दर्शन) का विकास समझते हैं, जैसा कि आपने लिखा है—“निगोद जीव को भी अमुक मद कषाय तो होती ही है। उसके जो चैतन्य का विकास है वह मद कषाय का फल है। यदि कषाय रूप पुण्य सर्वथा न हो (एकान्त पाप ही हो) तो चैतन्य नहीं रह सकता। और वर्तमान में चैतन्य का जितना विकास है वह बन्ध का कारण नहीं होता।”

ध्रुवबन्धी पुण्य प्रकृतियों का बन्ध कर्मसिद्धान्त के अनुसार प्रति-समय अवश्य हुआ करता है। इसी कारण उनको ‘ध्रुवबन्धी’ कहते हैं। इन पुण्य प्रकृतियों के बन्ध होने में शुभ या अशुभ भाव कारण नहीं होते।

चैतन्य के विकास या आवरण का कारण न तो कषाय की मदता (पुण्य भाव) है और न कषाय की तीव्रता (सक्लेश रूप पाप) है। चैतन्य का विकास तो ज्ञानावरण दर्शनावरण कर्म के विशेष क्षयोपशम पर आधारित है।

अतएव कृष्ण-लेश्या-वाले तीव्र कषाय-युक्त सप्तम नरक के नारकी के भी अवधि ज्ञान होता है। तथा कषाय भाव का पूर्ण क्षय करने वाले ११ वें, १२ वें गुणस्थानवर्ती अनेक वीतराग मुनियों के अवधि ज्ञान नहीं भी होता।

चैतन्य आत्मा का जीवनत्व रूप पारिणामिक भाव है, उसका अभाव कभी हो नहीं सकता। चाहे कषाय की तीव्रता (पाप) चरम सीमा पर हो, तब भी चैतन्य का अस्तित्व मिट नहीं सकता।

अतः इन दोनों भ्रान्तियों के कारण जीव-वध करते हुए कसाई के पुण्यबन्ध समझना या कहना गलत है।

“शुभ योग के समय भी ज्ञानावरण आदि अशुभ कर्मों का बन्ध होने के कारण शुभ योग को पुण्य कर्म-आस्रव का कारण क्यों माना जावे ?” यह शका, सर्वार्थसिद्धि तथा राजवार्तिक में छठे अध्याय के तीसरे सूत्र “शुभः पुण्यस्याशुभः पापस्य” की व्याख्या में शकाकारने की है । इसके उत्तर में ग्रन्थकार ने यह समाधान किया है कि—

योगों की शुभता या अशुभता, शुभकर्म-बन्ध या अशुभकर्मबन्ध पर आधारित नहीं है । योगों की शुभता, अशुभता, शुभ-अशुभ भावों पर आधारित है । अतः शुभ भावों से जो योग होता है वह शुभयोग है और अशुभ भावों से होने वाला योग अशुभ योग है ।

तथा—पुण्य कर्म का आस्रव बन्ध केवल शुभयोग से ही होता है ।

श्री कहान जी स्वामी को इस आर्ष-कथन पर दृष्टिपात करना चाहिये ।

जीवों के कत्ल करते समय कसाई के जब शुभयोग होता ही नहीं है, उसके उस समय अशुभ योग ही होता है, तब उसके पुण्य-बन्ध बतलाना आगम-विरुद्ध है । उस कत्ल करते समय भी उसके ध्रुवबन्धी पुण्य प्रकृतियों का आस्रव उसके हिंसक परिणामों के कारण नहीं होता । उसका कारण उन कर्म-प्रकृतियों की स्वाभाविक ध्रुव-बन्धता है ।

पुण्य और पाप एक समान नहीं हैं, उनमें महान् अन्तर है ।

सराग सम्यक्त्व भी पुण्य भाव है और सराग चारित्र्य भी पुण्यभाव है, धर्मध्यान भी पुण्यभाव है । ये पुण्य भाव ससार-भ्रमण के कारण नहीं हैं, परम्परा-से मुक्ति के कारण हैं । जब कि पापभाव मुक्ति का कारण नहीं होता, संसार का ही कारण होता है ।

अतएव पाप रूप प्रथम गुणस्थान में केवल कर्मों का आस्रव, बन्ध ही होता है, संवर और निर्जरा (अविपाक) नहीं होती । मिथ्यात्व के कारण

मिथ्यादृष्टि का पुण्य निरा कर्म-बन्ध होने के कारण वास्तव में पाप रूप ही माना गया है।

पुण्य भाव वास्तव में प्रशस्त रागभाव के कारण चौथे गुणस्थान से छठे गुणस्थान तक (व्यक्त राग भाव की अपेक्षा) और दसवें गुणस्थान तक (अव्यक्त राग की अपेक्षा) माना गया है, वहाँ पर कर्मों का संवर और निर्जरा दोनों होते हैं।

अतएव पुण्य और पाप को कसाई का दृष्टान्त देकर एक समान बतलाने की चेष्टा करना उचित नहीं है।

यदि जीव-हिंसा और अहिंसा को एक समान मान लिया जावे तो समय और असमय में कुछ अन्तर ही न रहेगा।

उपदेष्टा को यह ध्यान रखना अति आवश्यक है कि वह सिद्धान्त से अनभिज्ञ साधारण जनता के समक्ष कोई ऐसी बात न कहे जिसका अर्थ श्रोता विपरीत भी समझ लें।

जैसे यह कह दिया जावे कि—

“खाना पीना और मैथुन सेवन शरीर की जड़-क्रिया है। आत्मा शरीर से भिन्न है। शरीर जड़ है, आत्मा चेतन है। अतः आत्मा न खाता पीता है और न विषय-भोग यात्री—काम-सेवन करता है। यह काम तो जड़ शरीर ही करता है।”

इस उपदेश का अर्थ मद्यपायी, मांस-भक्षी, कामातुर व्यभिचारी पापी लोग अपने यथेष्ट विषय-पोषण, दुराचार-सेवन-परक भी निकालते हैं और मद्यपान, वेश्यागमन करते हुए भी आत्मा को उससे अलिप्त मानते हैं।

इसी तरह जीवों का कत्ल करते समय कसाई के पुण्य-वध होना, सोनगढ साहित्य द्वारा बतलाने का अनर्थरूपी दुष्परिणाम जनसाधारण के मानस पर अकित हो सकता है।

इस पर सोनगढ के नेताओं का ध्यान केन्द्रित होना आवश्यक है।



# नौवीं वार्ता

## मुनि का लक्षण

श्री समन्तभद्राचार्य ने घमंगुरु का लक्षण-निर्देश करते हुए रत्नकरण्ड श्रावकाचार में कहा है—

विषयाशावशातीतो निरारम्भोऽपरिग्रहः ।

ज्ञानध्यानतपोरक्तस्तपस्वी सः प्रशस्यते ॥१०॥

अर्थ—जो महान् व्यक्ति पाँचो इंद्रियों के विषय-भोगों से अतीत है (विषयभोगों का परित्यागी है), गृहस्थाश्रम-सम्बन्धी समस्त आरम्भों और परिग्रहों का त्यागी है तथा जो ज्ञान-आराधना और अन्तरंग तपस्वरण करने में लीन रहता है, वह महाव्रतधारी तपस्वी प्रशसनीय है ।

येद है कि ऐसे नग्न दिगम्बर तपस्वी की निन्दा विविध प्रकार से मोनगठ साहित्य करता है । दिगम्बर गुनि बनना इस कलिकाल में कितना दुर्लभ है, इस विषय पर श्री सोमदेव मूर्ति उपनिषद्भाष्य में कहते हैं—

काले कलौ चले चित्तं देहे चान्नादिकोटके ।

एतच्चित्रं यदद्यापि जिनरूपधरा नराः ॥७६६॥

अर्थ—इस कलिकाल में मनुष्य का मन मदा विषयभोगों में चंचल बना रहता है और यह शरीर न्याने-पाने का कोटा बन गया है, ऐसे कलिकाल में भी जिनेन्द्र-मुद्रा को धारण करने वाले दिगम्बर मुनि पाये जाते हैं, यह महान् आश्चर्य की बात है ।

नम्यगृष्टि तामिक व्यक्ति को इस सर्वोच्च नाश्रुता की प्रतीक जिनेन्द्र-मुद्रा (जिनेन्द्र भगवान की छाप) का विशेष में आग्रह करना

चाहिये । ऐसा न करके जो व्यक्ति उनकी निन्दा करते हैं, वे स्वयं आत्म-निरीक्षण करें कि क्या यह सम्यक्त्व का चिन्ह है ?

कोई अभव्य तथा भव्य मुनि द्रव्यलिंगी भी होते हैं, जिनका बाहरी रूप नग्न दिगम्बर होता है परन्तु उस महाव्रती आचरण के अनुसार उनका अन्तरंग चारित्र्य नहीं होता । इसमें प्रत्याख्यानावरण कषाय का उदय मुख्य कारण होता है । परन्तु उस कर्म-उदय पर उस द्रव्य-लिंगी मुनि का कुछ वश नहीं चल सकता । वह तो कर्म-क्षय करने के लिए ही शारीरिक मोह तथा सासारिक विषय-वासनाओं को छोड़कर मुनिचर्या करता है, ऐसा करना ही उसके अपने वश की बात है, अतः उसके स्व-वश आचरण में प्रायः कमी नहीं होती । यदि कर्म-उदय-वश उसके अन्तरंग चारित्र्य में कुछ कमी है तो उस पर उसका वश नहीं ।

भगवान् आदिनाथ एक हजार वर्ष तक नग्न दिगम्बर रूप में तपश्चरण करते रहे किन्तु उनके पुत्र भरत चक्रवर्ती अन्तर्मुहूर्त तक ही (मुनि दीक्षा लेकर आत्म-ध्यान प्रारम्भ करने तक ही) तपस्वी बने । जो अर्हन्त-पद भगवान् आदिनाथ को एक हजार वर्ष तपश्चरण करने के बाद मिला, वह अर्हन्त-पद भरत चक्रवर्ती को एक घण्टे के भीतर ही मिल गया । इसलिए मुनि का द्रव्यलिंग उसके अपने अधीन होता है, भावलिंग उसके अपने अधीन नहीं होता ।

## द्रव्यलिंग भावलिंग

मुनियों का नग्न दिगम्बर रूप द्रव्यलिंग कहलाता है और प्रत्याख्यानावरण कषाय के क्षयोपशम से छठे सातवें आदि गुणस्थान-वाली आत्म-शुद्धि होना मुनि का भावलिंग है । तदनुसार द्रव्यलिंगी मुनि मिथ्या-दृष्टि ही होते हो, सर्वथा ऐसी बात नहीं है । अनन्तानुबन्धी कषाय के अनुदय वाले तथा अप्रत्याख्यानावरण और प्रत्याख्यानावरण कषाय-उदय वाले यानी-अन्तरंग से असयत सम्यग्दृष्टि भी द्रव्यलिंगी मुनि होते हैं । एवं अनन्तानुबन्धी तथा अप्रत्याख्यानावरण के अनुदय (क्षयोपशम) वाले

किन्तु प्रत्याख्यानावरण कषाय के उदय वाले यानी—अन्तरंग में सम्यग्दृष्टि श्रावक के (पंचम गुणस्थान के) भावधारी दिगम्बर मुनि भी द्रव्यलिगी हुआ करते हैं। यह अन्तरंग परिणामों की विचित्रता है। इस पर उम मुनि का वश नहीं चलता।

परन्तु इतनी बात अवश्य है कि मति श्रुतज्ञानी व्यक्ति किसी मुनि के भावलिङ्ग को अपने ज्ञान से नहीं जान सकता। भावलिङ्ग तो प्रत्यक्ष यानी—केवलज्ञान आदि दिव्यज्ञान-गम्य है, मतिज्ञान श्रुतज्ञान से नहीं जाना जा सकता। अतः श्री कहान जी स्वामी या उनके अनुयायी किसी भी मुनि के विषय में यह नहीं बतला सकते हैं कि “यह द्रव्यलिङ्गी है, भावलिङ्गी नहीं है।”

ऐसा स्पष्ट न जानते हुए भी मुनि के द्रव्यलिङ्ग की अवहेलना करना, आदर सत्कार, विनय, प्रणाम आदि न करना, निन्दा करना गुरु-श्रद्धा या सम्यग्दर्शन का चिह्न नहीं है।

प्रकरण न होते हुए भी श्री कहान जी स्वामी ने समयसार-प्रवचन में जो दिगम्बर मुनि की अनुचित आलोचना की है, इसके स्थान पर यदि वे स्वयं भावलिङ्गी मुनि बन कर आदर्श उपस्थित करते तो युक्ति-युक्त ठीक होता और तब उनके वचन में कुछ सार और बल होता।

स्वयं मुनिपद प्राप्त करने में असमर्थ होकर उस महान पद-धारी साधु की निन्दा करना अनुचित बात है, पुष्पडाल मुनि वर्षों तक मात्र द्रव्यलिङ्गी मुनि बने रहे। इसी प्रकार भवदेव भी वर्षों तक द्रव्यलिङ्गी मुनि बने रहे, किन्तु संघ में रहे और संघ के भावलिङ्गी मुनि उनको नमोस्तु आदि करके मुनि का व्यवहार करते थे, श्रावक उन्हें नवधा भक्ति-पूर्वक आहार देते थे, किसी ने भी उनकी निन्दा नहीं की।

### जड़-क्रिया

शास्त्र परिषद् के प्रस्ताव में जो नीची बात है, वह श्री कहान जी स्वामी ने अपनी पुस्तक मोक्ष-मार्ग की किरण के सातवें अध्याय पृष्ठ १८० पर यो लिखी है—



“दूसरों को उपदेश देना मुनि का लक्षण नहीं है, उपदेश तो जड़ क्रिया है।”

श्री कहान जी स्वामी की इस गलत बात का समर्थन, बिना किसी युक्ति को उपस्थित किये श्री प० वशीधर जी ने ट्रेवट के पृष्ठ २८-२९ पर किया है जिसमें केवल मोक्षमार्ग प्रकाशक किरण का प्रकाशित मंदिर उद्धृत कर दिया है। अस्तु।

यहां पर विचारणीय बात यह है कि “किसी भी संसारी जीव की कोई भी क्रिया बिना शरीर का (जिसमें कि बोलने के अंग जीभ, ओठ, कंठ, तालु, दांत तथा विचार करने के अंग द्रव्यमन, मस्तिष्क भी सम्मिलित हैं) सहारा लिये क्या स्वाधीन भी है?”

संसारी जीव का जीवन भी जड़ द्रव्य रूप आयुर्कर्म के उदय-अधीन एवं सांस, वायु, जल, भोजन, शरीर, इन्द्रिय (द्रव्य इन्द्रिय), द्रव्यमन, वचन के आश्रित है। जिस समय तक इन जड़ पदार्थों का आश्रय संसारी जीव को मिलता है, तब तक वह जीता है, जिस क्षण इन जड़ पदार्थों का आश्रय छूट जाता है उसी समय जीव की अनचाही मृत्यु हो जाती है। जीवन-मरण की इस प्रक्रिया से सभी छोटे-बड़े, जानी-अज्ञानी, सोनगढ के साहित्यकार तथा उनके समथक सुपरिचित हैं। वे परिचित ही नहीं हैं अपितु उनकी भी समस्त जीवन-प्रक्रिया जड़-द्रव्याश्रित अनुभूत भी है। वे कहने को तो द्विक्रियावाद आदि की बात लिखकर कुछ भी कह लें परन्तु वे स्वयं उस द्विक्रियावाद से क्रियात्मक रूप में एक क्षण भी छूट नहीं सकते। अतः यह बात कहना और लिखना निःसार है, जिसे करके वे एक दिन भी दिखा नहीं सकते।

यह बात ठीक है कि संसारी जीव का शरीर पौद्गलिक है, जड़ और आत्मा अमूर्तिक चैतन्य-मूर्ति है। यह भी ठीक है कि प्रत्येक द्रव्य अपनी ही क्रिया कर सकता है, अन्य द्रव्य की क्रिया नहीं कर सकता परन्तु इसके साथ ही विचारणीय यह बात भी है कि मूर्तिक (कामणि द्रव्य) और अमूर्तिक (आत्म द्रव्य) का परस्पर अनादिकालीन बन्ध है।

इस असंभव-से प्रतीत होने वाले जड़ और चेतन द्रव्य के पारस्परिक बन्ध के कारण न तो स्वतन्त्र अकेला जीव कुछ कार्य कर सकता है और न जीव-वद्ध पुद्गल स्वतन्त्र अकेला कोई कार्य कर सकता है ।

जिस तरह साईकल को साईकल-सवार चलाता है और साईकल अपने सवार मनुष्य को कहीं से कहीं पहुँचा देती है, यानी चलाती है । बिना सवार की प्रेरणा के साईकल नहीं चल सकती और बिना साईकल के उसका सवार उतनी सुविधा तथा तेजी से यात्रा नहीं कर सकता, ससारी जीव और उससे सम्बद्ध जड़ पुद्गल की भी ऐसी ही बात है ।

जीव की इच्छा और प्रेरणा होती है तब पुद्गलिक पर जीव को चला कर कहीं का कहीं पहुँचा देते हैं । यदि पैर टूट जाते हैं तो जीव जहाँ का तहाँ पड़ा रहता है । जीव अपने शारीरिक हाथों को जब प्रेरणा करता है तब ही वे हाथ लिखना, उठाना, धरना आदि कार्य करते हैं । किन्तु यदि हाथों को लकवा मार जावे तो वे ही हाथ जीव की इच्छा होते हुए भी कुछ काम नहीं कर सकते । इसी तरह आत्मा की जब प्रेरणा होती है, तभी मुख, जीभ द्वारा शब्द-वर्गणाएँ भाषा रूप परिणत होती हैं । यदि कण्ठ, जीभ, मुख पक्षाघात (लकवा) से अथवा अन्य किसी कारण से क्रियाहीन हो जावे तो चाहता हुआ भी आत्मा अपने भाव को शब्दों द्वारा प्रगट नहीं कर सकता ।

इस तरह चलना, फिरना, लिखना, करना, धरना, बोलना चालना आदि शारीरिक कार्य आत्मा और शरीर की मिश्रित साझेदारी से हुआ करते हैं । अतएव न तो ये कोरे अकेले आत्मा के कार्य हैं और न यह केवल शरीर की जड़क्रिया है ।

निर्जीव (मुर्दा) शरीर की किसी क्रिया को तो जड़क्रिया कहा जा सकता है परन्तु जीवित (सजीव) शरीर की क्रिया को जड़क्रिया कहना बज्रभूल है । जड़ शरीर तो एक शब्द भी नहीं बोल सकता ।

जड़ शरीर को तो अग्नि पर रख दिया जाता है फिर भी वह एक शब्द तक मुख से नहीं निकालता, जब कि सजीव शरीर एक चिनगारी के छूते ही चीखने लगता है।

## श्री कुन्दकुन्द आचार्य का अभिमत

श्री कुन्दकुन्द आचार्य ने पंचास्तिकाय का प्रारम्भ करते हुए इसी जड़ शब्दात्मक श्रुत को शिर झुका कर नमस्कार किया है—

समणमुहुग्गदमट्ठं चटुग्गदिणिवारण सणिव्वाणं ।

एसो पणमिय सिरसा समयमिमं सुणह वोच्छामि ॥२॥

अर्थ—महान भ्रमण भगवान महावीर के मुख से निकले हुए अर्थ-मय, चतुर्गति ससार को नष्ट करने वाले, मोक्ष प्रगट करने वाले, इस समय को मैं शिर झुका कर प्रणाम करके इस पंचास्तिकाय समयसार को कहता हूँ, सो सुनो।

श्री कहान जी स्वामी तो कहते हैं कि—

“दूसरो को उपदेश देना मुनि का लक्षण नहीं, उपदेश तो जड़-क्रिया है।”

किन्तु पंचास्तिकाय के मंगलाचरण में श्री कुन्दकुन्द स्वामी सबसे बड़े मुनि, सर्वज्ञ, पूर्ण वीतराग भगवान महावीर को उपदेश-दाता लिख रहे हैं, उस जड़ उपदेश को चारो गति के भ्रमण का नाशक तथा निर्वाणदाता बतला रहे हैं, वे उस उपदेश (द्रव्य श्रुत) को शिर झुका कर नमस्कार कर रहे हैं। एव स्वयं भी उस जड़क्रिया के कर्ता बन कर पंचास्तिकाय को कहने या लिखने की प्रतिज्ञा कर रहे हैं। तथा च स्वाध्यायकर्ताओं एव श्रोताओं को पंचास्तिकाय सुनने की (लोट लकार रूप) आदेशात्मक (आज्ञारूप) प्रेरणा कर रहे हैं।

क्या यह उपदेश देना वीतराग तीर्थंकर एवं महान मुनि की क्रिया नहीं है या यह उपदेश जड़क्रिया है? यह एक प्रश्न है जिसका स्पष्ट उत्तर श्री कहान जी स्वामी तथा प० वशीधर जी दें।

## अपराधी भी निरपराध

संसार में जितने कुकर्म, अपराध, अत्याचार, दुराचार होते हैं वे सब शरीर, वचन और मन से होते हैं और ये तीनों—द्रव्यमन, वचन और शरीर जड़ पौद्गलिक पदार्थ हैं, अतः वे सभी कुकर्म, अपराध, अत्याचार, दुराचार श्री कहान जी स्वामी के लिखे अनुसार जड़क्रिया रूप हैं, तो आत्मा इस क्रिया का अपराधी क्यों माना जाता है क्योंकि जड़क्रिया करना आत्मा का लक्षण नहीं एव शरीर तो पर-पदार्थ है ।

फिर किसी मनुष्य के हत्यारे को प्राण का दण्ड (फांसी) क्यों मिलता है, क्योंकि वह हत्या तो जड़-क्रिया है, आत्मा की क्रिया नहीं है ? शराब पीना, मांस खाना क्यों निषिद्ध है क्योंकि खान पान तो जड़-क्रिया है ? व्यभिचार भी आत्मा के लिए पाप क्यों हो, क्योंकि वह भी शरीर की जड़-क्रिया है ?

इस तरह जड़-क्रिया के सिद्धान्त से संसार में आत्मा के लिये त्याज्य कोई भी अपराध या दुराचार नहीं रहता, फिर नरक जाना, फांसी चढ़ाना, कारावास (जेल) आदि दण्ड क्यों दिया जाता है तथा क्यों भोगा जाता है ?

## स्वयं भी करते हैं

श्री कहान जी स्वामी ने मुनियों के लिए तो कह दिया कि 'दूसरों को उपदेश देना मुनियों का लक्षण नहीं है, उपदेश देना जड़क्रिया है ।' परन्तु वे स्वयं प्रतिदिन जो श्रोताओं को उपदेश देते हैं सो क्या वह उनके आत्मा की क्रिया है ? या क्या उनका उपदेश जड़-क्रिया है ? यदि है तो वह उस जड़-क्रिया को क्यों करते हैं ? वे जो अतिव्याप्ति दोष मुनियों के लक्षण में दिखा रहे हैं क्या वह दोष आपके प्रवचन में नहीं आता ?

तथा च—सम्यग्दर्शन ज्ञान चारित्र्य की एकता रूप मुनि का लक्षण मुनियों में नहीं पाया जाता, इस बात को कौन अल्पज्ञ व्यक्ति साधिकार कह सकता है ?

## आधार

सोनगढ साहित्य के पक्ष-पोषण के लिये लेखक ने जो समयसार की गाथा ८६-८७ तथा ३२१-३२३ का संकेत किया है, सो इसके साथ ही लेखक पचास्तिकाय की दूसरी गाथा और उस १ टीकाओं का भी अवलोकन करें तथा श्री कुन्दकुन्द आचार्य की नय-शैली का अनुभव करके अपना भ्रम निरास करें। श्री कुन्दकुन्द आचार्य ने अपने ग्रन्थ में केवल निश्चय नय का एकान्त पक्ष नहीं लिया।

उन्होंने जिस समयसार में यह लिखा है कि एक पदार्थ दूसरे पदार्थ का कुछ नहीं कर सकता, उसी समयसार में यह भी स्पष्ट लिखा है कि संसारी जीव जड़ कर्म आयु के उदय से जीता है, आयु कर्म के क्षय से मरता है, आत्मा के सम्यक्त्व ज्ञान चारित्र का पौद्गलिक दर्शन मोहनीय ज्ञानावरण, चारित्र मोहनीय कर्म प्रतिबन्ध करता है।

—२ मोक्षमार्ग प्रकाशक पृ० ३२७ का कथन मिथ्यादृष्टि की अपेक्षा से है, सम्यग्दृष्टि मुनि की अपेक्षा से नहीं है। किन्तु सम्यग्दर्शन, ज्ञान, चारित्र आत्मा के अमूर्तिक गुण हैं, वे दिव्य ज्ञान-गम्य हैं। श्री कहान जी स्वामी तथा प० वशीधर जी दिव्य-ज्ञाता नहीं हैं जिससे वे किसी व्यक्ति के सम्यक्त्व, मिथ्यात्व का स्पष्ट ज्ञान सकें।

अतः ये आधार सोनगढ-साहित्य की गलत मान्यता का समर्थन नहीं करते।

## निमित्त-कर्ता

स्वतन्त्रता से किसी भी काम के करने वाले को 'कर्ता' (करने वाला) कहते हैं। वह कर्ता दो प्रकार का होता है—१. उपादान कर्ता, २. हेतु-कर्ता या निमित्त कर्ता। जहाँ स्वयं उपादान कारण किसी कार्य को करता है उस क्रिया का उपादान कर्ता होता है। जैसे—विद्यार्थी पढ़ता है। इस पढ़ने की क्रिया का करने वाला स्वयं विद्यार्थी है, अतः 'पढ़ता

है इस क्रिया का विद्यार्थी स्वयं उपादान रूप से कर्ता है ।

जहाँ पर उपादान से भिन्न कोई अन्य पदार्थ किसी क्रिया में प्रेरक (प्रेरणा करने रूप), बलाधान (उस काम में सहायक) या उदासीन रूप से करने वाला होता है वहाँ वह अन्य पदार्थ उस क्रिया का हेतु-कर्ता या निमित्त-कर्ता होता है । जैसे अध्यापक पढ़ाता है । यहाँ विद्यार्थी के ज्ञान उत्पादन क्रिया में अध्यापक निमित्त कारण है, अतः वह अध्यापक विद्यार्थी की ज्ञान-वृद्धि क्रिया का हेतु-कर्ता है ।

इसी प्रकार जीव ससार में भ्रमण करता है इस संसार-भ्रमण क्रिया का हेतुकर्ता या निमित्त-कर्ता पौद्गलिक जड़ कर्म गति, वायु है, क्योंकि गति कर्म की प्रेरणा (जबरदस्ती) से जीव को नरक, निगोद आदि गतियों में भ्रमण करना पड़ता है ।

श्री कुन्दकुन्द आचार्य पचास्तिकाय में लिखते हैं—

एरइतिरियमणुआ देवा इदि णामसजुदा पयडी ।

कुब्बेति सदो णास असदो भावस्स उत्पाद ॥५५॥

अर्थ—नरक, तिर्यञ्च, मनुष्य, देवगति नाम कर्म-आत्मा के सत् (पूर्व पर्याय के अस्तित्व) का नाश करता है और असत् (नई पर्याय) की उत्पत्ति करता है ।

यहाँ श्री कुन्दकुन्द आचार्य ने आत्मा की नरक, तिर्यञ्च, मनुष्य, देव पर्याय का हेतुकर्ता पौद्गलिक नाम कर्म को बतलाया है । विस्तार भय से यहाँ श्री अमृतचन्द्र सूरि तथा श्री जयसेन आचार्य की टीका नहीं दे रहे, जिन भाइयों को जिज्ञासा हो, वे वहाँ देख लें । जो मुमुक्षु भाई या सोनगढ के नेता आत्मा के ससार-भ्रमण का कर्ता द्विक्रियावाद की आशंका खड़ा करके नाम कर्म रूप अन्य द्रव्य को नहीं मानते, वे उन दोनों टीकाओं को देखकर अपनी भ्रान्ति अवश्य दूर कर लें ।

इसी प्रकार शरीरस्थ आत्मा उपदेश क्रिया का हेतुकर्ता है ।

यानी—मुनियों की जड़ रूप पौद्गलिक रसना इन्द्रिय (जीभ) भव्य श्रोता-गणों को आत्म-कल्याण करने वाला उपदेश देती है परन्तु उस कल्याणकारी उपदेश का प्रेरक (प्रेरणा करने वाला) हेतुकर्ता मुनि का आत्मा होता है। बिना मुनि के आत्मा के, या उनकी प्रेरणा के बिना वह रसना (जीभ) उपदेश का एक अक्षर भी नहीं कह सकती।

केवली के परम औदारिक शरीर में जब आत्मा होता है तब ही उसके निमित्त से दिव्य-ध्वनि होती है। इसलिए उस दिव्य-ध्वनि रूप उपदेश के हेतुकर्ता तीर्थंकर केवली भगवान् होते हैं।

## दशवीं वार्ता तीर्थंकर की वाणी

आत्मा को ससार में भ्रमण कर्म-उदय के निमित्त से करना पड़ता है, अतः एव जब तक समस्त कर्मजाल का क्षय नहीं हो जाता, तब तक आत्मा ससार से मुक्त नहीं हो पाता; यह बात सत्य है। तथापि जिस तरह पैर में चुभा हुआ कांटा अन्य कांटे की नोक से निकाला जाता है। विष को उपशम करने के लिए या उसे निर्विष बनाने के लिये अन्य विष का प्रयोग किया जाता है। नीतिकार का कहना है—‘विषस्य विषमौषधम्’ यानी—विष की औषध विष ही होती है। लोहे को लोहा ही काटता है, इसी तरह कर्म-बन्धन काटने के लिये भी अन्य-विशिष्ट कर्म का उदय अनिवार्य रूप से आवश्यक होता है।

आत्मा में ससार-भ्रमण की योग्यता जैसे अपने स्वभाव से नहीं होती है, कर्म-बन्ध तथा कर्म-उदय के कारण होती है, उसी तरह कर्मों के क्षय करने की योग्यता भी कुछ विशिष्ट कर्मों का उदय होने पर ही आत्मा में प्रगट होती है।

कोई भी संसारी जीव तबतक कर्मबन्धन काटनेके योग्य सम्यक्त्व को ग्रहण करने के योग्य नहीं हो सकता, जब तक कि उसके पंचेन्द्रिय जाति नाम कर्म का उदय न हो। एकेन्द्रिय से असंज्ञी पंचेन्द्रिय तक के जीव तथा अपर्याप्त संज्ञी पंचेन्द्रिय जीव भी सम्यक्त्व ग्रहण नहीं कर सकते।

इस तरह मुक्ति का मूल कारण सम्यक्त्व भी आत्मा को तभी प्राप्त हो सकता है जब कि जीव के संज्ञी पंचेन्द्रिय पर्याप्त कर्म का उदय होगा।

यह तो हो सकता है कि संज्ञी पंचेन्द्रिय पर्याप्त होकर भी भव्य न होने के कारण तथा देशना प्रायोग्य करण आदि लब्धि के न होने पर, सम्यक्त्व प्राप्ति की सामग्री में विकलता (अपूर्णता) होने के कारण सम्यक्त्व न होवे परन्तु यह निश्चित है कि यदि सम्यक्त्व होगा-तो जीव के पंचेन्द्रिय जाति, पर्याप्त नाम कर्म का उदय अवश्य होगा, इन कर्मों के उदय के बिना संसारी जीव में सम्यग्दृष्टि बनने की योग्यता नहीं होती।

इसी प्रकार सम्यक्त्व ग्रहण करने की योग्यता का विकास भी तब ही होता है जब उसको जिनवाणी के सुनने का अवसर मिलता है। बिना जिनवाणी सुने आत्मा में सम्यक्त्व उदय होने की योग्यता नहीं आती, यह देशना लब्धि है, जो कि पाँच लब्धियों में तीसरी है।

अन्तरंग में मिथ्यात्व का उदय हो, तब यद्यपि जिनवाणी का श्रवण भी सम्यक्त्व उदय करने में सफल नहीं हो पाता। जिस तरह कि बन्ध्या स्त्री को अपनी अन्तरंग योग्यता के अभाव में अपने पति का प्रसंग मिलने पर भी गर्भाधान नहीं होता। परन्तु यह बात तो सुनिश्चित है कि स्त्री को गर्भाधान पुरुष के प्रसंग मिले बिना नहीं हो सकता क्योंकि गर्भाधान का मूल कारण गर्भाशय में रज वीर्य का मिश्रण होना है। इसी तरह यदि सम्यक्त्व होगा, तो तत्काल जिनवाणी का श्रवण अथवा निसर्गज्ञ सम्यक्त्व की अपेक्षा पूर्व भव में जिनवाणी सुनने का संस्कार जीव के अवश्य होगा।



इसी बात को श्री कुन्दकुन्द आचार्य ने नियमसार में बतलाया है—

सम्पत्तास्स शिमित्तं जिणसुत्तं तस्स जाणया पुरिसा ।

अंतरहेओ भणिया वंसणमोहस्स खयपट्ठदी ॥५३॥

अर्थ—सम्यग्दर्शन उत्पन्न होने का बाहरी निमित्त कारण जिनवाणी तथा जिनवाणीके उपदेशदाता मुनि आचार्य, तीर्थंकर आदि हैं और अन्तरंग निमित्त कारण दर्शन मोहनीय कर्म का क्षय उपशम आदि है ।

इस तरह श्री १००८ सीमन्धर तीर्थंकर की साक्षात् दिव्यध्वनि सुनने वाले, मूल सब के सस्थापक श्री कुन्दकुन्द आचार्य सम्यक्त्व होने का मूल कारण जिनवाणी का सुनना स्पष्ट रूप से बतलाते हैं, तब श्री कहान जी स्वामी अपनी पुस्तक 'मोक्षमार्ग की किरण' दूसरा भाग पृष्ठ २१२ पर लिखते हैं कि—

“तीर्थंकर की वाणी से किसी को लाभ नहीं होता ।’

अपने इस कथन की पुष्टि में तर्क यह दी गई है कि—

“जिस परिणाम से तीर्थंकर पुण्य प्रकृति का बन्ध हुआ वह परिणाम जीव को अपने लिये हेय है और प्रकृति अहितकर है तो फिर वह दूसरों को हितकर कैसे हो सकती है । अज्ञानी जीव तीर्थंकर पुण्य प्रकृति से लाभ मानता है ।’

यह तर्क और मूल बात कितनी गलत है, इसको साधारण व्यक्ति भी समझ सकता है, परन्तु ५० वंशीधर जी उस गलती को भी पुष्टि कर रहे हैं ।

ससार के जीवों का आत्म-उद्धार तीर्थंकर के अनुपम प्रभावशाली उपदेश के द्वारा ही हुआ करता है । आज तक ऐसा एक भी मुक्त जीव न हुआ और न भविष्य में होगा जो तीर्थंकर की वाणी को प्रत्यक्ष या परोक्ष रूप से बिना सुने मुक्त होने की योग्यता (सम्यक्त्व) प्राप्त कर सका हो । अतः तीर्थंकर को संसार में तीन जगत का यानी समस्त ससारी जीवों का कल्याणकारी माना गया है, इसी महान उपकार के उपलक्ष

में प्रत्येक ग्रन्थकार ने प्रारम्भ में कृतज्ञता के साथ तीर्थकरों का स्मरण तथा नमस्कार किया है। परन्तु श्री कहान जी स्वामी इस महान सत्य का अपलाप करके कहते हैं कि तीर्थकर की वाणी से किसी जीव को लाभ नहीं होता, किमाश्चर्यतः परम्—इससे अधिक आश्चर्यकी बात क्या हो सकती है ?

## तीर्थकर प्रकृति

प्रवचनसार की गाथा ४५ द्वारा श्री कुन्दकुन्द आचार्य ने पुण्य का उत्कृष्ट फल निर्दिष्ट करते हुये लिखा है—

पुण्यफला अरहन्ता, तेसि किरिया पुणो हि ओदइया ।

मोहादीहि विरहिया, तम्हा सा खाइगित्ति मता ॥४५॥

अर्थ—उनका विहार, दिव्यध्वनि आदि क्रिया तीर्थकर प्रकृति आदि पुण्य कर्म के उदय से ओदयिकी होती है। परन्तु वे मोहनीय आदि घाति कर्मों का क्षय कर चुके हैं अतः उसे क्षायिकी माना गया है।

यानी—पुण्य का सबसे उत्कृष्ट फल अर्हन्त होना है।

अर्थात्—पापी, अभागे व्यक्ति अर्हन्त नहीं हो सकते, परम पुण्य-शाली व्यक्ति ही अर्हन्त होते हैं।

पचास्तिकाय गाथा ८५ की टीका में भी कहा है कि तीर्थकर प्रकृति मोक्ष के लिये सहकारी कारण है।

पुण्य और पाप को एक समान मानने वाले श्री कहान जी स्वामी श्री कुन्दकुन्द आचार्य के इस एक मूल वाक्य से पुण्य और पाप के महान अन्तर को अनुभव कर सकते हैं।

पाप जब संसार में नरक निगोद आदि गतियों का भ्रमण कराता है तब पुण्य आत्मा को सम्यग्दृष्टि, सम्यग्ज्ञानी, सम्यक्चारित्रनिष्ठ और घाति कर्म-मुक्त भी बनने में सहायता देता है। मिथ्यादृष्टि का पुण्य तो सोने की वेडी माना जा सकता है, परन्तु सम्यग्दृष्टि का पुण्य तो

उस लोहे और सोने की वेडी को काटने वाला तथा अहन्त तक बना देने-वाला है। अतः श्री कुन्दकुन्द आचार्य के वाक्य की तो आप अवहेलना न करें, उसको तो प्रमाण मानें।

इसी लक्ष्य से श्री देवसेन आचार्य ने भावसग्रह ग्रन्थ में लिखा है—

सम्माइट्ठी-पुणं ण होइ ससारकारणं णियमा,  
सोवखस्स होइ-हेऊ, अइवि णियाएँ ण सो कुणई ॥४०१॥

अर्थ—सम्यग्दृष्टि जीव का पुण्य ससार-भ्रमण का कारण नहीं होता। सम्यग्दृष्टि यदि निदान न करे तो उसका पुण्य मोक्ष का कारण होता है।

ऐसी दशा में मुक्ति मिलने में आर्षग्रन्थोक्त पुण्य को हेय (त्याज्य) बतलाना बहुत भारी गलती है।

तीर्थंकर प्रकृति का बन्ध विशुद्ध सम्यग्दृष्टि के होता है, जिसको शुद्ध सम्यग्दर्शन नहीं होता, उस व्यक्ति को तीर्थंकर प्रकृति का बन्ध नहीं होता। इसी कारण तीर्थंकर प्रकृति-बन्ध की कारण मूल १६ भावनाओं में 'दर्शन विशुद्धि' भावना मुख्य है।

विशुद्ध सम्यग्दर्शन के साथ विनय, निरतिचार शीलव्रत, सतत ज्ञानाम्बास, सवेग, शक्ति अनुसार त्याग, शक्ति अनुसार तप, साधु समाधि, वैयावृत्य, अर्हद्भक्ति, आचार्य भक्ति, बहुश्रुत-भक्ति, शास्त्र भक्ति, आवश्यक दैनिक धार्मिक षट्कर्म का पूर्णतः पालन, प्रभावना, साधर्मि वात्सल्य, ये १५ भावनाएँ अथवा इनमें से कुछ भावनाएँ भी जिस महान् व्यक्ति के होती हैं, जिसके हृदय में ऐसी उत्कट पवित्र भावना होती है कि "मैं कर्म-पीडित, दुःखी ससारी जीवों का उद्धार करूँ।" उस महान् व्यक्ति के तीर्थंकर प्रकृति का बन्ध होता है। ऐसा महान् आध्यात्मिक व्यक्ति असंख्य मनुष्यों में से कोई विरला ही होता है।

अतएव एक उत्सर्पिणी या एक अवसर्पिणी युग में भरत, ऐरावत क्षेत्र में जहाँ साधारण मुक्ति-गामी मनुष्य असंख्य होते हैं, वहाँ तीर्थंकर

केवल २४ ही होते हैं। तीर्थंकर प्रकृति की कारणभूत सभी भावनाएँ मुक्ति की कारणभूत भावनाएँ हैं, सम्यक्त्व, ज्ञान, चारित्र्य की वृद्धि करने वाली हैं। इनमें कोई एक भी भावना ऐसी नहीं है, जो संसार-भ्रमण की कारण हो। विशुद्ध सम्यग्दृष्टि जीव की भावना तो वैसे ही मुक्ति-पथ में प्रगति कराने वाली होती है।

तीर्थंकर प्रकृति के कारण मुक्त होना उसी भव से अथवा तीसरे भव से निश्चित हो जाता है। तीर्थंकर के गर्भ, जन्म, दीक्षा, ज्ञान और निर्वाण के समय ऐसा महान दिव्य उत्सव होता है जिसको देखकर बहून से जीवों को मुक्ति के कारणभूत कल्याणकारी सम्यक्त्व का उदय होता है, इसी कारण उन उत्सवों को कल्याणक (देखने वालों को भी कल्याणकारी) कहते हैं।

तीर्थंकर प्रकृति का महत्व इसी से जाना जा सकता है कि जब चारो घाति कर्म क्षय हो जाते हैं तब अर्हन्त अवस्था में उस तीर्थंकर प्रकृति का उदय होता है। तीर्थंकर का उपदेश सुनने के लिये असंख्य जीवों के लिये सुविधाजनक विशाल सभा मण्डप (समवशरण) बनता है। जिसमें चतुर्विध सत्र रूप लाखों स्त्री पुरुष, चारो प्रकार के असंख्यात देव-देवियाँ और लाखों पशु पक्षी भी सुख से बैठ कर भगवान का प्रभावशाली उपदेश प्रतिदिन ६-६ घड़ी (लगभग ढाई घंटे) चार बार सुनते हैं। जिसको सुनकर श्रोताओं का आध्यात्मिक अज्ञान दूर होता है और मोह-अन्धकार दूर होता है तथा धार्मिक भावना जाग्रत होती है। इन्द्रभूति गीतम-जैसे अश्रद्दालु व्यक्ति सत्धर्म के श्रद्दालु बन कर स्व-पर-कल्याण करते हैं। समस्त देशों में तीर्थंकर की वाणी से धर्म का प्रसार होता है, अधर्म स्वयमेव दब जाता है, तीर्थंकर की वाणी से ही द्वादशांग श्रुतज्ञान का प्रादुर्भाव होता है।

यदि भगवान महावीर आदि तीर्थंकर न होते तो आज ज्ञान-ज्योति जाग्रत करने वाले और धर्म-भावना प्रगट करने वाले चारो अनुयोग रूप शास्त्र कहाँ से आते ?

श्री कहान जी स्वामी आत्म-निरीक्षण करें कि असंख्य जनता का कल्याण करने वाली तीर्थंकर की वाणी ने उनका अपना निजी उपकार भी किया है या नहीं ? मन्दिरों में जो तीर्थंकरों की पाषाण प्रतिमाओं की अर्हन्त भगवान के रूप में पूजा की जाती है, उसका मूल कारण वही उसकी विश्व कल्याणकारिणी दिव्यध्वनि है ।

ऐसी दशामें पाठक महानुभाव विचार करें कि 'क्या तीर्थंकर प्रकृति श्री कहान जी स्वामी के कथनानुसार अहितकर है ? क्या तीर्थंकर की वाणी से किसी को लाभ नहीं होता ?

पचास्तिकाय के मंगलाचरण में श्री कुन्दकुन्द आचार्य जिनवाणी को तीनलोक की हितकारिणी बतलाते हैं—

**‘तिहुअणहिदमधुरविसदवक्काण’**

यानी—त्रिभुवन के लिये हितकारी, सुनने में मधुर और विशद वाणी वाले (जिनेन्द्र)

श्री कुन्दकुन्द आचार्य भावपाहुड में लिखते हैं—

**तित्थयरभासियत्थ गणहरदेवेहि गन्धियं सम्मं ।**

**भावहि अणुदिणु अतुलं विसुद्धभावेण सुयणाणं ॥६२॥**

अर्थ—तीर्थंकर द्वारा भाषित, गणघर देव द्वारा ग्रथित अतुल्य श्रुतज्ञान (जिनवाणी) को प्रतिदिन विशुद्ध भाव से पढ़ो ।

जब श्री कुन्दकुन्द आचार्य जिनवाणी को प्रतिदिन पढ़ने की प्रेरणा करते हैं तब श्री कहान जी स्वामी जिनवाणी से किसी को लाभ न मिलने की बात कहते हैं ।

**इसके लिए भी आधार**

तीर्थंकर की वाणी से किसी का अकल्याण—अहित नहीं होता, जो उसको हृदय से सुनता है उसका कल्याण ही होता है । अतः श्री कहान जी स्वामी को अपनी गलती स्वीकार करके उसका सुधार करना

चाहिये था। पं० वंशीधर जी कलकत्ता का कर्तव्य था कि वे श्री कहान जी स्वामी को इस गलत बात का सुधार करने का परामर्श देते। ऐसा न करके पं० वंशीधर जी ने उस गलती का भी पोषण करने के लिये वादरायण संबंध मिलाकार कुछ आधार दिये हैं, जिनमें प्रायः सबके सब सोनगढ साहित्य के हैं। जो कि व्यर्थ हैं, क्योंकि गलती का सुधार गलत आधार से नहीं हुआ करता।

इष्टोपदेश का ३५वां श्लोक उपदेश के रूप में है, वह सिद्धान्तरूप नहीं है। इष्टोपदेश गाथा ३५ में परद्रव्य को निमित्त (सहकारी) कारण स्वीकार किया है, किन्तु श्री कहान जी स्वामी तो जिन-वाणी को सहकारी कारण भी नहीं मानते। यदि श्री पूज्यपाद आचार्य का सिद्धान्त देखना है तो इस विषय में उनका सर्वार्थसिद्धि ग्रन्थ देखिये। जिसमें प्रथम अध्याय के 'निर्देशस्वामित्व' आदि सूत्र की व्याख्या करते हुए गत्यनुवादेन चारों गतियों में सम्यक्त्व उत्पन्न होने के अत एव अज्ञानी से ज्ञानी बनने के विभिन्न निमित्त कारणों का निर्देश है।

तथा अध्याय पाँच सूत्र २१ की टीका में कहा है—

“आचार्य दोनों लोक में सुखदायी उपदेश द्वारा तथा उस उपदेश के अनुसार क्रिया में लगाकर शिष्यों का उपकार करते हैं।”

गुरु तथा पाठशाला आदि के निमित्त से प्रतिवर्ष लाखों करोड़ों अज्ञानी विद्यार्थी अपना अज्ञान दूर करके विद्वान बनते हैं। स्वयं पं० प० वंशीधर जी शास्त्री संस्कृत भाषा से अनभिज्ञ थे, श्री प० चैनसुख दास जी के अध्यापन से उनकी संस्कृत भाषा-विषयक अज्ञता दूर हुई।

तथाच—वीसों विद्वान कारण-वश विक्षिप्तचित्त होकर, २०० पुस्तकों के लेखक, अन्तर्राष्ट्रीय विद्वान महापंडित राहुल जी के समान

अज्ञ भी बन जाते हैं। इस तरह निमित्त कारण अज्ञानी को ज्ञानी और ज्ञानी को अज्ञानी बना देता है। जिस तरह घर्मास्तिकाय का निमित्त ऊर्ध्व-गमन-स्वभावी, स्वतंत्र, अनन्त शक्ति-सम्पन्न मुक्त जीव को लोकशिखर पर ही रोक देता है, उससे आगे नहीं जाने देता।

अब पंडित वशीधर जी इष्टोपदेश के ३५ वें श्लोक का रहस्य ज्ञात करें।

२—भैया भगवतीदास जी ने निमित्त उपादान मवाद में जो कुछ लिखा है वह उपादान कारण की मुख्यता से उपदेश रूप लिखा है, वह कोई सिद्धान्त ग्रन्थ नहीं है, वह तो एक तरह से उत्साह-वर्द्धक नीति-ग्रन्थ है। भैया भगवती दास जी उपादान कारण के एकान्तवादी नहीं थे। वे निमित्त कारण को भी कार्यसिद्धि में उपयोगी मानते थे, देखिये वे लिखते हैं—

“निश्चय ध्यान धरो वा प्रभु को, जो टारं भव भीरा रे।”

इसमें ‘भव-पीर नाश करने वाले जिनेन्द्र प्रभु हैं’ ऐसा बतलाया है। भैया भगवतीदाम जी को भी तो आध्यात्मिक ग्रन्थों द्वारा ही आध्यात्मिक ज्ञान हुआ था। वे फिर तीर्थंकर की वाणी को अलाभकारी या अहितकारी कैसे बतलाते ?

श्री कुन्दकुन्द आचार्य ने पचास्तिकाय की प्रथम गाथा में कहा है कि ‘जिनेन्द्रदेव की वाणी तीन लोक का हित करने वाली है’ और इसकी टीका में श्री अमृतचन्द्र आचार्य ने कहा है कि ‘जिनवाणी लोकवर्ती समस्त जीव-समूह को निर्वाण विशुद्ध आत्मतत्त्व की उपलब्धि का उपाय कहने वाली है, इसलिये हितकर है।’ पचास्तिकाय की दूसरी गाथा में श्री कुन्दकुन्द आचार्य ने कहा है कि जिनवाणी पदार्थों का कथन करने वाली है और निर्वाण को देने वाली है। तब श्री कहान जी स्वामी श्री कुन्दकुन्द आचार्य तथा श्री अमृतचन्द्र आचार्य की बात को भी नहीं मानते, अपितु उनके उपदेश के विरुद्ध ही श्री कहान जी स्वामी का उपदेश है।

जिस जिनवाणी को लोक में मंगल, लोकोत्तम एवं शरणभूत माना गया है उस जिन वाणी को हितकारिणी न बताना खेद-जनक है।

इस तरह शास्त्र परिषद के प्रस्ताव की दशवी बात सोनगढ़ साहित्य की सब से अधिक गलत, सिद्धान्त-विरोधी बात है।

तीर्थंकर की वाणी न होती तो ये समयसार आदि ग्रन्थ कहा में आते ?

## ग्यारहवीं वार्ता

### तीर्थक्षेत्र

जैन संस्कृति की सुरक्षा के लिये जिस तरह हमारे मन्दिर और देव प्रतिमाएँ परम निमित्त हैं, उनके दर्शन पूजन वन्दन से जैन जनता की धार्मिक आस्था स्थिर रहती है, मानसिक शुद्धि आग्रत होती रहती है। उसी तरह जैन संस्कृति की सुरक्षा में हमारे तीर्थ-स्थान भी बहुत उपयोगी हैं।

शुद्ध आत्म-तत्त्व को प्राप्त करने के लिये ही पाषाण की प्रतिमा को अर्हन्त भगवान की भावना से वन्दना, प्रणाम किया जाता है, उसकी अष्टद्रव्य से पूजन तथा अभिषेक किया जाता है। इस व्यवहार से भक्त अपने भगवान के वीतराग गुण का ज्ञान, मनन, अनुभव करके अमूर्तिक, शुद्ध, शान्त, वीतराग आत्मा का अवलोकन उस प्रतिमा में करता है। इस प्रक्रिया में प्रगति करता हुआ 'दासोऽहम्' (हे भगवान् मैं आपका भक्त दास हूँ) का प्रार्थी भक्त कभी अपने एकाग्र ध्यान में 'सोऽहम्' का ध्याता बन जाता है। और 'सोऽहम्' (मैं भी वैसा परम



शुद्ध भगवान् हैं ।) की ध्यान प्रगति करके कालान्तर में इस भक्त को भगवान् बना देता है ।

आत्मा से परमात्मा बनने में ये बातें आवश्यक हैं—अनुकूल द्रव्य, क्षेत्र, काल, भव और भाव । बाजार में, सिनेमा घर में वीतराग भावना हृदय में नहीं आ सकती क्योंकि उन स्थानों का वातावरण रागभावना के अनुकूल होता है, वीतराग भावना के प्रतिकूल होता है । इसी कारण विरक्त मुनियों को ऐसे स्थानों पर रहना या ठहरना निषिद्ध है । मन्दिरों में वैसा रागद्वेष-मय वातावरण नहीं होता, अतः मन्दिरों में रागद्वेष-वद्वेक भावना प्रायः नहीं होती । वहाँ के वातावरण में वीतराग के गुणस्मरण करने की, स्वाध्याय करने की तथा शान्ति के साथ सामायिक करने की भावना होती है । इसी कारण धार्मिक स्त्री पुरुष प्रतिदिन मन्दिर में जाकर यथासम्भव धर्म-आराधना करते हैं ।

ऐसी ही बात तीर्थ-क्षेत्रों के विषय में है । गृहस्थाश्रम के वातावरण में स्त्री पुरुषों का मन परिग्रह-संग्रह में, घर-व्यापार के विविध कार्यों में तथा चिन्ताओं में एव आर्तध्यान रौद्रध्यान में लगा रहता है । जब वे ही स्त्री पुरुष तीर्थ-यात्रा के लिये जाते हैं, तब घर-वार-व्यापार, लेन-देन की चिन्ता से, आर्तध्यान, रौद्रध्यान से मुक्त हो जाते हैं, और जिस तीर्थ पर वन्दना के लिये वे जाते हैं वहाँ के वातावरण में उनको उन ही महापुरुष का स्मरण आता है, जिन्होंने वहाँ पर तपश्चरण करके अपना आत्मा शुद्ध किया और अजर अमर होकर मुक्ति प्राप्त की ।

गिरनार के वातावरण में भगवान् नेमिनाथ का स्मरण आता है कि वे इसी पर्वत के निकटवर्ती जूनागढ में राजा उग्रसेन की सुन्दरी युवती गुणवती कन्या राजुल का पाणिग्रहण करने आये थे किन्तु अपनी वर-यात्रा के कुछ यात्रियों के निमित्त होने वाली हिंसा का विचार करके ससारी जीवन से उनको विराग हो गया और वे अपना दूल्हे का वेष बदल कर, उस तरुण वय में राज-भोग छोड़, महामती नग्न साधु बन गये । उन्होंने तरुणवय में कामदेव पर ऐसी विजय प्राप्त की, कि राजुल

का अनुनय, विनय, निवेदन, रुदन भी उन्हें कामासक्ते नहीं बना पाया ।

राजुल भी उनके वैराग्य से इतनी प्रभावित हुई कि उसने भी अपना जीवन संसार के राग से मोड़कर आत्म-साधना में लगा दिया । नवयौवन की उद्दाम वासनाओं को परास्त करके अटल ब्रह्मचारिणी, संसार-विरक्त साध्वी बन गई । उसने भी अपना नर-भव सफल कर लिया ।

सम्मेदशिखर का वातावरण तो उससे भी अधिक प्रभावशाली है, जहाँ पर २० तीर्थंकरों ने असंख्य मुनियों ने अचल शुक्लध्यान से आत्म-साधना की और संसार के आवागमन से मुक्त होकर अविनाशी स्वतन्त्रता, परम शुद्धता प्राप्त की । प्रत्येक उत्सर्पिणी के दुःषमा सुषमा काल में समस्त तीर्थंकर यही से मुक्त होते हैं । इत्यादि विचार-धारा तथा स्वात्मचिन्तन सम्मेदशिखर के पवित्र वातावरण में जाग्रत होता है ।

इसी प्रकार अन्य तीर्थ-क्षेत्रों के वातावरण में भी सांसारिक वासनाएँ अस्त होकर आत्म-शोधन की भावना जाग्रत होती है ।

ऐसी दशा में श्री कहान जी स्वामी का अपनी पुस्तक मोक्षमार्ग प्रकाशक की किरण के दूसरे भाग पृष्ठ १७० पर यह लिखना कैसे ठीक माना जावे कि—

“सम्मेदशिखर गिरनार आदि के वातावरण से धर्म की रुचि होती है, ऐसा मानने वाला मिथ्यादृष्टि है ।”

एक द्रव्य का दूसरे द्रव्य पर अच्छा या बुरा प्रभाव पड़कर अच्छा या बुरा परिणमन होता है । अग्नि अन्य द्रव्य है और मनुष्य का सजीव शरीर अन्य द्रव्य है । उस पर-द्रव्य अग्नि को यदि मनुष्य के हाथ पर रख दिया जाय तो उस पर-द्रव्य के निमित्त से मनुष्य व्याकुल हो जाता है, उसका हाथ जल जाता है । विष खाने से मनुष्य की मृत्यु हो जाती

है, औषधि खाने से रोग-शान्ति तथा भाव-शान्ति हो जाती है। मदिरा-पान से ज्ञान विकृत हो जाता है।

इसी तरह पर-द्रव्य रूप क्षेत्र का भी प्रभाव आत्मा पर पड़ता है। गर्मी में मरुस्थल (रेगिस्तान) का क्षेत्र अत्यन्त गर्म वालू का होने के कारण मनुष्य की शान्ति भङ्ग कर देता है और सघन वृक्ष की छाया का क्षेत्र मनुष्य को शान्ति प्रदान करता है। यानी—शान्ति अनुभव में निमित्त कारण बनता है। नरक में साता वेदनीय कर्म का उदय भी पर-मुख रूप उदय होकर दुखदायी होता है और स्वर्ग के क्षेत्र में असाता वेदनीय कर्म का उदय भी परमुख उदय होकर सुखदायक बन जाता है।

इसी तरह चोर, चुन्चो, गुण्डो, डाकुओं का क्षेत्र भय उत्पत्ति का कारण होता है और सज्जनों का क्षेत्र सुख शान्ति का निमित्त कारण होता है। तदनुसार तीर्थों का क्षेत्र धार्मिक परिणाम उत्पन्न करने का निमित्त है, जबकि घर के क्षेत्र में वह प्रभाव नहीं होता।

श्री कुन्दकुन्द आचार्य ने प्रवचनसार गाथा २५५ में कहा है कि भूमि की विपरीतता से एक ही बीज की विपरीत निष्पत्ति होती है कारण के भेद से कार्य में भेद अवश्यम्भावी है।

इस तरह कार्यकारण भाव की मान्यता में मिथ्यात्व की क्या बात है ?

श्री कहान जी स्वामी भी यदा कदा (जब तब) गिरनार, सम्मेद शिखर आदि तीर्थों की यात्रा को गये हैं, यदि उन तीर्थ-स्थानों के वातावरण में धार्मिक भाव उत्पन्न कराने की निमित्त-कारणता नहीं है तो उन्होंने यह प्रयास क्यों किया ?

मन्दिर, स्वाध्यायशाला, तीर्थस्थान आदि यदि घमंक्षेत्र न हो तो महान ज्ञानी ऋषि, मुनि, विद्वान क्यों वहाँ पर जाने का कष्ट करें। श्री कुन्दकुन्दाचार्य ने भी गिरनार तीर्थ की यात्रा अपनी भाव-शुद्धि करने के लिए की थी। जिस प्रकार की भाव-शुद्धि श्रवण बेलगोला तीर्थ स्थान

पर भगवान बाहुबली के दर्शन करने से होती है, उस तरह की भाव-बुद्धि अन्य स्थान पर नहीं होती। भिन्न-भिन्न क्षेत्रों का वातावरण भिन्न भिन्न प्रकार का होता है।

इस तरह तीर्थस्थानों के वातावरण में धर्म-रुचि उत्पन्न कराने का निमित्त न मानना गलत है। तीर्थ-यात्री के मन में तीर्थस्थान में जो धर्मरुचि होती है, उस धर्मरुचि में तीर्थस्थान निमित्त कारण है।

श्री प० सदासुख जी कृत रत्नकरण्ड श्रावकाचार की टीका, बुधजन बारह भावना और समाधिमरण के वाक्य सोनगढ की उक्त बात का समर्थन नहीं करते। उनका तो आशय केवल इतना है कि मनुष्य को धर्मलाभ तभी होता है जबकि तीर्थ-स्थान, मन्दिर आदि बाहरी निमित्त कारणों के साथ अन्तरग निमित्त कारण भी क्रियाशील हो। जैसे कि सम्यक्त्व की उत्पत्ति में नियमसार गाथा ५३ के अनुसार अन्तरग और बहिरग दोनों प्रकार के निमित्त कारणों का होना आवश्यक बतलाया गया है।

रत्न-करण्ड श्रावकाचार के श्लोक ११६ में पूजन का फल मोक्ष बतनाया है, उसकी टीका में श्री पं० सदासुखदास जी ने लिखा है—

“जीतराग सर्वज्ञ की आराधन करता तो कर्म के बंध का नाश करि स्वाधीन मोक्ष रूप आत्मा को प्राप्त होता है। तब संसार के समस्त दुखों का नाश करने वाला जिनेन्द्र का पूजन ही करो।”

कोई लड़का पाठशाला में जाकर पढ़े नहीं, वहाँ खेलता कूदता रहे, दंगा मचाता रहे तो इसका अभिप्राय यह नहीं है कि पाठशाला का क्षेत्र ज्ञान-वृद्धि का निमित्त कारण नहीं है। हजारों लाखों करोड़ों विद्यार्थी पाठशालाओं स्कूलों कालेजों के निमित्त से विद्वान बनकर तैयार होते हैं। ऐसी ही बात तीर्थ-क्षेत्रों के विषय में है।

इस कारण सोनगढ साहित्य की ग्यारहवीं बात भी कार्यकारण भाव के विरुद्ध होने से तथा आगम-विरुद्ध होने से गलत है। भक्ति-पाठों में तीर्थ क्षेत्रों का वन्दना-पाठ धार्मिक भावना जाग्रत करने के उद्देश्य से ही लिखा है।



## बारहवीं वार्ता

### जीओ और जीने दो

अनादि काल से ससारी जीव कर्मबन्धन से बन्धा हुआ, आयु कर्म के अनुसार जन्म-मरण करता हुआ चला आ रहा है। वह आयु कर्म के उदय से जीवित रहता है और आयु कर्म के क्षय से उस ससारी जीव का मरण होता है, ऐसा नियम है।

परन्तु इस नियम का एक अपवाद भी है, जिन मनुष्यों, पशु-पक्षियों, कीड़े-मकोड़े आदि जीवों की आयु निकाचित (निरूपक्रम) नहीं होती उनकी मृत्यु आयु-कर्म समाप्त होने से भी पहले (अकाल मृत्यु) हो जाती है।

इस अपमृत्यु (अकाल मरण) का विधान भावपाहुड की गाथा २५-२६-२७ में तथा तत्त्वार्थसूत्र अध्याय २ सूत्र ५३ की टीका राजवार्तिक आदि आर्ष ग्रन्थों में पाया जाता है।

अतएव तलवार बन्दूक आदि अस्त्र-शस्त्रों द्वारा अन्य जीवों का तथा स्वयं अपना भी असमय में (आयु समाप्त होने से पहले) प्राणघात किया जा सकता है। वन पर्वतो में सिंह, बाघ, चीते, भेड़िये आदि हिंसक जीव हिरण, नीलगाय, खरगोश आदि जीवों को मार कर खाते रहते हैं। मनुष्य प्रतिदिन लाखों करोड़ों मछलियों को, बूचडखानों में गायों, बकरियों, सूअरों आदि को तथा कबूतरों आदि पक्षियों को बंदूक छुरी आदि से मार कर उनका मांस खाया करते हैं। असंख्य रेशम के कीड़े तथा अन्य प्रकार के कीड़े-मकोड़े विविध प्रकार से मारे जाते हैं।

जब कि सभी मनुष्य, पशु पक्षी सुख से जीना चाहते हैं, कोई भी मरना नहीं चाहता। क्योंकि मरने से प्रत्येक जीव को कष्ट होता है। उस कष्ट से बचाने के लिए श्री जिनेन्द्र भगवान ने अन्य जीव का तथा अपना

प्राणघात न करने का उपदेश दिया है। समस्त धर्म-ग्रन्थों में दया करने, अहिंसा पालन करने का उपदेश है। जैन धर्म तो 'अहिंसा परमो धर्मः' की ध्वजा फहराता है।

शास्त्रों में गृहस्थों और मुनियों को क्रम से अहिंसा अणुव्रत और अहिंसा महाव्रत आचरण करने का विधान है।

श्री कुन्दकुन्द आचार्य ने बोधपाहुड़ की २५ वीं गाथा में 'धम्मो दयाविसुद्धो' (यानी-धर्म दयामय होता है), मोक्ष पाहुड़ की १० वीं गाथा में 'हिंसारहिये धम्मे' (धर्म अहिंसा रूप है) लिखा है। उसी का सारांश हिन्दी भाषा में कहा जाता है कि—

**जीओ और जीने दो (Live and let live)**

अर्थात् न तो तुम आत्महत्या (अपनी प्राणहिंसा) करो और न अन्य जीव की हिंसा करो।

इस पवित्र धर्म वाक्य के विषय में श्री कहान जी स्वामी अपनी पुस्तक मोक्ष-मार्ग किरण (दूसरा भाग) में पृष्ठ १८४ पर लिखते हैं—

**“जियो और जीने दो’ अज्ञानी कहते हैं।”**

श्री कहान जी स्वामी का यह लिखना यदि ठीक हो तो इसका अभिप्राय तो यह हुआ कि 'मरो या मारो' ऐसा ज्ञानी कहते हैं। परन्तु ऐसी बात अभी तक किसी भी ज्ञानी ने नहीं कही। चरणा-नुयोग के जितने भी मूलाचार, अनगारधर्माभृत, रत्नकरण्डश्रावकाचार तत्त्वार्थसूत्र, सर्वार्थसिद्धि, राजवार्तिक, श्लोकवार्तिक, चारित्रसार, आचारसार, चारित्रपाहुड़, रयणसार, नियमसार, पुरुषार्थसिद्धि-उपाय, वसुनदिश्रावकाचार, प्रश्नोत्तर श्रावकाचार, आदि श्रावक-चर्या एवं मुनिचर्या के आर्ष ग्रन्थ हैं उन सब में यही उपदेश आदि से अन्त तक भरा हुआ है कि 'न तो आत्मघात करो और न अन्य जीवों का घात करो। अपनी द्रव्यहिंसा और भावहिंसा मत होने दो तथा च अन्य

प्राणियों के द्रव्यप्राणों और भावप्राणों की रक्षा करो, स्वप्न में भी किसी को दुखाना दो।'

इसी अहिंसा धर्म को अधिकाधिक सुरक्षित रखने के लिए गृहस्थों को सत्य-आदि ४ अणुव्रतों, ३ गुणव्रतों, ४ शिक्षाव्रतों का आचरण करना बतलाया है और मुनियों के अहिंसा महाव्रत को पुष्ट करने के लिए ही सत्य आदि ४ महाव्रत, ५ समिति, ३ गुप्ति के आचरण करने का विधान किया है।

ये समस्त ग्रन्थकार स्वयं महान ज्ञानी तथा उच्च आचार-धारक थे ही, किन्तु इसके साथ ही उन्होंने जो कुछ शास्त्रों में लिखा, वह गुरु-परम्परा से प्राप्त केवल ज्ञानी जिनेन्द्र की वाणी के अनुसार ही लिखा है, अपने पास से कल्पना करके कुछ नहीं लिखा।

इसका अभिप्राय यही है कि 'जीयो और जीने दो' का उपदेश परम्परा से केवलज्ञानी अर्हन्त भगवान का दिया हुआ है और ज्ञानी आचार्यों ने उसे अपने ग्रन्थों में अच्छे विस्तार से लिखा है।

मद्यपान, मांस-भक्षण, मधु-भक्षण तथा अन्य अभक्ष्यों के भक्षण का त्याग भी अहिंसाव्रत के निर्दोष पालन करने के लिए ही बताया गया है। रात्रिभोजन त्याग, जलगालन का विधान भी 'जीयो और जीने दो' की भावना से किया गया है। पर्व दिनों में उपवास, एकाशन, सच्चित्त-वस्तु त्याग, ब्रह्मचर्य पालन, आरम्भत्याग आदि का आचरण भी जीवों की रक्षा करने, अहिंसा को सम्पुष्ट करने के उद्देश्य से किया जाता है। इत्यादि।

प्रायः सब तरह से केवलज्ञानियों का उपदेश तथा द्वादशांग-वेत्ताओं एवं अन्य महान ज्ञानी ऋषियों महर्षियों का तो 'जीओ और जीने दो' के अनुरूप ही उपदेश है। क्या ये सब श्री कहान जी स्वामी के कथन अनुसार अज्ञानी हैं ?

## तर्क

आपने अपने कथन को पुष्ट करते हुए लिखा है—

“किसी का जीवन किसी परके आधीन(अधीन) नहीं है । शरीर या आयु वे जीना यह आत्मा का जीवन नहीं है । अपनी पर्याय में पुण्य पाप के भाव स्वभाव की दृष्टिपूर्वक न होने देना और ज्ञाता द्रष्टा(द्रष्टा) रहना उसका नाम जीवन है ।”

श्री कहान जी स्वामी अपने कथन में जो सबसे बड़ी गलती करते हैं वह यह है कि वे जो कुछ भी कहते हैं उसमें नय-विभाग नहीं करते । प्रत्येक बात में निश्चय नय का एकान्त रखते हैं, व्यवहार नय को सर्वथा छोड़ देते हैं, जबकि सिद्धांतनः वे छोड़ नहीं सकते । निश्चय नय का विवेचन करना उनकी शक्ति से बाहर की चीज है । तथा जिन को वे उपदेश देते हैं वे एव स्वामी जी उस निश्चय नय-अनुसार आचरण से योजनो दूर हैं । क्योंकि आत्मा जब निश्चय नय से बोलता नहीं है, शरीर बोलता है, तो निश्चयनय का वर्णन भी व्यवहार नय द्वारा ही श्री कहान जी स्वामी करते हैं । निश्चयनय से तो वे न एक अक्षर भी बोल सकते हैं और न एक अक्षर लिख सकते हैं ।

## ज्ञाता द्रष्टा

श्री कहान जी स्वामी अपने प्रवचन में जिस ‘ज्ञाता और द्रष्टा’ बनने का पद-पद पर उपदेश करते हैं, वह ‘ज्ञाता द्रष्टा बनना’ इस युग में केवल एक कहने तथा अपना मन प्रसन्न करने की चीज है, आचरण की चीज नहीं है ।

जब तक मोहनीय, ज्ञानावरण, दर्शनावरण और अन्तराय कर्म निर्मूल नाश न हो जावें तब तक कोई भी व्यक्ति ज्ञाता द्रष्टा नहीं बन सकता । मोहनीय कर्म का उदय कषाय भावों से सदा व्याकुल बनाये रहता है, ज्ञानावरण, दर्शनावरण कर्म आत्मा को सच्चा ज्ञाता



द्रष्टा बनने से रोके हुए हैं, अन्तराय क्रम जाता द्रष्टा बनने की तथा स्वरूप में स्थिर रहने की शक्ति को रोके हुए है, ऐसी दशा में ससारी, गुहाश्रमी जीव की कर्षायरजित, अस्थिर, चंचल, निर्वल मनोवृत्ति में ज्ञाता द्रष्टा बनने की शक्ति कहाँ से आ सकती है ? वीतराग भाव उसमें एक क्षण भी नहीं प्रगट हो सकता ।

ऐसी दशा में—

कोई भी महान व्यक्ति (वह चाहे कोई मुनीश्वर हो या स्वयं श्री कहान जी स्वामी हों) एव चाहे मुमुक्षु सज्ञा-अलंकृत उनके अनुयायी हो) सरागसम्यक्त्व और सराग-सयम-रूप पुण्य-भावों के अतिरिक्त उच्च भावें कर ही नहीं सकते । श्री कहान जी स्वामी तथा उनके कोई भी अनुयायी अव्रती होने के कारण 'सराग संयम' के भाव भी नहीं कर सकते ।

सराग सम्यक्त्व भी निश्चय नय तथा व्यवहार नय के मध्यस्थ व्यक्ति को होता है । निश्चय नय के एकान्तवादी या व्यवहारनय के एकान्तवादी के सराग सम्यक्त्व भी नहीं होता । शुद्ध सम्यक्त्व अपरनाम वीतराग सम्यक्त्व तो रागभाव के अभाव में दशवें गुणस्थान से ऊपर ही होता है ।

ऐसी दशा में श्री कहान जी स्वामी प्रायः अपने प्रत्येक पैराग्राफ में जो पुण्य भाव को छोड़ देने का उपदेश देते हैं, सो क्या वे उस पुण्य-भाव से कभी एक क्षण भी स्वयं छूट सकते हैं ? इस प्रश्न का स्पष्ट उत्तर वे यदि आत्म-अवलोकन करके स्वच्छ हृदय से दें, तो सम्यग्दृष्टि के पुण्य को त्याग्य अपने मुख से वे कभी न कह सकेंगे । यो अपने मन की और अपने आत्मा की वास्तविक दशा को प्रच्छन्न रख कर मुख से चाहे कुछ भी कहें ।

अतः ज्ञाता द्रष्टा बनना और पुण्य भाव का त्याग करना अभी तो बहुत दूर की बात है । इस समारी दशा में जीव की स्थिति को शरीर

और आयु कर्म (१० द्रव्य प्राणमयौ) के साथ यथासम्भव दर्शन उपयोग. ज्ञान-उपयोग मान कर ही चलना होगा। जब ससारी जीव एक क्षण भर भी शरीर (पाँचो शरीरो मे से यथासम्भव) और आयु कर्म के बिना जीवित नहीं रहता तो शरीर और आयु के बिना ससारी जीव के जीवन की बात करना कोरा भ्रम है। समस्त आचार-व्यवस्था, हिंसा और अहिंसा की परिभाषा मशरीर संसारी जीव को लेकर ही तो है। यदि वास्तविक परिस्थिति के प्रतिकूल, व्यवहार नय का सत्तानाश करके ससारी जीव का जीवन शरीर और आयु से रहित मान लिया जाय, तो तब कोई हिंसा रहती है और न कोई अहिंसा रहती है। फिर न दिव्यध्वनि आवश्यक है और न किसी ग्रन्थ के प्रवचन, उपदेश, स्वाध्याय, देव दर्शन, पूजन की आवश्यकता है।

शरीर के बिना संसारी आत्मा भी संसार में अन्धा, बहरा, भूंगा, लूला, लंगडा, अमनस्क (असंजी) होकर पत्थर की तरह जहाँ का तहाँ पड़ा रहेगा।

जीव तो मुक्त होने के पश्चात् स्वतन्त्र होता है, संसारी-अवस्था में वह स्वाधीन है कहाँ ? शरीर का कारावास (जेल) और कर्म-बन्धन की बेड़ियाँ उसे सदा पराधीन बनाये रखती हैं। संसारी का जीवन भी सर्वथा स्वाधीन नहीं। कीड़े-मकोड़े, जलचर, थलचर, नभचर जीवों का जीवन प्रतिदिन शिकारियों तथा माँस-भक्षियों द्वारा असमय में समाप्त होता रहता है।

यदि संसारी जीवों को अन्य जीव आयु-समाप्ति से पहले न मार सकें, तो गौशाला, औषधालय, पिजरापोल, चिकित्सालय (अस्पताल), औषध-उपचार आदि सब बातें व्यर्थ हो जावेंगी। छोटे बच्चे को उराकी माता दूध न पिलावे तो बच्चा जी नहीं सकता। ऐसे हजारों अवैध (विधवाओं तथा कुमारी कन्याओं से हराम से उत्पन्न हुए) बच्चे पाप छिपाने के लिए जहाँ-तहाँ छोड़ दिये जाते हैं, जो कि भूख, शीत, आतप

आदि से मर जाते हैं। यदि वैसे छोड़े हुए बच्चे को कोई व्यक्ति दया करके पाल लेता है तो वह बच भी जाता है।

इसलिये अन्य निर्बल जीवों को मारने या मृत्यु से बचाने का प्रयत्न किया जाता है।

## आधार

मोक्षमार्ग प्रकाशक में पृ० ३३२ पर प० टोडरमल जी ने मिथ्या-दृष्टि को लक्ष्य करके मारने, बचाने का अध्यवसान (मिथ्यास्व रूप अभिमान कषाय) छुड़ाने के अभिप्राय से लिखा है। मोक्षमार्ग प्रकाशक अधूरा ग्रन्थ है। उसमें प्रथम ही सम्यग्दर्शन का प्रकरण लेकर लिखा गया है, वह भी पूर्ण नहीं हो सका। अतः उसमें आचरण-सम्बन्धी बातों पर ग्रन्थकार विवेचन नहीं करने पाये। यदि वे चारित्र्य का प्रकरण भी पूरा लिख देते तो मोक्षमार्ग प्रकाशक ग्रन्थ हिंसा-अहिंसा आदि के निर्णय के लिए रखना उचित था।

गोम्मटसार कर्मकाण्ड की टीका में गुणस्थान-क्रम से बन्ध-व्युच्छिन्ति बताते हुए श्री प० टोडरमल जी ने स्वयं पुण्य भाव वाले पाँचवें छठे गुणस्थान में कर्मों का सवर होना लिखा है। तदनुसार मोक्षमार्ग प्रकाशक के ७ वें अध्याय में उन ही प० टोडरमल जी ने जो अहिंसा आदि पाँचवें छठे गुणस्थान के चारित्र्य को केवल वध का कारण कहा है उन दोनों कथनों में परस्पर विरोध आता है। अतः मोक्षमार्ग प्रकाशक के कथन को चारित्र्य के विषय में साक्षी रूप से उपस्थित करना उचित नहीं।

तथा मोक्षमार्ग प्रकाश का दिया गया आधार मिथ्यादृष्टि जीव-सम्बन्धित उल्लेख का है, इस कारण भी उसे साक्षी में न रखना चाहिये।

इसके सिवाय पुण्य रूप सराग-सयम से श्री प० टोडरमल जी ने

मोक्षमार्ग प्रकाश में पुण्य भाव से संवर, निर्जरा होना भी पृ० ३३४ तथा ३४० पर लिखा है—

ताका समाधान—यह भाव (पुण्य) मिश्ररूप है, किछू वीतराग भया है किछू सराग रहता है । जे अंश वीतराग भए तिन करि सवर है । अर जे अंश सराग रहे तिन करि बंध है । ॥पृ० ३३४॥

स्तोक शुद्धता भए शुभोपयोग का भी अंश रहै, तो जेती शुद्धता भई ताकरि तो निर्जरा है अर जेता शुभ भाव है ताकरि बंध है ऐसा मिश्रभाव युगपत् हो है, तहाँ बंध वा निर्जरा दोऊ हो हैं ॥पृ० ३४०॥

२—समयसार की जो २५४-२५५-२५६ न० की गाथाओं का आधार दिया है, उस विषय में यह कहना है कि प० वंशीधर जी के द्वारा उद्धृत समयसार के इस प्रमाण को यदि श्री कहान जी स्वामी हृदय से सत्य मानते हैं, तब उन्हें जीवों के सुखी दुखी होने में कर्म को निमित्त कारण मान लेना चाहिये जिसको कि वे मानते नहीं है, जैसा कि उनके इसी ट्रैक्ट के १४ वें कथन से स्पष्ट है ।

जीवों के सुखी दुःखी होने में साता असाता वेदनीय कर्म का उदय अन्तरंग निमित्त कारण है, जिसका विधान अध्यवसान छुड़ाने के अभिप्राय से इन गाथाओं में ग्रन्थकार ने किया है । बहिरंग निमित्त कारण सपकारी दयालु मनुष्य (किसी जीव को मरते समय बचाने में) तथा दुष्ट शिकारी आदि (किसी जीव को सताने मारने आदि में) का उल्लेख इन गाथाओं में नहीं है । कर्मों का उदय व उदीरणा भी तो बाह्य द्रव्य क्षेत्र काल भव और भाव के निमित्त से होती है । (सर्वार्थसिद्धि ६-३६)

समयसार गाथा ४६ की टीका में श्री अमृतचन्द्र आचार्य ने लिखा है—

व्यवहार के बिना हिंसा का अभाव ठहरेगा और हिंसा के अभाव में बध के अभाव का प्रसंग आ जायगा । क्योंकि निश्चय नय से शरीर से जीव को भिन्न जान लेने पर, जैसे मस्म को मसल देने से हिंसा का अभाव है, उसी प्रकार, अस स्थावर जीवों को निःशंकतया मसल देने से, कुचल देने में भी हिंसा नहीं होगी । बन्ध के अभाव में मोक्ष का भी अभाव हो जायगा । अतः यह मानना ही चाहिए कि अस स्थावर जीवों के मारने में हिंसा होती है ।

प्रकरण अनुसार समयसार-कार श्री कुन्दकुन्द आचार्य ने भी चारित्र पाहुड़, नियमसार आदि ग्रन्थों में दया, अहिंसा के द्वारा जीवों की रक्षा करने का विधान किया ही है ।

अतः ये दोनों आधार 'जीयो और जीने दो' के विरुद्ध नहीं हैं ।

## तेरहवीं वार्ता

### मन वचन काय की क्रिया

ससारी जीव जिसतरह अनादि कालसे कर्मबन्धन से बद्ध बना रहता है, इसी तरह वह तैजस नामक एक सूक्ष्म शरीर से भी संयुक्त (सहित) रहता है । ये कार्माण और तैजस सूक्ष्म शरीर तो आत्मा के साथ सदा लगे ही रहते हैं । (अनादिसम्बन्धे च । तत्त्वार्थसूत्र २-४१)

किन्तु कर्म-उदय-वश ससारी जीव को जब नारकी या देव पर्याय मिलती है तब इस कार्माण तैजसमय ससारी जीव को रहने के लिये विविध प्रकार की (छोटा बड़ा, दृश्य अदृश्य, हल्का भारी आदि रूप) विक्रिया करने में समर्थ वैक्रियिक शरीर मिलता है और जब इसको

मनुष्य तथा तिर्यञ्च (स्थावर, अस जीव रूप कीड़े 'मकोड़े', जलचर, धलनर, नभचर, पशु, पक्षियों की) पर्याय मिलती है, तब उस तैर्जस कामाण सूक्ष्म शरीरमय जीव को रहने के लिये रक्त, हड्डी, मांसमय (स्थावर जीवों के शरीर में केवल रक्त होता है, रक्त, हड्डी, मांस नहीं होता) 'औदारिक शरीर मिलता है।

इन औदारिक और वैक्रियिक शरीरों में जीव को आने जाने, करने धरने रूप हाथ पर आदि काम करने वाले अंग सपांग वाला शरीर मिलता है, बोलने की शक्ति-सम्पन्न मुख-जीभ आदि अंग प्राप्त होते हैं और सोचने विचारने की शक्ति में सहायक कमलाकार द्रव्य मन मिलता है। इस तरह स्थावर तथा असैनी पचेन्द्रिय तक तिर्यञ्च जीवों के सिवाय शेष सभी सजी पशु पक्षी आदि तिर्यञ्च जीवों के, मनुष्यों, देवों तथा नारकी जीवों के मन, वचन और शरीर होता है।

आत्मा की योग शक्ति इन तीन साधनों से आत्मा को कम्पित करती रहती है।

गोम्मटसार जीवकाण्ड मे श्री आचार्य नेमिचन्द्र सिद्धान्तचक्रवर्ती ने लिखा है—

**पुगलविवाइदेहोदयेण मणवयणकायजुत्तस्स ।**

**जीवस्स जाहु सत्तो कम्मागमकारण जोगो ॥२१५॥**

अर्थ—पुद्गल-विपाकी शरीर नाम 'कर्म' के 'उदय' से मन वचन काय से युक्त जीव की कर्म-आसव की कारण-भूत जो शक्ति है, वह योग है।

इससे दो बातें सिद्ध होती हैं—१. योग-शक्ति अशुद्ध आत्मा से है। २. वह योग शक्ति पौद्गलिक मन वचन शरीर के अवलम्बन से कर्म-आसव का कार्य करती है।

संज्ञी जीव की शारीरिक, मानसिक और वाचनिक क्रिया के

कारण मन, वचन, काय को भी 'योग' (द्रव्य योग) कहा जाता है । अशुद्ध आत्मा की, शरीर द्वारा चलना फिरना आदि कार्य करने रूप, रसना (जीभ) द्वारा बोलने रूप एवं द्रव्यमन द्वारा विचार करने रूप जो निजी शक्ति है उपका नाम भावमन योग, भाववचन योग और भावकाय योग है ।

इस तरह आत्मा को कम्पायमान करते हुए कर्म-आस्रव का करने वाला मन वचन काय योग पौद्गलिक भी है और आत्मीय (आत्मा से सम्बन्धित) भी है ।

आत्मा के साथ जब तक मोहनीय कर्म रहता है तब तक आत्मा में विविध प्रकार की इच्छायें, सोच विचार, सकल्प विकल्प होते रहते हैं । तब ही तक पौद्गलिक तीनों योग सक्रिय रहकर भावयोगी को कर्मास्रव में सहायक या आधार बने रहते हैं । जब मोहनीय कर्म तथा ज्ञानावरण कर्म का क्षय हो जाता है तब द्रव्य मन योग रहता हुआ भी व्यर्थ हो जाता है । इसी कारण तेरहवें गुणस्थानवर्ती अर्हन्त भगवान् मन द्वारा कुछ नहीं सोचते, न कोई इच्छा करते हैं किन्तु अपने केवल ज्ञान द्वारा सब कुछ (त्रिलोकवर्ती त्रिकालीन समस्त पदार्थों को) स्पष्ट जानते हैं । परन्तु अनिच्छा—निरोह भाव से द्रव्य वचन योग द्वारा दिव्य-ध्वनि के रूप में बोलते हैं और द्रव्यकाय योग द्वारा अनिच्छा से देशान्तर में विहार, उठना, बैठना आदि क्रिया भी करते हैं । यानौ—सयोग केवली के द्रव्ययोग चिकीर्षा (विचारने, बोलने की इच्छा) रूप नहीं होते । चौदहवें गुणस्थान में मन वचन काय की क्रिया भी नहीं होती । अतः वहाँ आस्रव भी नहीं होता ।

श्री समन्तभद्र आचार्य ने स्वयम्भूस्तोत्र में श्री धर्मनाथ भगवान् की स्तुति में अर्हन्त अवस्था का चित्रण करते हुए लिखा है—

**कायवाक्यमनसां प्रवृत्तयो, नाभवंस्तव मुनेश्चिकीर्षया ।**

हे भगवन् ! आपके मन वचन की प्रवृत्ति चिकीर्षा (कुछ करने

की इच्छा) रूप से नहीं होती थी ।

इस विषय में सोनगढ़ के प्रमुख श्री रामजी भाई दोशी मोक्षशास्त्र तीसरी आवृत्ति पृष्ठ ६५६ में तथा प्रथम आवृत्ति में पृष्ठ ६७६ पर लिखते हैं कि—

“मन वचन काय की क्रिया बन्ध का कारण नहीं है ।”

तत्त्वार्थसूत्र की यह टीका तत्त्वार्थसूत्र के अभिप्राय की पोषक श्री पूज्यपाद, अकलंकदेव आदि आचार्यों की टीका के अनुसार होनी चाहिये । परन्तु श्री रामजी भाई माणिकचन्द दोशी एडवोकेट-कृत यह सोनगढ़ से प्रकाशित टीका अनेक स्थलों पर न तो उस मूल ग्रन्थ के अनुसार की गई है और न पूर्व आर्ष टीकाओं के अनुसार लिखी गई है, इसमें अपनी कल्पना से विकृत अर्थ किया गया है । निश्चय नय का आश्रय लेकर जैसी अनेक गलतियाँ मूलग्रन्थ के विरुद्ध छहढाला तथा द्रव्यसंग्रह की सोनगढ़ी टीका में की हैं, वैसी ही गलतियाँ इस तत्त्वार्थ-सूत्र की टीका में भी हैं ।

अभिप्राय रूप से पूर्वोक्त वाक्य तत्त्वार्थसूत्र के नौवें अध्याय के दूसरे सूत्र “स गुप्तिसमितिधर्मानुप्रेक्षापरिषहजयचारित्रः” की टीका में लिखा है ।

तत्त्वार्थसूत्रकार ने छठे अध्याय के प्रथम सूत्र में कर्म के आस्रव का कारण निर्देश करते हुए लिखा है “कायवाङ्मनःकर्म योगः” । जिसका सरल सीधा अर्थ है कि ‘शरीर, वचन और मन की क्रिया द्वारा जो आत्मा के प्रदेशों का परिस्पन्द होता है, वह योग है ।’ और दूसरे सूत्र (स आस्रवः) के अनुसार वह योग कर्म-आस्रव का कारण है ।

इस तरह तत्त्वार्थसूत्रकार श्री उमास्वाति आचार्य ने मन वचन काय की क्रिया को योग बतलाया है और उस योग को आस्रव का कारण बतलाया है । तीसरे सूत्र में उस योग के दो भेद (शुभ और अशुभ) बतलाये हैं । तदनन्तर चौथे सूत्र (सकषायाकषाययोः साम्पराधिकेया-



पथयो. १) में आस्रव के दो भेद बतलाये हैं—१ साम्परायिक, २. ईयापथ । दशवें गुणस्थान तक कपायसहित जीवों के साम्परायिक आस्रव होता है । जिससे प्रकृति, प्रदेश, स्थिति अनुभान, चारों प्रकार का कर्म-बन्ध होता है । और ग्यारहवें, बारहवें तथा तेरहवें गुणस्थानवर्ती कपायरहित आत्माओं के प्रकृति और प्रदेश रूप ईयापथ आस्रव होता है ।

तत्त्वार्थसूत्र सार्थ जिस व्यक्ति ने पढ़ा है वह इन चारों सूत्रों का यह उक्त अभिप्राय अच्छी तरह समझ सकता है ।

तदनुसार यह बात स्पष्ट हो जाती है कि द्रव्य (पौद्गलिक) मन, वचन, काय की क्रिया १३ वें गुणस्थान तक होती रहती है और उस मन वचन काय की क्रिया (योग) से तेरहवें गुणस्थान तक कर्म-आस्रव तथा कर्म-बन्ध भी हुआ करता है । पहले से दशवें गुणस्थान तक चारों प्रकार का बन्ध होता है और ११-१२-१३ वें गुणस्थान में प्रकृति, प्रदेश रूप दो प्रकार का कर्मबन्ध होता है ।

ऐसी दशा में सोनगढ-साहित्य का यह लिखना सिद्धान्त अनुसार गलत है कि—

‘मन वचन काय की क्रिया बन्ध का कारण नहीं है ।’ क्योंकि जहाँ तक मन, वचन, काय की क्रिया है, वहाँ तक कर्म-बन्ध होता है ।

तत्त्वार्थ सूत्र के आठवें अध्याय का प्रारम्भ करते हुए श्री उमास्वाति आचार्य लिखते हैं—

मिथ्यात्वाविरतिप्रमादकषाययोगा बन्धहेतवः ॥१॥

अर्थ—मिथ्यात्व, अविरति, प्रमाद, कपाय और योग कर्म-बन्ध के कारण हैं ।

इनमें से ११-१२-१३ वें गुणस्थानों में मिथ्यात्व, अविरति, प्रमाद

और कषाय न होने से केवल द्रव्य, मन वचन काय की क्रिया रूप योग के कारण साता वेदनीय कर्म का बन्ध होता है ।

श्री कुन्दकुन्द आचार्य समयसार मे लिखते हैं—

सामण्यपच्चया खलु, चउरो भण्णंति बधकत्तारो ।

मिच्छत्तं अविरमणं, कसायजोगा य बोद्धव्वा ॥१०६॥

अर्थ—सामान्य रूप से कर्मबन्ध के कारण तथा कर्म के कर्ता मिथ्यात्व अविरति, कषाय और योग (मन वचन काय की क्रिया) ये चार है ।

श्री वीरसेन आचार्य धवल सिद्धान्त (पुस्तक ७ पृष्ठ ६) मे लिखते हैं—

मिच्छत्तासंजम-कसाय-जोगा बधकारणाणि ।

अर्थ—कर्म-बन्ध के कारण मिथ्यात्व, असयम, कषाय और योग (मन, वचन, काय की क्रिया) है ।

इसी प्रकार श्री अमृतचन्द्र सूरि आदि आचार्यों ने भी तत्त्वार्थसार आदि ग्रन्थो मे कर्म-बन्ध का कारण योग (मन-वचन-काय की क्रिया) को भी बतलाया है ।

इन आर्ष शास्त्रीय प्रमाणों से सोनगढ़ सिद्धान्त की उक्त वार्ता असत्य प्रमाणित होती है ।

## आधार

समयसार की गाथा १०६ में श्री कुन्दकुन्द आचार्य ने कर्म-बन्ध के कारणों में कषाय की तरह योग (मन-वचन-काय की क्रिया) को भी बतलाया है । तदनुसार ११-१२-१३ वें गुणस्थान में साता वेदनीय कर्म का एक समयस्थितिक बन्ध केवल द्रव्य-मन, वचन, काय की क्रिया से होता है ।

उसी समयसार में उन ही श्री कुन्दकुन्द आचार्य ने २३७ से २४१ अक्षरों की गाथाओं में कषायों की मुख्यता से स्थिति अनुभाग सहित कर्म-बन्ध का वर्णन किया है। इस तरह यह केवल गौण मुख्य विवक्षा का भेद है, सिद्धान्त-भेद नहीं है। इन गाथाओं में आचार्य ने मिथ्यात्व, का भी नाम नहीं लिया, तो इससे क्या प० वशीधर जी यह अभिप्राय निकालेंगे कि श्री कुन्दकुन्द आचार्य मिथ्यात्व को कर्म बन्ध का कारण नहीं मानते थे ? अतः यह शास्त्राधार सोनगढ के सिद्धान्त की गलत मान्यता का निराधार है।

श्री प० टोडरमल जी ने मिथ्यादृष्टि की अपेक्षा गुप्ति का निषेध किया है, सो ठीक है। द्रव्यलिङ्गी मुनि यदि मिथ्यादृष्टि हो, तो उसके यथार्थ गुप्ति नहीं होती। परन्तु छठे सातवें गुणस्थानीय भेद-विज्ञानी मुनि के तो गुप्ति यथार्थ होती है। प० टोडरमल जी ने उस भावलिङ्गी मुनि की गुप्ति से कर्म सवर होने का निषेध नहीं किया। और न उन्होंने केवल मन, वचन काय की क्रिया से ११-१२-१३ वें गुणस्थान में होने वाले सातों वेदनीय कर्म के आस्रव बन्ध का निषेध किया है।

अतः मोक्षमार्ग प्रकाशक वास्तव में सोनगढ के गलत सिद्धान्त का आधार नहीं बन सकता।



# चौदहवीं वार्ता

## आत्मा में विकार का कारण

जल स्वभाव से शीतल और द्रव (पतला, बहने वाला, लिक्विड) होता है। यदि उसको अन्य पदार्थ का संयोग न मिले तो वह अपने उसी शीतल, द्रव-स्वभाव में रहता है। जैसे गहरे स्रोत वाले कुओं में बना रहता है। परन्तु उस जल को अग्नि का या प्रखर (बहुत तीव्र) सूर्य की किरणों का संयोग मिल जावे तो वह जल अपना शीतल स्वभाव छोड़ कर गर्म हो जाता है। यदि उस गर्म जल से अग्नि या सूर्य की किरणों का संयोग हटा दिया जावे तो वही जल फिर ठंडा हो जाता है।

यदि उस जल से अग्नि का संयोग दूर न किया जावे तो वही जल अपनी जल पर्याय छोड़ कर भाप बनकर आकाश में ऊँचा उड़ जाता है और वहाँ पर बादल बन जाता है। गर्मियों के दिनों में छोटी नदियों का तथा तालाबों का जल भाप बन कर बादल बन जाता है, जो कि वर्षा ऋतु में पानी बन कर बरसता है।

यदि उस जल को अधिक ठंडक का संयोग मिले तो वही जल जम कर बर्फ बन जाता है। तब उसका द्रव-रूप (लिक्विड, पतला, बहने वाला), थोड़ा ठंडा स्पर्श बदल कर अधिक ठण्डा, कड़ा रूप हो जाता है, जैसे कि हिमालय पर्वत तथा आल्प्स पर्वत की चोटियों पर होता है। बर्फ के कारखानों में ऐमोनिया गैस के संयोग से जल को बर्फ रूप में बनाया जाता है।

प्रवचनसार की गाथा २७० की टीका करते हुए श्री अमृतचन्द्र सूरि लिखते हैं—

“यतः परिणामस्वभावत्वेनात्मनः सप्ताच्चिःसगतं तोयमिवा-  
वश्यम्भाविविकारत्वाल्लौकिकसंगात्संयतोऽप्यसंयत एव स्यात् ।  
ततो दुःखमोक्षार्थिना गुणैः समोऽधिको वा भ्रमण भ्रमणेन नित्य  
मेवाधिवसनीय ।”

अर्थ—क्योंकि आत्मा परिणमन स्वभाव वाला है, इस कारण जैसे  
अग्नि के सम्पर्क से स्वभावतः शीतल जल अवश्य गर्म हो जाता है, उसी  
प्रकार लौकिक (असंयमी ससारी) मनुष्यों की संगति से संयमी साधु  
भी असंयमी हो जायगा । इसलिए ससार दुःख से छूटने के इच्छुक मुनि  
को अपने समान मुनि के साथ अथवा अपने से अधिक गुणी मुनि के  
साथ सदा रहना चाहिये ।

इसी तरह, आत्मा स्वभाव से शान्त, शुद्ध, चैतन्य-आनन्द स्वरूप  
है, यदि उसके साथ अन्य द्रव्य का वध (परस्पर प्रवेशानुप्रवेश रूप  
गाढ श्लेष) नहीं होता तो उसके शुद्ध स्वरूप में कोई विकार नहीं आता  
जैसे कि मुक्त जीव सदा अपने शुद्ध स्वरूप में रहते हैं ।

परन्तु ससारी जीव कभी अपने शुद्ध स्वरूप नहीं रहा क्योंकि  
तत्त्वार्थसूत्र अध्याय दो के सूत्र ‘अनादिसम्बन्धे’ च १४१ के अनुसार  
ससारी आत्मा को अनादि काल (अनन्त भूतकाल) से पीढ़ागतिक तैजस  
कामाणि शरीरो का सम्बन्ध (बंध) है । इस कारण ससारी आत्मा सदा  
से विकारी (मिश्रित, कर्म-सयुक्त) बना हुआ है । उसके ज्ञान, दर्शन,  
सुख, चारित्र्य, बल आदि गुण अशुद्ध-विकृत बने हुए हैं । उसकी स्वतंत्रता,  
शान्ति छिन्न-भिन्न हो गई है, जन्म, मरण के चक्र में पड़ कर वह  
चतुर्गति रूप पर्यायो में विविध प्रकार के शरीर धारण करके बहुरूपिया  
की तरह सपार में दीन, हीन बना हुआ घूम रहा है ।

जैसे न्यारिया छोटे सोने को सुहागे के सयोग से आग पर गलाता  
है, फिर उसमें चादी मिलाकर उसे तेजाव में डालता है, तब उस सोने  
में चादी, ताँबे, मैल आदि का मिश्रण दूर होकर सोने का शुद्ध स्वरूप  
हो जाता है । इसी तरह भव्य संसारी आत्मा सम्यक् श्रद्धा, सम्यक् ज्ञान

तथा सम्यक् आचार के प्रयोग से सम्यक् तप (आचार का ही एक विशेष भेद) से अपने आपको तपाता है तब उसका पर-द्रव्य—पौद्गलिक द्रव्यकर्म (ज्ञानावरण मोहनीय आदि), नोकर्म (औदारिक आदि शरीर), तथा भाव-कर्म (अपने विकृत भाव—राग द्वेष) का विकार दूर होकर शुद्ध ज्ञान, दर्शन, सुख, बल, अजर, अमर, अजन्मा रूप प्रगट होता है ।

ससारी आत्मा में विकृत होने की पर्याय-शक्ति है और कार्मण पुद्गल द्रव्य में विकृत करने की शक्ति है । ससारी आत्मा में कार्मण द्रव्य को आकर्षण करने की शक्ति (योग) है, और कार्मणद्रव्य में आकर्षित होने की शक्ति है । तदनुसार कार्मण स्कन्ध प्रति-समय आकर्षित होकर ज्ञानावरण आदि द्रव्यकर्म रूप बनते रहते हैं और आत्मा के भावों को विकृत किया करते हैं, उदय होकर (अपना फल देकर) प्रति समय भड़ते भी रहते हैं ।

अभव्य ससारी जीव में शुद्ध होने की शक्ति स्वाभाविक रूप से नहीं होती, अतः वह बेचारा सदा संसारी ही बना रहता है, कभी शुद्ध-बुद्ध, मुक्त, स्वतन्त्र नहीं हो पाता । जैसे बन्ध्या स्त्री कभी भी गर्भवती नहीं होती ।

अभागे दूरातिदूर भव्य भी अनन्तो हैं जिन बेचारों को शुद्ध होने की शक्ति (भव्यता) रहते हुए भी योग्य बाह्य कारण नहीं मिलते । अतः अनन्त काल तक वे ससारी ही बने रहेगे, जैसे कि सती बाल-विधवा कुलीन महिला गर्भवती होने की शक्ति-शालिनी होते हुए भी पति-प्रसंग न मिलने से गर्भवती नहीं हो पाती ।

इस तरह मोहनीय आदि कर्मों के उदय से राग द्वेष आदि भाव कर्म होते हैं और भाव कर्मों से मोहनीय आदि द्रव्यकर्मों का बन्ध होता है, इस तरह बीज वृक्ष के समान द्रव्यकर्म और भावकर्म की परम्परा चलती रहती है ।

आत्मा के कर्म-तन्त्र होकर पराधीनता से ससार-भ्रमण का यह संक्षेप सार है, जो कि विस्तार के साथ कसायपाहुड़, जयध्वज, गीम्मटसार आदि आर्ष ग्रन्थों में लिखा हुआ है ।

इस पर भी कहान जी स्वामी अपने समय-सार-प्रवचन भाग १ पृष्ठ ६६ पर लिखते हैं—

‘आत्मा में कर्मों से विकार नहीं होता ।’

इसके लिये आप हेतु देते हैं—

“जड़कर्म बलात् विकार नहीं करा सकते किन्तु स्वयं (आत्मा) अपने को भूलकर पुद्गल प्रवेशों में स्थित हो रहा है । राग द्वारा स्वयं परावलम्बी भाव करता है ।”

यद्यपि यह ठीक है कि यदि आत्मा के राग द्वेष आदि विकृत भाव न हो तो द्रव्यकर्म का बन्ध न हो, परन्तु इसके साथ यह भी तो सोलह आने सत्य बात है कि द्रव्यकर्म बलात् आत्मा को नरक निगोद आदि दुर्गंतियों में भेजते हैं । ऐसा कोई भी ब्रह्मसूक्ष्म जीव नहीं, जो स्वयं नरक निगोद में जाना चाहे । परन्तु कर्म जीव को बलात् (जबरदस्ती) धकेल कर नरक निगोद में ले जाते हैं । उन पर्यायों के अनुसार आत्मा के अक्षर के अनन्तवें भाग ज्ञान, श्वास के अठारहवें भाग में जन्म, मरण आदि ज्ञानावरण, आयु, अपर्याप्त नामकर्म, असाक्षात् वेदनीय आदि कर्मों के उदय से होते हैं ।

आत्मा का राग द्वेष मोह आदि कोई भी विकृत भाव मोहनीय आदि द्रव्यकर्म के उदय के बिना नहीं होता, न हो सकता है । क्योंकि आत्मा में विकार उत्पन्न करने वाले मिथ्यात्व, अज्ञान, असंयम आदि सभी भाव, कर्म के उदय से होने वाले औदयिक भाव है । तब यह कैसे हो सकता है कि—

‘आत्मा में कर्मों से विकार नहीं होता ।’

श्री पं० वंशीधर जी ने शास्त्री कलकत्ता भी इस सिद्धान्त-विरुद्ध गलत बात का समर्थन कर रहे हैं। इसमें आप 'माता मे बन्ध्या' कहने के समान श्री जयसेनाचार्य कृत प्रवचनसार की टीका का प्रमाण देते हैं—

**औदयिका भावाः बन्धकारणम् । १-४५**

जिसका सीधा अर्थ है—आत्मा के औदयिक (मोहनीय आदि कर्म के उदय से होने वाले) भाव बन्ध के कारण हैं ।

श्री पं० वंशीधर जी ने 'औदयिक' शब्द का भाव या तो समझा नहीं है या समझ कर भी गलत समर्थन करने के आवेश में आप गलती कर गये हैं ।

दूसरा आधार आपने पं० बनारसीदास जी कृत समयसार नाटक का दिया है । इसके लिये आप श्री कुन्दकुन्द आचार्य के 'मूल' समय-सार ग्रन्थ की निम्नलिखित गाथाओं का अवलोकन करके अपनी भ्रान्ति दूर करने की कृपा करें ।

सम्मत्तपडिणिबद्धं मिच्छत्तं जिणवरेहिं परिकहिय ।

तस्सोदयेण जीवो मिच्छादिट्ठत्ति णायव्वो ॥ १६१॥

णाणस्स पडिणिबद्धं अण्णाण जिणवरेहिं परिकहियं ।

तस्सोदयेण जीवो अण्णाणी होदि णायव्वो ॥ १६२॥

चारित्तपडिणिबद्धं कसायं जिणवरेहिं परिकहियं ।

तस्सोदयेण जीवो अचरित्तो होदि णायव्वो ॥ १६३॥

अर्थ—सम्यक्त्व गुण का घात मिथ्यात्व कर्म करता है, उसके उदय से जीव मिथ्यादृष्टि होता है ऐसा जिनेन्द्र भगवान ने कहा है ।

ज्ञान का आवरण ज्ञानावरण कर्म करता है, ज्ञानावरण कर्म के उदय से आत्मा अज्ञानी होता है, ऐसा जिनवर देव ने कहा है ।

आत्मा के चारित्र गुण का प्रतिबन्ध कषाय नामक मोहनीय



करता है। कषाय के उदय से आत्मा असंयमी होता है, ऐसा श्री जिनेन्द्र भगवान ने कहा है।

आऊक्खयेण जीवदि.....॥२५२॥

अर्थ—ससारी आत्मा आयु कर्म के उदय से जीवित रहता है।

आऊक्खयेण मरणं—॥२४८॥

अर्थ—आयु कर्म के क्षय से आत्मा का मरण होता है।

कम्म णाम समसख सभाव मघअप्पणो सहावेण।

अभिभूय णरं तिरियं शेरइयं वा सुरं कुणदि ॥११७॥

(प्रवचनसार)

अर्थ—नाम कर्म अपने स्वभाव से जीव के स्वभाव का तिरस्कार करके जीव को मनुष्य तिर्यच नारक अथवा देव बनाता है।

णरणारयतिरियसुरा जीवा खलु णामकम्मणिष्वत्ता।

ण हि ते लद्धसहावा परिणममाणा सकम्माणि ॥११८॥

(प्रवचनसार)

अर्थ—मनुष्य नारक तिर्यच और देव रूप जीव को वास्तव में नाम कर्म निष्पन्न करता है। वास्तव में वे अपने कर्म रूप से परिणमित होते हैं इसलिये उनको स्वभाव की उपलब्धि नहीं होती।

जब जिनेन्द्र भगवान पर, उनकी वाणी पर, श्री कुन्दकुन्द आचार्य पर और उनके समयसार, प्रवचनसार ग्रन्थ पर सोनगढ़ के नेताओं को श्रद्धा है, उनके अनुयायियों को तथा श्री प० वशीधर जी को श्रद्धा है तो उसके विरुद्ध व गलत प्रतिपादन क्यों करते हैं ?

श्री कुन्दकुन्द आचार्य श्री १००८ सीमन्धर तीर्थंकर की वाणी से उपलब्ध श्रुत के अनुसार कहते हैं कि आत्मा के मिथ्यात्व, अज्ञान, असंयम, जन्म, मरण स्वयं अपनी योग्यता से (अकारण) नहीं होते, आत्मा में यह सब विकार मिथ्यात्व, ज्ञानावरण, चारित्र मोहनीय, आयु कर्म के उदय और अस्त होने के निमित्त से होते हैं। तब आप

इस सत्य का क्यों अपलाप करते हैं ?

इस तरह सोनगढ सिद्धान्त की यह बात भी आगम-विरुद्ध है ।

श्री कुन्दकुन्द आचार्य ने कहा है—

द्वंद्वं पडि एयत्तं, लखखणदो होदि तस्स णाणत्तं ।

यानी—आत्मा और कर्म मे बन्धन के कारण एकता है और लक्षण की अपेक्षा उन दोनों में अनेकता है ।

श्री पूज्यपाद आचार्य इष्टोपदेश में कहते हैं—

मोहेन संवृतं ज्ञानं स्वभाव लभते न हि ।

मत्तः पुमान् पदार्थानां यथा मदनकोद्वैः ॥७॥

अर्थ—मोह से ढका हुआ ज्ञान अपने स्वभाव को प्राप्त नहीं करता, जैसे नशीले कोदों के नशे से मनुष्य पदार्थों को ठीक नहीं ज्ञान पाता ।

श्री कुन्दकुन्द आचार्य समयसार में लिखते हैं—

एवं णाणी सुद्धो ए सयं परिणमइ रायमादीहि ।

राइज्जदि अणोहि दु सो रागादीहि दोसेहि ॥२७६॥

अर्थ—इस प्रकार (स्फटिक माणि के समान) शुद्ध ज्ञानी स्वयं (अपने आप) राग द्वेष आदि रूप परिणमन नहीं करता किन्तु पर-पदार्थ रूप राग आदि कर्मों के सग से (प्रभाव-से) राग द्वेष आदि रूप परिणमन करता है ।

तीसरा आधार आपने पचास्तिकाय ग्रन्थ की ६२ वीं गाथा का दिया है सो इसके उत्तर मे पं० वशीधर जी उन ही पचास्तिकायकार श्री कुन्दकुन्द आचार्य-रचित समयसार की निम्नलिखित गाथाओं का भी टीका सहित अवलोकन करें—

जह सिप्पिओ उ कम्म कुब्बइ ए य सो उ तम्मओ होइ ।

तह जीवो बि य कम्मं कुब्बइ ए य तम्मओ होइ ॥३४६॥

जह सिप्पिओ उ करणोहि कुव्वइ एण सो उ तम्मओ होइ ।  
 तह जीवो करणोहि कुव्वइ एण य तम्मओ होइ ॥३५०॥  
 जह सिप्पिओ उ करणाणि गिण्हइ ण सो उ तम्मओ होइ ।  
 तह जीवो करणाणि उ गिण्हइ ण य तम्मओ होइ ॥३५१॥  
 जह सिप्पि उ कम्मफल भुजइ ण य सो उ तम्मओ होइ ।  
 तह जीवो कम्मफल भुजइ ण य सो तम्मओ होइ ॥३५२॥  
 एवं ववहारस्स उ वत्तव्वं दरिस्सणं समासेण ।

सुणु णिच्छयस्स वयणं परिणामकयं तु ज होई ॥३५३॥  
 जह सिप्पिओ उ चिट्ठ कुव्वइ हवइ य तहा अणणो से ।  
 तह जीवोविय कम्मं कुव्वइ हवइ य अणणो से ॥३५४॥  
 जह चिट्ठ कुव्वंतो उ सिप्पिओ णिच्च दुक्खिओ होई ।  
 तत्तोसिया अणणो तह चिट्ठंतो इही जीवो ॥३५५॥

अर्थ—जैसे सुनार आदि कारीगर सोने के आभूषण आदि करता है, यानी—बनाता है परन्तु वह स्वयं आभूषण रूप नहीं हो जाता। जैसे सुनार हाथ आदि द्वारा हथौड़ा आदि औजारों से भूषण बनाता है और उस परिश्रम से दुखी होता है तथा आभूषणों द्वारा धन आदि सुख सामग्री पाकर सुखमय फल भोगता है। परन्तु वह उन हथौड़ा आदि रूप नहीं हो जाता। इसलिये वह निमित्त नैमित्तिक रूप से भिन्न कर्ता, कर्म, करण, भोक्ता होता है, इसी तरह जीव भी पुण्य पाप रूप पुद्गल कर्मों को करता है, मन वचन काय रूप करणों द्वारा पौद्गलिक मन वचन काय रूप करणों को ग्रहण करता है और पौद्गलिक कर्मों के फलों को भोगता है, परन्तु वह उन पौद्गलिक करणों, कर्मों रूप नहीं हो जाता। निमित्त नैमित्तिक भाव से कर्ता, कर्म, करण, भोक्ता, भोग्य व्यवहार है।

जिस तरह सुनार अपने आत्म-परिणामों का कर्ता, कर्म, करण भोक्ता है अतः उन परिणामों से अनन्य है इसी तरह आत्मा भी अपने

परिणामों का कर्ता, कर्म, करण भोक्ता आदि है, अतः उन परिणामों से अनन्य है ।

इस तरह श्री कुन्दकुन्द आचार्य ने समयसार में व्यवहार नय से आत्मा मे पर-पदार्थ रूप भी कर्ता, कर्म, करण आदि छह कारक बतलाये हैं और निश्चय नय से अपने आत्मा मे भी अनन्य रूप से समस्त कारको का निरूपण किया है ।

इसी प्रकार श्री नेमिचन्द्र आचार्य ने भी द्रव्यसंग्रह में—  
 पुगलकम्मादीण कत्ता, व्यवहारदो दु निच्चयदो ।  
 चेदणकम्माणादा सुद्धणया सुद्धभावाणं ॥८॥  
 व्यवहारा सुहदुक्खं पुगलकम्मपफलं पभुंजेदि ।  
 चेदणकम्माणादा, चेदणभावं खु आदस्स ॥९॥

गाथाओं द्वारा उन ही भिन्न तथा अभिन्न कारको का समर्थन किया है ।

जिस तरह निश्चय नय की दृष्टि से आत्मा में छहों कारक अभिन्न अनन्य रूप से सिद्ध होते हैं और वे उस दृष्टि से यथार्थ हैं । ठीक, उसी तरह व्यवहार नय से आत्मा भिन्न छह कारकों के रूप में भी कर्ता जादि है और वह भी यथार्थ है ।

दिव्य-ध्वनि पर-पदार्थ है परन्तु शुद्ध बुद्ध अर्हन्त भगवान् उसके अनिच्छा रूप में भी कर्ता हैं ही ।

श्री कहान जी स्वामी समयसार-प्रवचन के तथा पं० वंशीधर जी उस द्रैक के कर्ता हैं या नहीं ?

इस तरह यह तीसरा आधार भी निराधार है । अतः सोदण्ड मान्यता आगम-विरुद्ध है ।

# सोलहवीं वार्ता

## रत्नत्रय

आत्मा को कर्म-बन्धन से जकड़ कर संसार में भ्रमण कराने वाले भावकर्म मिथ्यात्व, मिथ्याज्ञान और मिथ्याचारित्र हैं । आत्मा जब अपने पुरुषार्थ से मोहनीय कर्म पर यथासम्भव विजय प्राप्त करके सम्यग्दर्शन, सम्यग्ज्ञान और सम्यक्चारित्र को प्राप्त करता है । तब यथासम्भव गुणस्थान क्रम से अपने पूर्ववद्ध कर्मों को अविपाक निर्जरा करना प्रारम्भ कर देता है तथा मिथ्यात्व-अज्ञान-असयम से होने वाले कर्म-आस्रव पर यथासम्भव प्रतिबन्ध लगाकर कर्मसंवर करना प्रारम्भ कर देता है ।

सत् श्रद्धान्, सत्ज्ञान और सत्चारित्र आत्मा के महान गुण हैं, धर्म रूप हैं (सद्दृष्टिज्ञानवृत्तानि, धर्मं धर्मेश्वरा विदुः । रत्न क० श्रा०) तथा आत्मा का परम, अम्युदय करने वाले हैं, आत्म-शुद्धि करने वाले हैं, अतः इनको 'रत्नत्रय' यानी—आत्मा के 'तीन रत्न' कहा जाता है । इसी रत्नत्रय को 'मोक्षमार्ग' भी कहते हैं । क्योंकि सम्यग्दर्शन आदि होते ही मोक्ष का मार्ग (रास्ता); कर्मों का संवर और निर्जरा प्रारम्भ हो जाने के कारण, प्रारम्भ हो जाता है ।

यह मोक्षमार्ग समस्त आर्य ग्रन्थों में दो प्रकार का बतलाया गया है—१. निश्चय मोक्षमार्ग, २. व्यवहार मोक्षमार्ग ।

मोहनीय कर्म के कुछ भाग के उपशम, क्षय या क्षयोपशम हो जाने से और कुछ भाग के विद्यमान रहने से आत्मा में जो सराग सम्यग्दर्शन, सराग सम्यग्ज्ञान, सराग सम्यक्चारित्र होता है, वह पाचवें गुणस्थान से दशवें गुणस्थान तक का सम्यक्त्व, सम्यक्ज्ञान, सम्यक्चारित्र व्यवहार मोक्षमार्ग है । (चौथे गुणस्थान में सम्यक्त्व और सम्यक्ज्ञान होता है ।

पांचवें गुणस्थान में सम्यक्त्व, ज्ञान और देशचारित्र होता है। छठे गुणस्थान से सम्यक्त्व, ज्ञान के साथ सकलचारित्र यानी-महाभ्रती चारित्र प्रारम्भ हो जाता है) ।

दशवें गुणस्थान का सूक्ष्म राग रूप सूक्ष्म संज्वलन लोभ भी जब अस्त हो जाता है तो वही व्यवहार मोक्षमार्ग ग्यारहवें गुणस्थान में अन्तर्मुहूर्त के लिए उपशान्तमोह और बारहवें क्षीण-कषाय गुणस्थान में सदा के लिए 'वीतराग मोक्षमार्ग' (सम्यक्त्व ज्ञान चारित्र) हो जाता है तथा तेरहवें गुणस्थान में केवल-ज्ञान का उदय हो जाने पर आत्मा के तीनों रत्न सम्यक्दर्शन, सम्यक्ज्ञान और सम्यक्चारित्र पूर्ण हो जाते हैं ।

कुछ आचार्यों के मत से व्यक्त राग की अपेक्षा पांचवें, छठे, सातवें, गुणस्थान का एक देश (श्रावक का) तथा सकलदेश (मुनिका) चारित्र सराग चारित्र यानी—व्यवहार-चारित्र है। अव्यक्त राग की अपेक्षा आठवें गुणस्थान से शुद्धोपयोग रूप निश्चय चारित्र प्रारम्भ हो जाता है, जो कि गुणस्थान-क्रम से बढ़ता हुआ क्षीणकषाय नामक बारहवें गुणस्थान में पूर्ण होता है। तेरहवें सयोग-केवली गुणस्थान में ज्ञान पूर्ण हो जाने से रत्नत्रय पूर्ण हो जाता है ।

छठे गुणस्थान से आगे आयु कर्म की उदीरणा नहीं होती। तदनुसार अवशिष्ट आयु तक पूर्ण रत्नत्रयधारी आत्मा (अर्हन्त) को तेरहवें गुणस्थान में रहना पड़ता है। आयु के अन्तिम काल में पांच ह्रस्व अक्षर (अ इ उ ऋ लृ) के उच्चारण समय तक योग-निरोध करके चौदहवां गुणस्थान होता है, तदनन्तर सर्व कर्म, नोकर्म से मुक्त होकर आत्मा सिद्ध बन जाता है ।

इस तरह व्यवहार (रत्नत्रय) साधन है और निश्चय रत्नत्रय (मोक्षमार्ग) साध्य है। साधन द्वारा साध्य की सिद्धि होती है। इस

नियम के अनुसार व्यवहार रत्नत्रय पहले होता है और निश्चय रत्नत्रय उसके पश्चात् होता है ।

यदि व्यवहार रत्नत्रयधारी मुनि उस भव में सातवें गुणस्थान से क्षपक श्रेणी द्वारा या उपगम श्रेणी द्वारा ऊपर न चढ़ सके, शुक्ल-ध्यान उसके न हो पावे, धर्मध्यान तक ही रहे, तो उस भव में व्यवहार रत्नत्रय ही बना रहगा, निश्चय रत्नत्रय उसके न होगा । निश्चय रत्नत्रय अन्य किसी भव में उसके होगा । तब वह मुक्त होगा ।

इस आर्ष सिद्धान्त के विरुद्ध सोनगढ के प्रकाशित तत्त्वार्थसूत्र, द्रव्यसंग्रह, छहढाला की टीका आदि साहित्य में व्यवहार रत्नत्रय को निश्चय रत्नत्रय का साधन नहीं बतलाया गया है ।

श्री अमृतचन्द्र सूरि ने तत्त्वार्थसार के उपसंहार में लिखा है—

निश्चयव्यवहाराभ्यां मोक्षमार्गो द्विधा स्थितः ।

तत्राद्यः साध्यरूपः स्याद् द्वितीयस्तस्य साधनम् ॥२॥

अर्थ—मोक्षमार्ग दो प्रकार का है—१. निश्चय मोक्षमार्ग, २. व्यवहार मोक्षमार्ग । उनमें से निश्चय मोक्षमार्ग साध्य है और व्यवहार मोक्षमार्ग उसका साधन है ।

छहढाला में प० दौलतराम जी ने लिखा है—

सम्यक्दर्शन ज्ञान चरण शिव-मग सो दुविधि विचारो ।

जो सत्यार्थ रूप सो निश्चय कारण सो व्यवहारो ॥

अर्थ —सम्यग्दर्शन, सम्यग्ज्ञान और सम्यक्चारित्र्य, यह मोक्षमार्ग है । वह मोक्षमार्ग दो प्रकार का है—निश्चय और व्यवहार । जो सत्यार्थ रूप है, वह निश्चय मोक्षमार्ग है और जो उस निश्चय मोक्षमार्ग का कारण है सो व्यवहार मोक्षमार्ग है ।

श्री कुन्दकुन्द आचार्य ने पचास्तिकाय में लिखा है—

धम्मादी सहृणं सम्मत्तं णाणमगपुव्वगद ।

चेट्ठा तवम्हि चरिया, व्यवहारो मोक्खमग्गोत्ति ॥१६०॥

अर्थ—धर्म आदि द्रव्यों (तत्त्वों पदार्थों आदि) का श्रद्धान करना सम्यक्त्व है, अग-पूर्व आदि का बोध होना सम्यग्ज्ञान है और तप संयम आदि का करना सम्यक्चारित्र्य है, यह व्यवहार मोक्षमार्ग है।

इसकी टीका में श्री अमृतचन्द्र सूरि ने लिखा है—

‘व्यवहारनयमाश्रित्यानुगम्यमानो मोक्षमार्गः.....निश्चय-  
मोक्षमार्गस्य साधनभावमापद्यते इति।’

अर्थ—व्यवहार नय का आश्रय करके यह (व्यवहार) मोक्षमार्ग निश्चय मोक्षमार्ग का साधन बनता है।

तदनन्तर लिखा है—

णिच्छयणयेण भाणदो तिहि तेहि समाहिदो हु जो अप्पा ।  
ण कुरादि किंचिवि अण्णं ण मुयदि सो मोक्खमग्गोत्ति ॥१६१॥

अर्थ—निश्चयनय से उन तीनों (सम्यक्त्व ज्ञान चारित्र्य) से सम्पन्न आत्मा ही मोक्षमार्ग है, जो (निश्चय मोक्षमार्गी) आत्मा न कुछ करता है, न छोड़ता है।

इस गाथा की टीका के अन्त में श्री अमृतचन्द्र सूरि लिखते हैं—

‘अतो निश्चयव्यवहारमोक्षमार्गयोः साध्यसाधनभावो  
नितरामुपपन्न इति।’

अर्थ—इसलिए निश्चय और व्यवहार मोक्षमार्ग में क्रम से साध्य साधन भाव अच्छी तरह से प्राप्त होता है। यानी—निश्चयमोक्षमार्ग साध्य है और व्यवहार मोक्षमार्ग उसका साधन है।

पंचास्तिकाय गाथा १५६ की टीका में श्री अमृतचन्द्र आचार्य ने लिखा है—

निश्चयव्यवहारयोः साध्य-साधनभावत्वात् सुवर्णसुवर्ण-  
पाषाणवत्।’

अर्थ—निश्चय और व्यवहार मोक्षमार्ग का सुवर्ण तथा सुवर्ण-



पाषाण के समान साध्य साधन भाव है ।

द्रव्य संग्रह गाथा ३६ की टीका में भी लिखा है—

धातुपाषाणेऽग्निवत्साधको व्यवहारमोक्षमार्गः सुवर्णस्थानीय-  
निर्विकारस्वोपलब्धिसाध्यरूपो निश्चयमोक्षमार्गः ।

अर्थ—सुवर्णपाषाण मे उस को शुद्ध करने के लिये अग्नि के समान व्यवहार मोक्षमार्ग, निश्चय मोक्षमार्ग का साधक है और अग्नि-प्रयोग से पत्थर में से निकाले गये शुद्ध सुवर्ण के समान निर्विकार स्व-आत्मा की उपलब्धि रूप साध्य निश्चय-मोक्षमार्ग है ।

इस तरह समस्त आगम ग्रन्थों से यह सिद्ध होता है कि व्यवहार रत्नत्रय साधन या साधक है और निश्चय रत्नत्रय साध्य है । व्यवहार रत्नत्रय पहले होता है और निश्चय रत्नत्रय उससे पीछे होता है ।

### सोनगढ़-साहित्य

सोनगढ़ साहित्य की मान्यता उक्त आर्ष-सिद्धांत के विपरीत है । सोनगढ़ से प्रकाशित मोक्षशास्त्र ( तत्त्वार्थसूत्र ) की टीका के पृष्ठ १२३ पर लिखा है—

“प्रथम जब निश्चय सम्यग्दर्शन प्रगट होता है तब विकल्प रूप व्यवहार सम्यग्दर्शन का अभाव होता है । इसलिए यह व्यवहार सम्यग्दर्शन का वास्तव में निश्चय सम्यग्दर्शन साधक नहीं है, तथापि उसे भूतनगम नय से साधक कहा जाता है । अर्थात् पहले जो व्यवहार सम्यग्दर्शन था वह निश्चय सम्यग्दर्शन के प्रकट होते समय अभाव रूप होता है तब पूर्व की सविकल्प श्रद्धा को व्यवहार सम्यग्दर्शन कहा जाता है इस प्रकार व्यवहार सम्यग्दर्शन निश्चय सम्यग्दर्शन का कारण नहीं किन्तु उसका अभाव कारण है ।”

सोनगढ़ साहित्य का यह लिखना अपनी निजी निराधार गलत, कल्पना है जिसका कोई आगम ग्रन्थ समर्थन नहीं करता ।

जब पूर्वोक्त श्री कुन्दकुन्द आचार्य, श्री अमृतचन्द्र सूरि, द्रव्य-संग्रह के टीकाकार, आदि निश्चय रत्नत्रय का साधन; व्यवहार रत्नत्रय को स्पष्ट बतलाते हैं, उसके लिये सुवर्ण-पाषाण और सुवर्ण का दृष्टान्त देते हैं, तब सोनगढ़ का साहित्य कहता है कि 'नहीं, व्यवहार सम्यग्दर्शन-निश्चयसम्यग्दर्शन का कारण नहीं है।'

अपनी आगम-विरुद्ध मान्यता के लिए सोनगढ़ के टीकाकार लिखते हैं—

“व्यवहार सम्यग्दर्शन कारण नहीं है किन्तु निश्चय सम्यग्दर्शन में उसका (व्यवहार सम्यग्दर्शन का) अभाव कारण है।’

पूर्व पर्याय का नाश होकर ही उत्तर पर्याय का उत्पाद होता है, यह कार्य-कारण भाव का मूल नियम है। तदनुसार ही समस्त लौकिक तथा आध्यात्मिक कार्य कारण होते हैं।

आटा रोटी का कारण है, किशोर-अवस्था यौवन-अवस्था की कारण है, बीज अपने वृक्ष का कारण है, अहन्त-अवस्था सिद्ध-अवस्था की कारण है। कारण-समयसार कार्य-समयसार का कारण है। ये समस्त कार्य-कारण-भाव पूर्व उत्तर-पर्याय रूप हैं।

आटा पर्याय का नाश होकर ही रोटी बनती है, तो क्या आटा रोटी का कारण नहीं है? किशोर-अवस्था (१५-१६ वर्ष की आयु) के समाप्त होने पर यौवन अवस्था आती है, तो क्या किशोर-अवस्था यौवन का कारण नहीं है? बीज गल कर अकुर रूप बनता है, तो क्या बीज अकुर का कारण नहीं है? अहन्त अवस्था समाप्त होने पर सिद्ध अवस्था होती है, तो क्या अहन्त अवस्था, सिद्ध अवस्था की कारण नहीं है? कारण-समयसार पर्याय का व्यय होकर कार्य-समयसार पर्याय का उत्पाद होता है तो क्या कारण-समयसार, कार्य-समयसार का कारण है?

इन प्रश्नों का स्पष्ट उत्तर सर्वजन-सम्मत यही है कि आटा, रोटी

का कारण है और अर्हन्त-पर्याय सिद्ध-पर्याय का कारण है, कारण-समयसार कार्य-समयसार का कारण है ।

**कार्योत्पादः क्षयो हेतो** — कार्य का उत्पाद पूर्वपर्याय के यानी उपादान कारण के क्षय से होता है ।

इससे, 'व्यवहार-सम्यक्त्व निश्चय-सम्यक्त्व का साधन या साधक नहीं हैं,' यह आगम-विरुद्ध मान्यता कहाँ प्रमाणित होती है ?

बृहद्ब्रव्यसग्रह की गाथा २२ की टीका में लिखा है—

**केवलज्ञानादिव्यक्तिरूपेण कार्यसमयसारस्योत्पादो, निर्विकल्पसमाधिरूपकारणसमयसारस्य विनाशः ।**

अर्थ—केवल ज्ञान आदि प्रगट होने से (अर्हन्त रूप होने से) कार्य समयसार का उत्पाद होता है और निर्विकल्पसमाधिरूप कारण समयसार का विनाश होता है ।

## आधार

सोनगढ की गलत मान्यता के समर्थन में जो शास्त्रीय प्रमाण दिये हैं, उनसे भी उस मान्यता की पुष्टि नहीं होती । देखिये—

१—परमात्म प्रकाश—२-१४ गाथा की टीका में स्पष्ट लिखा है 'भूतनैगमनयेन परम्परया भवति ।' यानी—भूतनैगम नय की अपेक्षा से व्यवहार मोक्षमार्ग निश्चय-मोक्षमार्ग का साधक है । गाथा तथा टीका में व्यवहार रत्नत्रय को परम्परा से मोक्ष का कारण कहा है ।

प० वशीधर जी यह बतलावें कि क्या व्यवहार मोक्षमार्ग के पश्चात् निश्चय मोक्षमार्ग नहीं होता ? क्या उनके बीच में कुछ और भी दशा होती है ?

२—मोक्षमार्ग प्रकाश का जो प्रमाण-उल्लेख किया है, उसको

ने पंक्ति १६ में स्पष्ट लिखा है—

‘सो महाव्रतादि भए ही वीतराग चारित्र हो है ।’

मोक्षमार्ग प्रकाश के इस वाक्य से सोनगढ़ सिद्धान्त की मान्यता का खडन होता है । क्योंकि ‘महाव्रतादि होने के पश्चात् ही वीतराग चारित्र होता है ।’ यह आगमानुसार बात मोक्षमार्ग प्रकाश में स्पष्ट लिखी है ।

३—मोक्षमार्ग प्रकाश पृष्ठ ३७६ का अभिप्राय भी सोनगढ़-साहित्यका समर्थक नहीं है । वहाँ स्पष्ट लिखा है—

“नीचली दशा विषैं केई जीवनिक्कैं शुभोपयोग अर शुद्धोपयोग का युक्तपत्ता पाइये है । तातैं उपचार करि ब्रतादिक शुभोपयोगकों मोक्षमार्ग कह्या है ।”

(शुभोपयोग शुद्धोपयोग की मिश्रित दशा निश्चय मोक्षमार्ग का कारण है ही ।)

मोक्षमार्ग प्रकाशक के इन वाक्यों का अभिप्राय सोनगढ़-सिद्धान्त का खडन करता है ।

“इतना है—शुभोपयोग भये शुद्धोपयोग का यत्न करे तो होय जाय ।’ ‘सम्यग्दृष्टि कै शुभोपयोग भये निकट शुद्धोपयोग प्राप्त होय, ऐसा मुख्यपत्ता करि कहैं शुभोपयोगकों शुद्धोपयोग का कारण भी कहिये है ।’ पृष्ठ ३७७ ।

४—द्वादशा-नुप्रेक्षा की गाथा ५६ में व्यवहार, निश्चय मोक्षमार्ग के साधन साध्य भाव के विरुद्ध कुछ भी कथन नहीं है । इससे सोनगढ़-सिद्धान्त का रंचमात्र भी पोषण नहीं होता ।

५—प्रवचनसार गाथा २४५ में कोई ऐसी बात नहीं है जिससे निश्चय, व्यवहार मोक्षमार्ग के साध्य साधन भाव पर प्रहार होता हो । इस गाथा की श्री अमृतचन्द्र सूरि कृत टीका में स्पष्ट लिखा है—

“शुभोपयोगस्य धर्मेण सहैकार्थसमवायः । ततः शुभोपयोगिनोपि धर्मसद्भावाद् भवेयुः श्रमणाः ।”

अर्थ—शुभोपयोग का धर्म के साथ एकार्थ समवाय है, इस कारण शुभोपयोगी भी धर्म के सद्भाव से श्रमण होते हैं ।

इससे तो उलटा सोनगढ सिद्धान्त का खण्डन होता है क्योंकि सोनगढ के नेता शुभोपयोग को धर्म रूप ही नहीं मानते ?

प्रवचनसार की गाथा ११ में तथा उसकी टीका में भी शुभोपयोगी को धर्मात्मा कहा है ।

६—पंचास्तिकाय की गाथा १६७ तथा १६८ में एवं उसकी टीका में राग का सूक्ष्म अंश भी शुद्ध आत्म-स्वरूप का घातक कहा है । सो ठीक है सूक्ष्म-साम्पराय गुणस्थान तक आत्मा की पूर्ण शुद्धता नहीं होती ।

पंचास्तिकाय गाथा १६७ की तात्पर्य वृत्ति टीका में लिखा है—

“ततः कारणात्पूर्वं विषयानुरागं त्यक्त्वा तदनन्तरं गुणस्थान-सोपानक्रमेण रागादिरहितनिजशुद्धात्मनि स्थित्वा चाहंवादिविषयेपि रागस्त्याज्य इत्यभिप्रायः ।”

इस में तो यह बतलाया है कि प्रथम विषयानुराग को छोड़कर अर्थात् व्यवहार रत्नत्रय को धारण कर गुणस्थान अनुक्रम से रागादि से रहित अपने आत्मा में स्थित होकर अरहन्त के प्रति भी राग त्याज्य है । इसमें तो छठे सातवें गुणस्थान क्रम से व्यवहार रत्नत्रय द्वारा निश्चय रत्नत्रय प्राप्त करने का विधान है ।

७—मोक्षमार्ग प्रकाशक के पृष्ठ ३७६-३७७ का कथन सम्यग्दृष्टि के शुभोपयोग को मोक्षमार्ग स्पष्ट रूप से बतला रहा है । इससे सोनगढ-सिद्धांत का खण्डन होता है ।

८. पद्मनन्दि पचविंशतिका अध्याय १ श्लोक ८१ में सम्यग्दृष्टि रत्नत्रय को ससार-विष्वसक और बहिरात्मा (मिथ्यादृष्टि द्रव्यचिह्नी)

के बाहरी रत्नत्रय को शुभ अशुभ कर्म-बन्ध का कारण बतलाया है, सो ठीक है ।

सम्यग्दृष्टि का व्यवहार रत्नत्रय ही निश्चय रत्नत्रय का साधन बतलाया गया है । बहिरात्मा (मिथ्यादृष्टि) का बाहरी (दिखावटी) रत्नत्रय निश्चय रत्नत्रय का साधन नहीं होता ।

६. मोक्षमार्ग प्रकाशक पृष्ठ ३३४ तथा ३४० के निम्नलिखित वाक्यों पर संभवतः पं० वंशीधर जी ने ध्यान नहीं दिया ।

“यह भाव मिश्र रूप है । किछू वीतराग भाग है, किछू सराग रह्या है । जे अंश वीतराग भए ‘तिनकरि संवर’ है अर जे अंश सराग रहे तिन करि ‘बंध’ है । ‘सो एक भाव तैं दोय कार्य बनें ।” (३३४)

‘स्तोक शुद्धता भए शुभोपयोग का भी अंश रहे, ‘तो जेती शुद्धता भई ताकरि तो निर्जरा है’ अर जेता शुभ भाव है ‘ताकरि बंध है ।’ ऐसा मिश्र भाव युगपत् है, ‘तहाँ बन्ध वा निर्जरा दोऊ’ हैं ।” (३४०)

इस विवरण से तो उस सोनगढ़ सिद्धान्त का खण्डन होता है कि ‘पाँचवें, छठे गुणस्थान के अणुव्रती महाव्रती व्यवहार चारित्र से केवल आसव होता है, संवर निर्जरा नहीं होती ।”

जबकि श्री पं० टोडरमल जी ने व्यवहार, चारित्र से संवर निर्जरा होना भी स्पष्ट लिखा है ।

अतः ये ६ आधार सोनगढ़ साहित्य के समर्थक नहीं हैं ।

# इक्कीसवीं वार्ता

महाव्रतों से संवर भी होता है

आत्म-शात्रुओं पर विजय प्राप्त करके अपने आत्मा को पूर्ण शुद्ध, निरञ्जन, निर्विकार, अजर, अमर, अजन्मा, सर्वज्ञ, वीतराग परमात्मा बनाने वाले जगत्पूज्य महत्तम (सर्व श्रेष्ठ) व्यक्ति को जिनेन्द्र कहते हैं। उस जिनेन्द्र भगवान की उपासना करने वाले स्त्री पुरुष 'जैन' कहलाते हैं।

सासारिक विषय वासनाओं से विरक्त होकर जिनेन्द्र भगवान के मार्ग का निर्ग्रन्थ (परिग्रह रहित) तपस्वी के रूप में अनुचरण करने वाले 'जैन गुरु' होते हैं। जिनेन्द्र भगवान की वाणी के अनुसार ऋषि मुनि आचार्यों द्वारा लिखे गये प्रथमानुयोग, करणानुयोग, चरणानुयोग और द्रव्यानुयोग रूप ग्रन्थ 'जिनवाणी' कहे जाते हैं।

जो व्यक्ति जिनेन्द्र देव, निर्ग्रन्थ गुरु और जिनवाणी पर शुद्ध 'अटल' श्रद्धा रख कर उनकी उपासना करता है, वह 'जैन' कहलाता है। शास्त्रीय भाषा में उसको 'सम्यग्दृष्टि' कहते हैं। श्री समन्तभद्र आचार्य ने रत्नकरण्ड आवकाचार में धर्म और धर्मात्मा का लक्षण निर्देश करते हुए लिखा है—

सद्गृहृष्टिज्ञानवृत्तानि, धर्म धर्मेश्वरा विदुः ।

यदीयप्रत्यनीकानि, भवन्ति भवपद्धतिः ॥३॥

अर्थ—सत्श्रद्धा, सत् ज्ञान और सत्चारित्र्य 'धर्म' है। इनसे विपरीत मिथ्यादर्शन, मिथ्याज्ञान और मिथ्या चारित्र्य धर्म नहीं होते, वे ससार में भ्रमण कराने वाले हैं।

सम्यग्दर्शन का लक्षण संक्षेप से बतलाते हुए लिखा है—

श्रद्धानं परमार्थानामाप्तागमतपोमृताम् ।

त्रिमूढापोढमष्टांग, सम्यग्दर्शनमस्मयम् ॥४॥

अर्थ—परम आदर्श जिनेन्द्र देव, जिनवाणी और निर्ग्रन्थ तपस्वी का निर्दोष (२५ दोष रहित तथा अष्ट अंग सहित) श्रद्धाान करना सम्यग्दर्शन है ।

इस लक्षण के अनुसार जो स्त्री पुरुष कुदेव, कुशास्त्र, कुगुरु की श्रद्धा, उपासना का परित्याग करके श्री जिनेन्द्र देव, जिनवाणी और निर्ग्रन्थ गुरु को अपना आराध्य, उपास्य, श्रद्धेय, पूज्य देव, शास्त्र, गुरु अन्तरंग बहिरंग से मानता है, वह सम्यग्दृष्टि है । वह अपने आपको जिनेन्द्र भगवान के समान शुद्ध परमात्मा बनने के पवित्र उद्देश्य से जैन धर्म का आराधक बनता है ।

श्रद्धा और ज्ञान का तब तक कुछ विशेष मूल्य नहीं, जब तक कि आत्म-शुद्धि के लिए क्रियात्मक पग न उठाया जावे । तदनुसार पतन कराने वाली प्रवृत्तियों—पाप, दुराचार, दुर्व्यसनो से यथा सम्भव निवृत्त होना एवं अपनी शक्ति-अनुसार व्रत, तप, त्याग, संयम को ग्रहण करना जैन का कर्त्तव्य है, एवं मनुष्यभव का उपादेय तत्व है ।

### धर्माचरण का फल

जिस समय कोई व्यक्ति शुद्ध हृदय से सत् देव, गुरु, शास्त्र का उपासक बन कर कुगुरु, कुदेव, कुधर्म की श्रद्धा का परित्याग करता है तब से ही वह ससार-पथ से विमुख होकर मुक्ति-पथ पर चल पड़ता है ।

उसकी उस प्रवृत्ति से ससार-भ्रमण के मूल कारण मिथ्यात्व, नरक आयु आदि १६ कर्म प्रकृतियों का संवर हो जाता है और असंख्यात गुणी अविनाशक (विना फल दिये) कर्म-निर्जरा पहले अन्तर्मुहूर्त में होती है तथा अपनी राग-प्रवृत्ति के कारण उसके अनेक शुभ कर्मों का भ्रास्रव होने लगता है ।

वही सम्यग्दृष्टि जब गृहस्थाश्रम में रहता हुआ अपनी शक्ति अनुसार अगुणव्रती चारित्र (ग्यारह प्रतिमाओं में से किसी प्रतिमा) को ग्रहण करके



और अधिक उच्च प्रवृत्ति तथा निवृत्ति मार्ग पर प्रगति करता है, तब उसके पाँचवा गुणस्थान होता है। उसके उस चारित्र-वृद्धि के कारण चौथे गुणस्थान के असयत सम्यग्दृष्टि से भी असख्यातगुणी कर्म-निर्जेरा प्रतिसमय होती है तथा अप्रत्याख्यानावरण क्रोध, मान, माया लोभ, वज्रऋषभ नाराच सहनन, औदारिक शरीर, औदारिक अगोपाग, मनुष्यगति, मनुष्य गत्यानुपूर्वी और मनुष्य आयु इन दश कर्म प्रकृतियों का सवर होता है। यानी इनका आसव-बन्ध होना रुक जाता है। एव पहले से भी अच्छा एव शुभ कर्म-आसव शुभ कर्मबन्ध होता है। जिसमे स्थिति हीन और अनुभाग अधिक होता है।

जब कोई भव्य पुरुष ससार से विरक्त होकर, गृहस्थाश्रम से बाहर निकल कर अव्रतो (हिंसा आदि पाँच पापों) का पूर्ण परित्याग करके मुनि दीक्षा ग्रहण करता है, तब उसके महाव्रती सकल चारित्र होता है।

महाव्रतो के विषय में श्री शुभचन्द्र आचार्य ज्ञानार्णव ग्रन्थ में लिखते हैं—

महत्त्वहेतोर्गुणिभिः श्रितानि महान्ति मत्वा त्रिदशैर्नुतानि ।  
महासुखज्ञाननिबन्धनानि, महाव्रतानीति सतां मतानि । १८१।

अर्थ—महत्त्व के कारण होने से गुणी पुरुष महाव्रतो का आश्रय लेते हैं, यानी—महाव्रत आचरण करते हैं। देवगण भी महाव्रतो (महाव्रती मुनियों को) को महान (महत्त्वशाली) समझ कर नमस्कार करते हैं। सन्त जन महाव्रतो को महान सुख और महान ज्ञान का कारण मानते हैं।

आचरितानि महद्भिर्भ्यश्च महान्तं प्रसाध्यन्त्यर्थम् ।  
स्वयमपि महान्ति यस्मात् महाव्रतानीत्यतस्तानि ॥ पृ० १८८॥

अर्थ—तीर्थङ्कर आदि मुक्तिगामी महान पुरुष इनका आचरण करते हैं, महान अर्थ (मोक्षपुरुषार्थ) को ये सिद्ध करते हैं, स्वयं भी ये महान हैं, अतः ये महाव्रत कहलाते हैं।

निर्ग्रन्थ महाव्रती मुनि के जिनेन्द्रदेव की वन्दना, स्तुति करते समय, प्रतिक्रमण, शास्त्र-स्वाध्याय, शास्त्र-रचना करते समय तथा भोजन-चर्या, शयन, विहार करते समय और धर्म-व्यान करते समय छठा, सातवां गुणस्थान होता है।

छठे गुणस्थान में पांचवें गुणस्थान से भी असंख्यातगुणी कर्म निर्जरा प्रति समय होती है तथा प्रत्याख्यानावरण क्रोध, मान, माया, लोभ का सवर होता है। एव राग भाव के तथा संज्वलन कषाय के सद्भाव के कारण शुभ कर्म आस्रव, शुभ कर्म-बन्ध भी होता है। सातवें गुण-स्थान में असाता वेदनीय, अस्थिर, अशुभ, अयशकीर्ति, अरति और शोक इन छह कर्म प्रकृतियों का संवर तथा छठे गुणस्थान से असंख्यात गुणी कर्म-निर्जरा होती है एवं संज्वलन कषाय तथा नो-कषायों के कारण कर्मबन्ध भी हुआ करता है।

### व्रती के संवर होने का शास्त्रीय प्रमाण

गुणस्थानों में कर्म संवर को बतलाने के लिए गोम्मटसार कर्म-काण्ड की निम्नलिखित गाथा है—

सोलस पणवीस णभं दस चउ छक्केदक बधवोच्छिणा ।

दुग तीस चदुरपुध्वे णण सोलह जोगिणो एक्को ॥६४॥

अर्थ—पहले गुणस्थान में मिथ्यात्व आदि १६ कर्म प्रकृतियों की बन्ध-व्युच्छिन्ति होती है अर्थात् उससे ऊपर के गुणस्थानों में इन १६ प्रकृतियों का सवर होता है। दूसरे गुणस्थान में अनन्तानुबधी क्रोध, मान, माया, लोभ आदि २५ कर्म प्रकृतियों की बन्ध-व्युच्छिन्ति हो जाती है यानी—२५ प्रकृतियों का भी आगे के गुणस्थानों में सवर होता है। तीसरे गुणस्थान में किसी प्रकृति की बन्ध-व्युच्छिन्ति नहीं होती। तदनुसार चौथे गुणस्थान में पहले दूसरे गुणस्थान की बन्ध-व्युच्छिन्ति वाली  $१६ + २५ = ४१$  प्रकृतियों का सवर होता है। चौथे गुणस्थान में अप्रत्याख्यानावरण क्रोध आदि १० प्रकृतियों की बन्ध-व्युच्छिन्ति होती

है, उनका आगेके गुणस्थान में आस्रव बन्ध नहीं होता, इसलिए अशुद्धत चारित्र्य वाले पाँचवें गुणस्थान में  $४१ + १० = ५१$  इक्यावन प्रकृतियों का सवर होता है। पाँचवें गुणस्थान में प्रत्याख्यानावरण क्रोध, मान, माया, लोभ की बन्ध-व्युच्छिन्ति होती है, अतः महाव्रत चारित्र्य वाले छठे गुणस्थान में  $५१ + ४ = ५५$  पचपन प्रकृतियों का सवर होता है।

इसके आगे के गुणस्थानों में (यानी—छठे से लेकर) क्रम से ६-१-३६ (आठवें गुणस्थान के विभिन्न भागों में  $२ + ३० + ४ = ३६$ ) —५—१६—०—१ प्रकृति की बन्ध-व्युच्छिन्ति होती है। जिस कर्म प्रकृति की जिस गुणस्थान में बन्ध-व्युच्छिन्ति होती है, उस प्रकृति का उससे ऊपर के गुणस्थान में सवर होता है। तीसरे और ग्यारहवें गुणस्थान में किसी कर्म प्रकृति की बन्ध-व्युच्छिन्ति नहीं होती तथा चौदहवें गुणस्थान में किसी भी कर्म का बन्ध नहीं होता।

तत्त्वार्थसूत्र के नीवें अध्याय के दूसरे सूत्र में बताया है कि—

स गुप्तिसमितिधर्मानुप्रेक्षापरिषहजयचारित्र्यं ॥२॥

\* अर्थ—वह सवर गुप्ति, समिति, क्षमादि धर्म, अनुप्रेक्षा, परिषह-जय और चारित्र्य से होता है। अतः व्रत, गुप्ति, समिति, क्षमा आदि धर्म, १२ भावना, परिषह सहन, देशव्रत, सकलव्रत, सामायिक आदि व्यवहार चारित्र्य से कर्मों का सवर होता है।

## निर्जरा

जय धवल में श्री वीरसेन आचार्य लिखते हैं—

घडियजालं व फम्मे अणुसमयअसंखगुणिय सेढीए ।

णिज्जरमाणे संते विमहव्वईणं कुदो पावं ॥६०॥

[पुस्तक १ पृष्ठ १०७]

अर्थ—जब महाव्रतियों के प्रति-समय घटिका यत्र के जल के समान असस्यात गुणित श्रेणी रूप से कर्मों की निर्जरा होती रहती है, तब उनके पाप कैसे सभव है।

इन शास्त्रीय सिद्धान्तों से यह बात निर्विवाद सिद्ध होती है कि सम्यग्दृष्टि जितनी कर्मनिर्जरा करता है उससे असंख्यात गुणी कर्म-निर्जरा तथा सम्यग्दृष्टि से अधिक कर्मों (५१ प्रकृतियों) का संवर अणुव्रत पालन करने वाला श्रावक करता है ।

अणुव्रती श्रावक से भी असंख्यातगुणी कर्म-निर्जरा तथा अधिक कर्मों का (५५ कर्म प्रकृतियों का) संवर महाव्रती मुनि के होता है ।

अतः सोनगढ सिद्धान्त की यह मान्यता गलत है कि—

‘अणुव्रत, महाव्रत शुभालव के कारण हैं, उनसे संवर और निर्जरा नहीं होती ।’

श्री प० वशीधर जी कलकत्ता गोम्मटसार कर्मकाण्ड तथा तत्त्वार्थ सूत्र का अध्ययन, मनन करके अपना भ्रम दूर करें । वहाँ कर्मबन्ध क्यों होता है ? इस प्रश्न का उत्तर समयसार में दिया है ।

### सम्यग्ज्ञानी के बन्ध

रत्नत्रय की अपूर्ण अवस्था में सम्यग्दृष्टि, सम्यग्ज्ञानी के कर्म-बन्ध होता ही है । श्री कुन्दकुन्द आचार्य ने समयसार में कहा है—

दंसणणाणचरित्तं ज परिणमदे जहण्णभावेण ।

णाणी तेण दु बज्झदि पुगलकम्मेण विविहेण ॥१७२॥

अर्थ—सम्यग्दर्शन, सम्यग्ज्ञान, सम्यक् चारित्र जो जघन्य भाव से (अपूर्ण रूप से) परिणमन करते हैं, उससे सम्यग्ज्ञानी अनेक प्रकार के पौद्गलिक कर्मों से बधा करता है ।

टीकाकार श्री अमृतचन्द्र सूरि ने भी टीका में यही भाव व्यक्त किया है । इससे पहली १७१ वीं गाथा की टीका में सूरि जी लिखते हैं—

‘ज्ञानगुणस्य हि यावज्जघन्यो भावः तावत् तस्यान्तमुहूर्त-विपरिणामित्वात् पुनः पुनरन्यतयास्ति परिणामः । स तु

यथाख्यातचारित्रावस्थाया अवस्तावदवश्यंभाविरागसद्भावात्  
बन्धहेतुरेव स्यात् ।

अर्थ—जब तक ज्ञानगुण का जघन्य परिणमन होता है तब तक वह अन्तर्मुहूर्त में विपरिणामी होने से उसका बार-बार अन्य रूप से परिणमन होता रहता है । ज्ञान का वह जघन्य परिणमन यथास्यात् चारित्र की अवस्था (१२ वें गुणस्थान) से नीचे सराग भाव अवश्य होने से कम-बन्ध का कारण ही होता है ।

श्री कहान जी स्वामी क्रमवद्ध पर्याय का सिद्धान्त सिद्ध करने के लिए जिस स्वामि कार्तिकेयानुप्रेक्षा ग्रन्थ का प्रमाण देते हैं, उस कार्ति-  
केयानुप्रेक्षा ग्रन्थ में लिखा है—

सम्मत्तं देसवयं महव्वय तह जओ कसायाण ।

एदे सवरणामा जोगाभावो तहा चेव ॥६५॥

गुत्ती समिदी धम्मो अणवेक्खा तह परिसहजओ वि ।

उक्किटठं चारित्तं सवरहेदू विसेसेण ॥६६॥

अर्थ—सम्यक्त्व, देशव्रत (अणुव्रत), महाव्रत, कषायों का जीतना तथा योगों का अभाव, ये सवर के नाम हैं । गुप्ति, समिति, क्षमा आदि धर्म, अनुप्रेक्षा, परिपह जय और उत्कृष्ट चारित्र, ये विशेष रूप से सवर के कारण हैं ।

### निश्चय व्यवहार सम्यक्त्व

सम्यग्दर्शन हो जाने पर भी जो कर्मों का आक्षेप और बन्ध होता है उसका कारण असंयत भाव है । चारित्र मोहनीय के उदय रहने से असंयत सम्यग्दृष्टि का सम्यक्त्व सराग-सम्यक्त्व होता है, अतः उसे व्यवहार सम्यक्त्व कहते हैं ।

जब चारित्र मोहनीय कर्म का पूर्ण अभाव हो जाता है तब सराग भाव मिट जाने से यानी—वीतराग भाव हो जाने से वह सम्यक्त्व

वीतराग या निश्चय सम्यक्त्व कहलाता है ।

श्री पूज्यबाद आचार्य ने तत्त्वार्थ सूत्र प्रथम अध्याय के दूसरे-सूत्र की व्याख्या करते हुए लिखा है—

तत् द्विविधं सराग-वीतराग-विषयभेदात् । प्रशमसंवेगानु-  
कम्पास्तिक्याभिव्यक्तिलक्षणं प्रथमम् । आत्मविशुद्धिमात्र-  
मितरत् ।

अर्थ—वह सम्यग्दर्शन दो प्रकार का है—सराग सम्यक्त्व, वीतराग सम्यक्त्व । प्रशम, संवेग, अनुकम्पा और आस्तिक्य भाव प्रगट करने वाला, सराग व्यक्ति का सम्यक्त्व 'सराग-सम्यक्त्व' है और मोहनीय कर्म के अस्त हो जाने पर आत्मा की विशुद्धि वाले व्यक्ति का सम्यक्त्व 'वीतराग-सम्यक्त्व' है ।

राजवार्तिक अ० १ सूत्र २ वार्तिक ३१ में क्षायिक सम्यक्त्व को वीतराग सम्यक्त्व कहा है ।

समयसार गाथा १३ की उत्थानिका में लिखा है—

“निश्चयनयेन निश्चयचारित्राविनभावि निश्चयसम्यक्त्वं  
वीतरागसम्यक्त्वं भण्यते ।

द्रव्य सग्रह की ४१ वीं गाथा की टीका में लिखा है—

एवमुक्तप्रकारेण मूढत्रयमदाष्टक-षडनायतनशंकाद्यष्टमल-  
रहितं शुद्धजीवादितत्त्वार्थ-श्रद्धानलक्षणं सरागसम्यक्त्वाभिधानं  
व्यवहारसम्यक्त्वं विज्ञेयम् । तथैव तेनैव सम्यक्त्वेन पारम्पर्येण  
साध्यं शुद्धोपयोग-लक्षणं निश्चयरत्नत्रयभावनोत्पन्नपरमालहा-  
दैकरूप-सुखामृत-रसास्वादनमेवापादेयमिन्द्रियसुखादिकं च हेय-  
मिति रुचिरूपं वीतरागचारित्राविनाभूतं वीतरागसम्यक्त्वाभि-  
धानं निश्चयसम्यक्त्वं च ज्ञातव्यमिति ।.....व्यवहारसम्यक्त्वेन  
निश्चयसम्यक्त्वं साध्यते ।

अर्थ—इस तरह ३ मूढता, ८ मद, ६ अनायतन और ८ शंका  
आदि दोषरहित शुद्ध जीव आदि तत्त्वार्थों के श्रद्धानरूप सराग सम्यक्त्व

नामक व्यवहार सम्यक्त्व जानना चाहिये । उसी प्रकार उसी व्यवहार सम्यक्त्व के द्वारा परम्परा से (गुणस्थान-क्रम से) साधने योग्य शुद्ध उपयोग लक्षण वाले, निश्चय रत्नत्रय की भावना से उत्पन्न, परम आल्हादरूप सुखामृत रस का आस्वादन ही उपादेय है, इन्द्रियजन्य सुख आदिक हेय हैं, ऐसी रुचि-रूप तथा वीतराग चारित्र के बिना न होने वाला (अविनाभावी) “वीतराग सम्यक्त्व” नामक “निश्चय सम्यक्त्व” जानना चाहिये ।

अतः सोनगढ के नेता निश्चयसम्यक्त्व को जो चौथे आदि सराग गुणस्थान में बतलाते हैं, वह भ्रम उन्हें इन शास्त्रीय प्रमाणों को देखकर दूर कर देना चाहिये ।

निष्कल सम्यक्त्व, चारित्र मोहनीय का क्षय हो जाने पर बारहवें आदि गुणस्थानों में होता है, उससे पहले राग-श्रवस्या में वह नहीं होता ।

## तभी तो

क्षायिक सम्यग्दृष्टि भी श्रेणिक राजा ने राग-उदय से शारीरिक पीडा से बचने के लिए आत्म-हत्या करके अपना प्राणान्त किया ।

## बन्ध का कारण

जिस प्रकार तत्त्वार्थ सूत्र के छठे अध्याय के २१ वें सूत्र ‘सम्यक्त्व च’ में सम्यग्दर्शन को देवायु के आस्रव का कारण बतलाया है और नौवें अध्याय के ४५ वें सूत्र ‘सम्यग्दृष्टि-आवक’ आदि में सम्यग्दर्शन को निजंरा का कारण बतलाया है उसी प्रकार तत्त्वार्थ सूत्र के नौवें अध्याय में जहा व्यवहार चारित्र—समिति आदि से कर्म-सवर होता बतलाया है, उसी तत्त्वार्थसूत्र के छठे अध्याय में अणुव्रत महाव्रत को पुण्य कर्मास्रव का भी कारण कहा है । इसका अभिप्राय यह है कि—

व्यवहार (सराग) सम्यक्त्व और व्यवहार (सराग) चारित्र के हो जाने पर सम्यक्त्व तथा चारित्र के साथ राग-पणिणाम भी होते हैं ।

यानी—चौथे गुणस्थान में सम्यक्त्व और राग के मिश्रित भाव तथा पांचवें छठे गुणस्थान के अणुव्रती महाव्रती चारित्र के साथ रागमिश्रित भाव होते हैं, अतः एव उसे सराग सम्यक्त्व और सराग चारित्र कहते हैं। उस सराग सम्यक्त्व के मिश्रित भाव में सम्यक्त्व अश से बन्ध नहीं होता उससे तो संवर और निर्जरा ही होती है किन्तु राग-अश से कर्म-बन्ध होता है। जैसे क्षायिक सम्यग्दृष्टि श्रेणिक राजा के अन्त समय बन्ध-कारक आत्म-हत्या की भावना हुई और उस भावना से उसने आत्म-हत्या कर भी डाली।

इसी तरह ससार, शरीर, विषय भोग एव पाप, दुर्व्यसन, अदया से विरक्ति या निवृत्ति रूप व्रतात्मक चारित्र-अश से तो संवर निर्जरा ही होती है, कर्म-बन्ध नहीं होता किन्तु उसके साथ जो संज्वलन क्रोध लोभ आदि एव रति अरति आदि नो-कषाय का सराग भाव होता है, उससे कर्म का आस्रव और बन्ध भी होता है। जैसा कि श्री प० टोडरमल जी ने मोक्ष मार्ग प्रकाश में पृष्ठ ३३४ तथा पृष्ठ १४० पर लिखा है। तथाच— इसी कर्म बन्ध होने, न होने का विवरण श्री अमृतचन्द्र सूरिने पुरुषार्थ-सिद्धि-उपाय ग्रन्थ के २१२-२१३-२१४ में श्लोको में स्पष्ट बतलाया है, जिसे इसी पुस्तक में पृष्ठ १५-३६ पर लिख चुके हैं।

इस २१ वें कथन में जी ६ शास्त्रीय आचार दिये हैं उनका उत्तर ६ वीं वार्ता में दे चुके हैं, अतः उनको यहाँ फिर नहीं लिखा है।



## परिशिष्ट

भा० दि० जैन शास्त्र परिषद् के प्रस्ताव के अन्तर्गत “नियति-वाद, कार्य-सिद्धि में निमित्त कारण की अकिञ्चित्करता, व्यवहार चारित्र की त्याज्यता, व्यवहारनय की असत्यार्थता, केवल ज्ञानावरण कर्म के क्षय से केवल ज्ञान का उदय न मामना” इन सोनगढ सिद्धान्त के मान्य पाँच विषयों के समर्थन में श्री प० वशीधर जी कलकत्ता ने अपने ट्रैक्ट में कुछ नहीं लिखा। इन विषयों का समर्थन यह लिखकर छोड़ दिया है, कि इन विषयों पर प्रस्ताव में कुछ आधार नहीं बताया गया। सभवतः ‘अमूल्यदान-क्रयी’ न्याय के अनुसार श्री प० वशीधर जी ने यह सरल साधन अपनाया है। क्योंकि प्रस्ताव की उल्लिखित ये पाँच बातें सोनगढ सिद्धांत में प्रख्यात हैं। अस्तु।

इन पाँचों बातों पर भी यहाँ सक्षेप से प्रकाश डालना आवश्यक है, जिससे पाठक उनसे भी परिचित हो जावें।

### नियतिवाद

श्री कहान जी स्वामी ने अपनी ‘वस्तु विज्ञानसार’ पुस्तक के पृष्ठ ४६ पर नियतिवाद का पोषण किया है। वाद में इस नियतिवाद का नाम उन्होंने ‘क्रमबद्धपर्याय’ रक्खा है। यह नियतिवाद एकान्त का सिद्धान्त जैन-आगम के प्रतिकूल है। श्री कहान जी स्वामी ने सर्वज्ञ के ज्ञान की दुहाई देकर जो समस्त पदार्थों की नियत पर्यायों का नियत-क्रम रूप एकान्त बनाया है वह सर्वज्ञ की वाणी से भी गलत है और जीव पुद्गलो की अनिश्चित अक्रमिक पर्यायों से भी गलत सिद्ध होता है। प्रथम ही सक्षेप से शास्त्रीय आधार से इस विषय पर प्रकाश डाला जाता है।—

१—गोम्मटसार कर्मकाण्ड गाथा ८८२ में तथा पच-सग्रह आदि आर्ष ग्रन्थों में नियतिवाद को एकान्त मिथ्यात्व माना गया है। गोम्मट सार कर्मकाण्ड में लिखा है—

जत्तु जदा जेण जहा जस्स य णियमेग होदि तत्तु तदा ।  
तेण तहा तस्स हवे इदि वादो णियदिवादो दु ॥८८२॥

अर्थ—जो जिस समय जैसे जिसके नियम से होना है, वह उस समय उससे वैसे उसके होता है, ऐसा नियम से सब वस्तुओं का मानना नियतिवाद एकान्त मिथ्यात्व है ।

२—श्री कुन्दकुन्द आचार्य ने पंचास्तिकाय में लिखा है—  
जीवो सहावणियदो अणियदगुणपज्जगोव परसमओ ।

जदि कुणदि सगं समयं पवभस्सदि कम्मबंधादो ॥१५५॥

अर्थ—जीव अपने ज्ञानदर्शन रूप चैतन्य स्वभाव में नियत है ।  
किन्तु अनादि काल से मोहनीय कर्म के उदय से क्षण-क्षण में क्रोध, मान, माया, लोभ, राग, द्वेष, भय, स्त्रीवेद, पुंवेद आदि विभिन्न प्रकार मोही भावों के कारण परसमय रूप अनियत गुण पर्याय वाला बना हुआ है । यदि वह मोही भावों से अलग होकर स्वसमय बन जाता है तो कर्मबन्धन से छूट जाता है ।

इस गाथा में आचार्य ने ससारी परसमय जीव को मोहनीय कर्म के उदय से 'अनियत गुण पर्याय वाला' कहा है ।

३—श्री अमृतचन्द्र सूरि ने प्रवचनसार ग्रन्थ के अन्त में चरणानु-योग सूचक चूलिका में २६ वी २७ वी नियतिनय तथा अनियति नय-द्वारा आत्मा का निरूपण किया है—

नियतियेन नियमितौण्यवन्हिवन्नियतस्वभावभासि ।२६।

अनियतिनयेन नियत्यनियमितौण्यपानीयवदनियतस्व-  
भावभासि ॥२७॥

अर्थ—आत्मा अग्नि की नियमित उष्णता के समान नियतिनय से नियति-स्वभाववाला भासित होता है ॥२६॥ जल की अनियत उष्णता के समान आत्मा अनियति नय से अनियत स्वभाव वाला प्रतिभासित होता है ॥२७॥

४—तत्त्वार्थराजवार्तिक प्रथम अध्याय सूत्र ३ के ६ वें वार्तिक में लिखा है—

कालानियमाच्च निर्जरायाः ।

अर्थ—जीवों के कर्मों की निर्जरा होकर मुक्ति होने का समय अनियत नहीं है—

५—श्री कुन्दकुन्द आचार्य ने भावपाटुड में लिखा है—

विसवेयणरत्तक्खयभयसत्थग्गहणसंकिलेसाणं ।

आहारुस्सासाणं गिररोहणा खिज्जए आऊ ॥२५॥

हिमजलणसलिलगुत्थयरपट्ठवयतरुहणपडणभंगेहि ।

रसविज्जजोयधारण अण्णपसगेहि विविहेहि ॥२६॥

इय तिरिय मणुयजम्मे सुइरं उववज्जऊण बहुवार ।

अवमिच्चुमहादुक्ख तिव्व पत्तोसि तं नित्त ॥२७॥

अर्थ—विषभक्षण, रक्तक्षय, भय, शस्त्रघात, सक्लेश, आहार-निरोध (भूख), श्वास-निरोध (सास छुट जाना) हों जाने से आयु असमय में समाप्त हो जाती है। तथा हे मित्र ! तूने वर्ष में गलने, अग्नि में जलने, पानी में डूबने, पर्वत से तथा ऊँचे वृक्ष से गिर पडने से शरीर भग हो जाने के कारण, पारे आदि घातक रसायन से एवं समाधि लगाने आदि अन्य कारणों से इस मनुष्य भव में तथा तिर्यञ्च भव में उत्पन्न होकर अनेक बार अकालमरण का तीव्र दुःख पाया है ।

६—श्री उमास्वामी आचार्य ने तत्त्वार्थसूत्र अध्याय दो में लिखा है—

औपपादिकचरमोत्तमदेहासख्येयवर्षायुषोऽनपवत्ययुषः ॥५३॥

अर्थ—देव, नारकी, उत्तम चरम-शरीरी मनुष्य, भोगभूमिज पशु, मनुष्य पूरा आयु भोगने वाले होते हैं। इसी से यह भी सिद्ध हो जाता है कि शेष जीवों का अकाल-मरण भी हो सकता है ।

सारांश यह है कि कर्म-भूमिज पशु पक्षी कीड़े मकोड़े आदि तथा मनुष्यों का अकालमरण भी होता है ।

इस सूत्र की टीका रूप श्लोकवार्तिक, मवार्थसिद्धि, आदि ग्रन्थों में अकाल मरण की पुष्टि की गई है ।

७—गोष्मटसार कर्म काण्ड मे अकाल मरण (कदलीघात मरण) का विधान है—

विसवेयणरत्तवखयभयसत्थग्रहणसंकिलेसाणं ।

उत्सासाहाराण णिरोहदो छिज्जदे आऊ ॥५७॥

अर्थ—विष खा लेने से, असह्य पीडा से, रक्त-क्षय हो जाने से, महान भय से, शस्त्रघात से, भारी मक्लेश से, सांस घुट जाने से, भोजन पानी न मिलने से आयु असमय मे समाप्त हो जाती है ।

८—गोष्मटसार कर्मकाण्ड में कर्म की १० दशा बतलाई हैं—

बंधुदकट्टकरणं संक्रममोक्तदुदीरणा सत्तं ।

उदयुवसामणिधत्ती णिकाच्चणा होदि पडिपयडी ॥४३७॥

अर्थ—बन्ध उत्कर्षण (स्थिति अनुभाग का बढ़ना) सक्रमण (बाँधी हुई कर्म प्रकृति का बदल जाना), अपकर्षण (बाँधी हुई स्थिति अनुभाग का घट जाना), उदीरणा (समय से पहले कर्म का उदय में आना), सत्व, उदय, उपसान्त, निधत्ति (जिसकी उदीरणा संक्रमण न हो सके), निकाचित (जिस कर्म की उदीरणा, उत्कर्षण, अपकर्षण, सक्रमण न हो सके) ये कर्म की दश दशाएँ होती है ।

इनमे से उत्कर्षण, अपकर्षण, सक्रमण और उदीरणा के अनुसार बाँधा हुआ कर्म जैसे का तैसा फलदायक नहीं रहता, उसकी दशा अनियत रहती है । यानी—कभी कर्म की स्थिति अनुभाग घट जाता है, कभी बढ़ जाता है, कभी साता, असाता आदि कर्म बदल जाते हैं, कभी उनका उदय यथासमय से पहले आ जाता है । अकालमरण भी आयु कर्म की समय से पहले उदीरणा के अनुसार होता है ।

६. श्री अकलङ्कदेव ने तत्त्वार्थ राजवार्तिक ग्रन्थ के द्वितीय अध्याय के अन्त में अकालमरण की पुष्टि करते हुए लिखा है—

अप्राप्तकालस्य मरणानुपलब्धेरपवर्तभाव इति चेत् न,  
दृष्टत्वादाभ्रफलादिवत् ॥१०॥

यथा अवधारितपाकफालात् प्राक् सोपायोपक्रमे सत्या-  
भ्रफलादीनां दृष्ट पाकस्तथा परिच्छिन्नमरणकालात्  
प्रागुदीरणाप्रत्यय आयुषो भवत्यपवर्तः ।

अर्थ—शका-समय (आयु समाप्ति) से पहले मरण नहीं होता है ?

उत्तर—सर्वथा ऐसी बात नहीं है । समय से पहले (आयु समाप्त होने से पहले) भी जीवों का मरण होता देखा जाता है । जैसे कि समय से पहले आम का पकना देखा जाता है । जिस प्रकार आम का फल पेड़ से तोड़कर समय से पहले प्याल कागज भुस आदि में रखकर पका लिया जाता है उसी प्रकार आयु की मर्यादा से पहले शस्त्रघात, विष-भक्षण, दुर्घटना आदि कारणों से आयु कर्म की उदीरणा होने (निश्चित समय से पहले उदय में आ जाने) से आयु का अपवर्त (कम होना) होता है । यानी—स्थिति पूर्ण होने से पहले मरण हो जाता है ।

आयुर्वेदसामर्थ्याच्च ॥११॥ यथाष्टाङ्गायुर्वेदविद्भिषक् प्रयोगे  
अतिनिपुणो यथाकालवाताद्युदयात्प्राक् वमनविरेचनादिना  
अनुदीर्णमेव श्लेष्मादि निराकरोति, अकालमृत्युव्युदासार्थं  
रसायनं चोपदिशति, अन्यथा रसायनोपदेशस्य वैयर्थ्यम् । न  
चादोस्ति । अत आयुर्वेदसामर्थ्यादस्त्यकालमृत्युः ।

अर्थ—आयुर्वेद (वैद्यक, डाक्टरों) की सामर्थ्य से भी अकाल-मृत्यु की सिद्धि होती है । जैसे वैद्यक विषय में अत्यन्त चतुर वैद्य यथासमय प्रगट होने वाले शरीर में वात आदि विकार से पहले ही औषधि से वमन (उल्टी) तथा विरेचन (टट्टी) द्वारा कफ को निकाल देता है । तथा अकालमृत्यु से बचाने के लिए औषधि का प्रयोग करना बतलाता है ।

यदि किसी मनुष्य, पशु पक्षी का अकाल मरण न होता हो तो औषधि का प्रयोग करना, शल्य-चिकित्सा (चीर-फाड़ आपरेशन) आदि सब उपाय करना व्यर्थ है। इस कारण आयुर्वेद (वैद्यक, डाक्टरी) की सामर्थ्य से भी अकालमृत्यु की सिद्धि होती है।

इत्यादि अनेक आगम-प्रमाणों द्वारा अकालमरण, तथा ससारी जीवों और पुद्गलों की विभिन्न कारणों से नियत तथा अनियत पर्यायों का होना सिद्ध होता है।

सर्वज्ञ त्रिलोकवर्ती समस्त पदार्थों की त्रिकालीन पर्यायों को जानता है। अपने अपने उपादान कारण तथा निमित्त कारणों से जैसी नियत या अनियत (क्रमबद्ध या अक्रमिक) पर्यायें होती हैं उनको वह उसी नियत या अनियत क्रम से जानता है। जैसा वह जानता है वैसा ही उसने ससारी जीवों को अपनी दिव्यवाणी द्वारा बतलाया है।

यदि सर्वज्ञ भगवान् सर्व पर्यायों को नियति रूप से जानते तो वे नियतिवाद को मिथ्यात्व न कहते।

अतः उपर्युक्त प्रमाणों से जो अकालमरण आदि अनियत पर्यायों के विधान के विषय में आर्ष ग्रन्थों में लिखा है, वह सर्वज्ञ की वाणी के अनुसार ही लिखा है, अपनी कपोल-कल्पित बात नहीं लिखी। इसलिये सोनगढ के नेताओं को सर्वज्ञ दीतराग देव (सर्वज्ञ भगवान्), जिनवाणी (गोम्मटसार, तत्त्वार्थमूत्र, राजवार्तिक आदि ग्रन्थ) और सद्गुरुओं (श्री कुन्दकुन्द आदि ग्रन्थकार आचार्यों) पर श्रद्धा प्रगट करके एकान्त मिथ्यात्वरूप नियतिवाद सिद्धान्त छोड़ देना चाहिये।

## विज्ञान के आविष्कार

आजकल के वैज्ञानिक आविष्कार भी क्रमबद्ध-पर्याय की मान्यता को बालसी निठल्ले व्यक्तियों का निःसार सिद्धान्त प्रमाणित करते हैं।

टीन, इलम्युनियम, रेडियम आदि धातुओं की उत्पत्ति, सीमेन्ट, स्टेनलैस स्टील का मिश्रित उत्पादन, प्लास्टिक, सैल्युलाइड का

निर्माण, काच के रेशो से वस्त्र-निर्माण, परमाणु द्वारा विजली बनाना विध्वंसक बम बनाना, विजली, टेलोफोन, बेतार का तार, रेडियो, टेलिविजन, कृत्रिम हृदय, प्लास्टिक की इड्डी आदि अगणित पदार्थ ऐसे बन रहे हैं जिनकी पहले कोई क्रमवद्धपर्याय थी ही नहीं।

रूस परमाणु बम की मार से अपने यहाँ की नदियों के प्रवाह की दिशा बदल देने की तैयारी में है जिससे समस्त यूरोप का शीत वातावरण भारत-सरीखा शीत-उष्ण हो जायगा। परमाणु बम के विस्फोटों ने जलवर्षा को कितना विकृत कर दिया, यह बात सब के सामने है।

### कृत्रिम गर्भाधान

पशुओं की नस्ल सुधारने के लिए आजकल कृत्रिम गर्भाधान की भी पद्धति चल पड़ी है। जिस देश में अधिक दूध देने वाली गायें उत्पन्न होती हैं वहाँ के साँडों का वीर्य काँच की ट्यूब (वैज्ञानिक काँच की नली) में लेकर सैकड़ों हजारों मील दूरवर्ती देशों में भेज देते हैं। पिचकारी से उसे गायों के गर्भाशय में पहुँचा दिया जाता है जिससे वह गाय गर्भवती होकर उसी नस्ल का बछड़ा-बछड़ी उत्पन्न करती है।

दिल्ली की पशु प्रदर्शनी में ऐसी अनेक भारतीय गायों के बछड़ी-बछड़े लाये गये थे जो यहाँ से ५००० मील दूर रहने वाले अमरीका के साँडों के (काँच की नली में लाये गये) वीर्य से उत्पन्न हुए थे।

विदेशों में स्त्रियों पर भी इस तरह के कृत्रिम गर्भाधान के प्रयोग हुए हैं। अमरीका निवासी एक मनुष्य के वीर्य को काँच की नली में भारत में लाया गया, उससे एक भारतीय महिला को गर्भाधान कराया गया।

इस तरह यह कृत्रिम गर्भाधान भी अक्रम-पर्याय का वैज्ञानिक प्रयोग है।

### अन्धों के नेत्र

अब तक अन्धे स्त्री पुरुष जन्म भर अन्धे ही बने रहते थे। उनका

जीवन उनके लिये तथा उनके परिवार के लिये, समाज और देश के लिये भाररूप पराधीन माना जाता रहा है।

अब वैज्ञानिकों ने मृत स्त्री पुरुषों की आँखें निकाल कर उनको अन्धे स्त्री पुरुषों की आँखों में लगाने की प्रक्रिया का आविष्कार किया है। इस तरह अन्धे स्त्री पुरुष अन्य व्यक्तियों की तरह अपनी उन लगाई गई आँखों द्वारा देखने लगते हैं।

इसके लिये मरणोन्मुख व्यक्तियों को प्रेरणा करने की पद्धति चल पड़ी है कि मरने के पश्चात् वे अपनी आँखों का दान अन्धों की आँखें ठीक करने के लिये कर दें।

बधिर (बहरे) स्त्री पुरुषों के कान ठीक कर देने का भी वैज्ञानिक आविष्कार हुआ है।

२० वर्ष पहले एक सैनिक अधिकारी का हाथ कट गया था, गत वर्ष अन्य मृत मनुष्य का हाथ काट कर उस सैनिक के हाथ में जो दिया, अब वह उससे सभी काम ठीक करता है।

इस तरह वैज्ञानिक आविष्कारों ने अन्धे बहरे पुरुषों की क्रमबद्ध पर्याय को छिन्न भिन्न कर डालने की चुनौती दी है।

इत्यादि अनेक आध्यात्मिक, शास्त्रीय, लौकिक तथा वैज्ञानिक प्रमाणों से क्रमबद्ध पर्याय का एकान्त सिद्धान्त असत्य सिद्ध होता है।

## भौगोलिक क्रम-भङ्ग

प्राकृतिक दुर्घटनाओं—भूकम्प, ज्वालामुखी पर्वतों का विनाशकारी विस्फोट, उनसे लावा निकल बहना तथा समुद्री भारी तूफान आदि—से अनेक भौगोलिक परिवर्तन हो जाते हैं। जैसे कि १६ वीं शताब्दी में इटली का एक लाख मनुष्यों की जनसंख्या वाला पम्पियाई नामक नगर विसुविएस नामक ज्वालामुखी पर्वत के विस्फोट से प्रचुर मात्रा में



निकली हुई राख से इस तरह दब गया था कि तीन सौ वर्ष तक उसके चिन्ह का भी पता न लगा ।

काले समुद्र की तूफानी लहरों ने अपने तटवर्ती एक रूसी नगर को लगभग २०० वर्ष पहले समुद्र में डुबा दिया था जिससे समुद्र के भीतर समूचे मकान अब भी मिल रहे हैं ।

इसके सिवाय आधुनिक अमरीकन इंजीनियरों ने भी पनामा नहर बनाकर अटलान्तिक तथा प्रशान्त महासागर को और स्वेज नहर द्वारा भूमध्यसागर तथा अरब सागर को मिला दिया है । अमेरिका ने अपने यहां एक कृत्रिम समुद्र बनाया है । भारत सरकार ने भाखड़ा बांध से सतलुज नदी का प्रवाह बीच में ही समाप्त कर दिया है ।

इत्यादि अनेक भौगोलिक परिवर्तन क्रमबद्ध-पर्याय का जीता जागता खण्डन कर रहे हैं । सारांश यह है कि प्रत्येक कार्य उपादान-कारण तथा अन्तरग बहिरग निमित्त कारणों के मिलने पर ही होता है । निमित्तकारण जहां क्रमसे मिलतेजाते हैं वहां पर्याय क्रमसे होती है, जहां निमित्त कारण अक्रम के मिलते हैं वहां पर्याय अक्रम से होती है । अशुद्ध पदार्थों की पर्यायों में न तो सर्वथा क्रम ही होता है और न सर्वथा अक्रम होता है ।

## नियत अनियतवाद पर अभिमत

(डा० श्री प० महेन्द्रकुमारजी न्यायाचार्य, ने तत्त्वार्थवृत्ति की प्रस्तावना में इस विषय पर अपना अभिमत प्रगट किया है, उसका कुछ अंश यहाँ देते हैं ।)

**नियताऽनियतत्ववाद**—जैन दृष्टि से द्रव्यगत शक्तियाँ नियत हैं पर उनके प्रतिक्षण के परिणमन अनिवार्य होकर भी अनियत हैं । एक द्रव्य की उस समय की योग्यता से जितने प्रकार के परिणमन हो सकते हैं उनमें से कोई भी परिणमन, जिसके निमित्त और अनुकूल-सामग्री मिल जायगी, हो जायगा । तात्पर्य यह है कि प्रत्येक द्रव्य की

शक्तियाँ तथा उनसे होने वाले परिणमनों की जाति सुनिश्चित है। कभी भी पुद्गल के परिणमन जीव में तथा जीव के परिणमन पुद्गल में नहीं हो सकते। पर प्रतिसमय कैसा परिणमन होगा, यह अनियत है। जिस समय जो शक्ति विकसित होगी तथा अनुकूल निमित्त मिल जायगा उसके बाद वैसा परिणमन हो जायगा। अतः नियतत्व और अनियतत्व दोनों धर्म सापेक्ष हैं, अपेक्षा भेद से सम्भव हैं।

जीव द्रव्य और पुद्गल द्रव्य को ही खेल यह दृश्य जगत है। इनकी अपनी द्रव्य-शक्तियाँ नियत हैं। ससार में किसी की शक्ति नहीं जो द्रव्य-शक्तियों में से एक को भी कम कर सके या एक को बढ़ा सके। इनका आविर्भाव और तिरोभाव पर्याय के कारण होता रहता है। जैसे मिट्टी पर्याय को प्राप्त पुद्गल से तेल नहीं निकल सकता, वह सोना नहीं बन सकती, यद्यपि तेल और सोना भी पुद्गल ही बनता है, क्योंकि मिट्टी पर्याय वाले पुद्गलों की यह योग्यता तिरोभूत है, उपमें घट आदि बनने की, अकुर को उत्पन्न करने की, बर्तनों के शुद्ध करने की, प्राकृतिक चिकित्सा में उपयोग आने की आदि पचासो पर्याय-योग्यताएँ विद्यमान हैं। जिसकी सामग्री मिलेगी, अगले क्षण में वही पर्याय उत्पन्न होगी। रेत भी पुद्गल है पर इस पर्याय में घड़ा बनने की योग्यता तिरोभूत है, अप्रकट है, उसमें सीपेट के साथ मिलकर दीवाल पर पुष्ट लेप करने की योग्यता प्रकट है, वह कांच बन सकती है या वही पर लिखी जाने वाली काली स्याही का शोषण कर सकती है। मिट्टी पर्याय में ये योग्यताएँ अप्रकट हैं। तात्पर्य यह कि :—

- (१) प्रत्येक द्रव्य की मूलद्रव्यशक्तियाँ नियत हैं उनकी संख्या में न्यूनाधिकता कोई नहीं कर सकता। पर्याय के अनुसार कुछ शक्तियाँ प्रकट रहती हैं और कुछ अप्रकट। इन्हें पर्याय-योग्यता कहते हैं।
- (२) यह नियत है कि चेतन का अचेतनरूप से तथा अचेतन का चेतन रूप से परिणमन नहीं हो सकता।
- (३) यह भी नियत है कि एक

चेतन या अचेतन द्रव्य का दूसरे सजातीय चेतन या अचेतन द्रव्य रूप से परिणमन नहीं हो सकता । (४) यह भी नियत है कि दो चेतन मिल कर एक संयुक्त सदृश पर्याय उत्पन्न नहीं कर सकते जैसे कि अचेतन परमाणु मिल कर अपनी संयुक्त सदृश घट पर्याय उत्पन्न कर लेते हैं । (५) यह भी नियत है कि द्रव्य में उस समय जितनी पर्याय-योग्यताएँ हैं उनमें जिसके अनुकूल निमित्त मिलेंगे वही परिणमन आगे होगा, शेष योग्यताएँ केवल सद्भाव में रहेगी । (६) यह भी नियत है कि प्रत्येक द्रव्य का कोई न कोई परिणमन अगले क्षण में अवश्य होगा । यह परिणमन द्रव्यगत मूल-योग्यताओं और पर्यायगत प्रकट योग्यताओं की सीमा के भीतर ही होगा, बाहर कदापि नहीं । (७) यह भी नियत है कि निमित्त उपादान द्रव्य की योग्यता का ही विकास करता है उसमें नूतन सर्वथा असदभूत परिणमन उपस्थित नहीं कर सकता । (८) यह भी नियत है कि प्रत्येक द्रव्य अपने-अपने परिणमन का उपादान होता है । उस समय की पर्याय-योग्यता रूप उपादान शक्ति की सीमा के बाहर का कोई परिणमन निमित्त नहीं ला सकता । परन्तु—

(१) यही एक बात अनियत है कि 'अमुक समय में अमुक परिणमन ही होगा ।' मिट्टी की पिंड पर्याय में बड़ा सकोरा सुराही दीपक आदि अनेक पर्यायों के प्रकटाने की योग्यता है । कुम्हार की इच्छा और क्रिया आदि का निमित्त मिलने पर उनमें से जिसकी अनुकूलता होगी वह पर्याय अगले क्षण में उत्पन्न हो जायगी । यह कहना कि 'उस समय मिट्टी की यही पर्याय होनी थी, उनका मेल भी सद्भाव रूप से होना था, पानी की यही पर्याय होनी थी' द्रव्य और पर्यायगत योग्यता के अज्ञान का फल है ।

नियतवाद नहीं—जो होना होगा वह होगा ही, हमारा कुछ भी पुरुषार्थ नहीं है, इस प्रकार के निष्क्रिय नियतिवाद के विचार जैनतत्त्व-स्थिति के प्रतिकूल हैं । जो द्रव्यगत शक्तियाँ नियत हैं उनमें

हमारा कोई पुरुषार्थ नहीं, हमारा पुरुषार्थ तो कोयले की हीरा पर्याय के विकास कराने में है। यदि कोयले के लिए उसकी हीरापर्याय के विकास के लिये आवश्यक सामग्री न मिले तो वह जलकर भस्म बनेगा या फिर खानि में ही पड़े-पड़े समाप्त हो जायगा। इसका यह अर्थ नहीं है कि जिसमें उपादान शक्ति नहीं है उसका परिणमन भी निमित्त से हो सकता है, या निमित्त में यह शक्ति है जो निरुपादान को परिणमन करा सके।

**नियतिवाद-दृष्टिविषय**—एक बार 'ईश्वरवाद' के विरुद्ध छात्रों ने एक प्रहसन खेला था। उसमें एक ईश्वरवादी राजा था, जिसे यह विश्वास था कि ईश्वर ने समस्त दुनिया के पदार्थों का कार्य-क्रम निश्चित कर दिया है। प्रत्येक पदार्थ की 'अमुक समय में यह दशा होगी' इसके बाद यह, सब सुनिश्चित है। कोई अकार्य होता तो राजा सदा यह कहता था कि—'हम क्या कर सकते हैं? ईश्वर के नियति-चक्र में हमारा हस्तक्षेप उचित नहीं "ईश्वर की मर्जी।" एक बार कुछ गुण्डों ने राजा के सामने ही रानी का अपहरण किया। जब रानी ने रक्षार्थ चिल्लाहट शुरू की और राजा को क्रोध आया तब गुण्डों के मरदार ने जोर से कहा—“ईश्वर की मर्जी” राजा के हाथ ढीले पड़ते हैं और वे गुण्डे रानी को उसके सामने ही उठा ले जाते हैं। गुण्डा रानी को भी समझाते हैं कि “ईश्वर की मर्जी यही थी” रानी भी विधिविधान में अटल विश्वास रखती थी और उन्हें आत्म-समर्पण कर देती है। राज्य में अव्यवस्था फैलती है और परचक्र का आक्रमण होता है और राजा की छाती में दुश्मन की जो तलवार चुननी है वह भी ‘ईश्वर की मर्जी’ इस जहरीले विश्वास-विष से चुड़ी हुई था और जिसे राजा ने विधि-विधान मान कर ही स्वीकार किया था। राजा और रानी गुण्डों और शत्रुओं के आक्रमण के समय “ईश्वर की मर्जी” “विधि का विधान” इन्हीं ईश्वरास्त्रों का प्रयोग करते थे। पर न मालूम उस समय ईश्वर क्या कर रहा था? ईश्वर

भी क्या करना ? गुण्डे और शत्रुओं का कार्य-क्रम भी उसी ने बनाया था और वे भी 'ईश्वर की मर्जी' और 'विधिविधान' की दुहाई दे रहे थे। इस ईश्वरवाद में इतनी गुजाइश तो थी कि यदि ईश्वर चाहता तो अपने विधान में कुछ परिवर्तन कर देता। आज श्री कान जी स्वामी की 'वस्तु विज्ञानसार' पुस्तक को पलटते समय उस प्रहसन की याद आ गई और ज्ञात हुआ कि यह नियतिवाद का कालकूट 'ईश्वरवाद' से भी भयकर है। ईश्वरवाद में इतना अवकाश है कि यदि ईश्वर की भक्ति की जाय या सत्कार्य क्रिया जाय तो ईश्वर के विधान में हेरफेर हो जाती है। ईश्वर भी हमारे सत्कर्म और दुष्कर्मों के अनुसार ही फल का विधान करता है, पर यह नियतिवाद अभेद्य है। आश्चर्य तो यह है कि इसे 'अनन्त पुरुषार्थ' का नाम दिया जाता है। यह कालकूट कुन्दकुन्द, अध्यात्म, सर्वज्ञ, सभ्यदर्शन और घम की शक्कर में लपेट कर दिया जा रहा है। ईश्वरवादी साँप के जहर का एक उपाय (ईश्वर) तो है पर इस नियतिवादी कालकूट का इस भीषण दृष्टि-विष का कोई उपाय नहीं; क्योंकि हर एक द्रव्य की हर समय की पर्याय नियत है।

मर्मान्त वेदना तो तब होती है जब इस मिथ्या एकांत विष को अनेकान्त अमृत के नाम से कोमलमति नई पीढ़ी को पिला कर उन्हें अनन्त पुरुषार्थ कहकर सदा के लिए पुरुषार्थ से विमुक्त किया जा रहा है।

पुण्य और पाप क्यों ?—जब प्रत्येक जीव का प्रति समय का कार्यक्रम निश्चित है, अर्थात् परकर्तृत्व तो है ही नहीं, साथ ही स्वकर्तृत्व भी नहीं है, तब क्या पुण्य और क्या पाप ? किसी मुसलमान ने देव प्रतिमा तोड़ी, तो जब मुसलमान को उस समय प्रतिमा को तोड़ना ही था, प्रतिमा को उस समय टूटना ही था, सब कुछ नियत था तो विचारे मुसलमान का क्या अपराध ? वह तो नियति-चक्र का दास

था। एक याज्ञिक ब्राह्मण बकरे की बलि चढाता है तो क्यों उसे हिसक कहा जाय—देवी की ऐसी ही पर्याय होनी थी, बकरे के गले को कटना ही था, छुरे को उसकी गर्दन के भीतर घुसना ही था, ब्राह्मण के मुँह में मांस जाना ही था, वेद में ऐसा ही लिखा जाना था।' इस तरह पूर्वनिश्चित योजनानुसार जब घटनाएँ घट रही हैं तो उस विचारे को क्यों हत्यारा कहा जाय ? हत्याकाण्ड रूपी घटना अनेक द्रव्यों के सुनिश्चित परिणमन का फल है। जिस प्रकार ब्राह्मण के छुरे का परिणमन बकरे के गले के भीतर घुसने का नियत था उसी प्रकार बकरे के गले का परिणमन भी अपने भीतर छुरा घुसवाने का निश्चित था। जब इन दोनों नियत घटनाओं का परिणाम बकरे का बलिदान है तो इसमें क्यों ब्राह्मण को हत्यारा कहा जाय ? किसी स्त्री का शील भ्रष्ट करने वाला व्यक्ति क्यों दुराचारी गुण्डा कहा जाय ? स्त्री का परिणमन ऐसा ही होना था और पुरुष का भी ऐसा ही, दोनों के नियत परिणमनों का नियत मेलरूप दुराचार भी नियत ही था फिर उसे गुण्डा और दुराचारी क्यों कहा जाय ? इस तरह इस श्रोत्र-विषरूप (जिसके मुनने में ही पुरुषार्थ-हीनता का नशा आता है) नियतिवाद में जब अपने भावों का भी कर्तृत्व नहीं है अर्थात् ये भाव सुनिश्चित हैं तो पुण्य-पाप हिंसा-अहिंसा, सदाचार-दुराचार, सम्यग्दर्शन और मिथ्या-दर्शन क्या ?

गोडसे हत्यारा क्यों ?—यदि प्रत्येक द्रव्य का प्रति समय का परिणमन नियत है, भले ही वह हमें न मालूम हो, तो किसी कार्य को पुण्य और किसी कार्य को पाप क्यों कहा जाय ? नाथूराम गोडसे ने महात्मा जी को गोली मारी, तो क्यों नाथूराम को हत्यारा कहा जाय ? नाथूराम का उस समय वैसा ही परिणमन होना था और गोली का और पिस्तौल का भी वैसा ही परिणमन निश्चित था। अर्थात् हत्या नाथूराम, महात्मा जी, पिस्तौल और गोली आदि अनेक पदार्थों के नियत कार्यक्रम का परिणाम है। इस घटना से सम्बद्ध सभी पदार्थों के

परिणमन नियत थे । और उस सम्मिलित नियति का, परिणाम - हत्या है । यदि यह कहा जाता है कि नाथूराम महात्माजी के प्राणवियोगरूप परिणमन मे निमित्त हुआ है, अतः अपराधी है तो महात्माजी को नाथूराम के गोली चलाने मे निमित्त होने पर क्यों न अपराधी ठहराया जाय ? जिस प्रकार महात्माजी का यह परिणमन निश्चित था उसी प्रकार नाथूराम का भी । दोनों नियतिचक्र के सामने समान रूप से दास थे । सो यदि नियतिदास नाथूराम हत्या का निमित्त होने से दोषी है, तो महात्माजी नाथूराम की गोली चलाने रूप पर्याय में निमित्त होने से दोषी क्यों नहीं ? इन्हे जाने दीजिए, हम तो यह कहते हैं कि— पिस्तौल से गोली निकलनी थी और गोली को गांधी जी की छाती में धुसना था इसलिए नाथूराम और महात्माजी की उपस्थिति हुई । नाथूराम तो गोली और पिस्तौल के उस अवश्यम्भावी परिणमन का एक निमित्त था जो नियतिचक्र के कारण वहां पहुँच गया । जिनकी नियति का परिणाम हत्या नाम की घटना है । वे सब पदार्थ समान रूप से नियतिचक्र से प्रेरित होकर उस घटना में अपने अपने नियत भवितव्य के कारण उपस्थित हैं । अब उनमें से क्यों मात्र नाथूराम को पकड़ा जाता है ? बल्कि हम सब को उस दिन ऐसी खबर सुननी थी और श्री आत्माचरण को जज बनना था इसलिए वह सब हुआ । अतः हम सब को और आत्माचरण को ही पकड़ना चाहिए । अतः इस नियतिवाद मे न कोई पुण्य है न पाप, न सदाचार न दुराचार । जब कर्तृत्व ही नहीं तब क्या सदाचार क्या दुराचार ? नाथूराम गोडसे को नियतिवाद के आधार पर ही अपना बचाव करना चाहिए था, और सीधा आत्माचरण के ऊपर टूटना चाहिए था कि चू कि तुम्हे हमारे मुकदमे का जज ह ना था इसलिये इतना बड़ा नियतिचक्र चला और हम सब उसमे फसे । यदि सब चेतनो को छुड़ाना है तो पिस्तौल के भवितव्य को दोष देना चाहिए, न पिस्तौल का उस समय वैसा परिणमन होना होता, न वह गोडसे के हाथ मे आती और न गांधीजी की छाती मे छिदती । सारा

दोष पिस्तूल के नियत परिणमन का है। तात्पर्य यह है कि इस नियति-वाद में सब साफ है। व्यभिचार, चोरी, दगाबाजी और हत्या आदि सब कुछ उन उन पदार्थों के नियत परिणमन के परिणाम हैं, इसमें व्यक्ति विशेष का क्या दोष? अतः इस सत्-असत्-लोपक, पुरुषार्थ-विधातक नियतिवाद विष से रक्षा करनी चाहिए।

नियतिवाद में एक ही प्रश्न एक ही उत्तर—नियतिवाद में एक उत्तर है—‘ऐसा ही होना था, जो होना होगा सो होगा ही’ इसमें न कोई तर्क है, न कोई पुरुषार्थ और न कोई बुद्धि। वस्तुव्यवस्था में इस प्रकार के मृत-विचारों का क्या उपयोग? जगत् में विज्ञानसम्मत कार्यकारण भाव है। जैसी उपादान योग्यता और जो निमित्त होंगे तदनुसार चेतन-अचेतन का परिणमन होता है। पुरुषार्थ निमित्त और अनुकूल सामग्री के जुटाने में है। एक अग्नि है, पुरुषार्थी यदि उसमें चन्दन का चूरा डाल देता है तो सुगन्धित धुआँ निकल कर कमरे को सुवासित कर देता है, यदि बाल आदि पड़ते हैं तो दुर्गन्धित धुआँ उत्पन्न हो जाता है। यह कहना अत्यन्त भ्रान्त है कि चूरा को उसमें पड़ना था, पुरुष को उसमें डालना था, अग्नि को उसे ग्रहण करना ही था इसमें यदि कोई हेर-फेर करता है तो नियतिवादी का वही उत्तर कि “ऐसा ही होना था।” मानो जगत् के परिणमनों को ऐसा ही होना था, इस नियति-पिशाचिनी ने अपनी गोद में सभी कुछ ले रखा हो।

नियतिवाद में स्वपुरुषार्थ भी नहीं—नियतिवाद में अनन्त पुरुषार्थ की बात तो जाने दीजिये स्वपुरुषार्थ भी नहीं है। विचार तो कीजिये जब हमारा प्रत्येक क्षण का कार्यक्रम मुनिश्चित है और अनन्त काल का, उसमें हेर फेर का हमको भी अधिकार नहीं है तब हमारा पुरुषार्थ कहाँ? और कहाँ हमारा सम्यग्दर्शन? हम तो एक महानियति चक्र के अक्ष हैं और उसके परिचलन के अनुसार प्रतिक्षण चल रहे हैं। यदि हिंसा करते हैं तो नियत है, व्यभिचार करते हैं तो नियत है, चोरी करते हैं तो नियत है, पापचिन्ता करते हैं तो नियत है। हमारा



पुरुषार्थ कहाँ होगा ? कोई भी क्षण इस नियतिभूत की मौजूदगी से रहित नहीं है, जबकि हम साँस लेकर कुछ अपना भविष्य-निर्माण कर सकें ।

**भविष्य-निर्माण कहाँ ?** इस नियतिवाद में भविष्य-निर्माण की मारी योजनाएँ हवा हैं । जिसे हम भविष्य कहते हैं वह भी नियतिचक्र में सुनिश्चित है और होगा ही । जैन दृष्टि तो यह कहती है कि— 'तुममें उपादान-योग्यता प्रति समय अच्छे और बुरे बनने की, सत् और असत् होने की है, जैसा पुरुषार्थ करोगे, जैसी सामग्री जुटाओगे अच्छे बुरे भविष्य का निर्माण स्वयं कर सकोगे ।' पर जब नियतिचक्र निर्माण करने की बात पर ही कुठाराघात करके उसे नियत या सुनिश्चित कहता है तब हम क्या पुरुषार्थ करें ? हमारा हमारे ही परिणमन पर अधिकार नहीं है क्योंकि वह नियत है । पुरुषार्थ-अपेक्षा का इससे व्यापक उपदेश इससे अधिक दूसरा नहीं हो सकता । इस नियतिचक्र में सबका सब कुछ नियत है, उसमें अच्छा क्या ? बुरा क्या ? हिंसा क्या ? अहिंसा क्या ?

## निमित्त कारण

श्री कहान जी स्वामी अपनी पुस्तक 'वस्तु विज्ञानसार' के पृष्ठ ३३ पर लिखते हैं—

'परमार्थ से निमित्त के बिना ही कार्य होता है । विकार रूप या शुद्ध रूप में जीव स्वयं ही निज पर्याय में परिणमित होता है और उस परिणमन में निमित्त की तो नास्ति है । कर्म और आत्मा का सम्मिलित परिणमन होकर विकार नहीं होता । एक वस्तु के परिणमन के समय पर-वस्तु की उपस्थिति हो तो इससे क्या ? परवस्तु का और निजवस्तु का परिणमन बिल्कुल भिन्न ही है, इसलिए जीव की पर्याय निमित्त के बिना अपने आप से ही होती है ।

श्री कहान जी स्वामी द्वारा प्रचलित यह “विज्ञान-निमित्त-कारण के कार्य होने” का सिद्धान्त कर्म-सिद्धान्त, सम्यक्त्व, ज्ञान, चारित्र आदि-के प्रतिपादक चारो अनुयोग रूप समस्त आगमों के तथा समस्त विज्ञान (साइन्स) के, समस्त तर्कशास्त्र, एवं समस्त दर्शन-सम्मत कार्यकारण भाव के प्रतिकूल है।

**‘यस्मिन् सति यद् भवति, असति च न भवति, तत्तस्य कारणम्’**

। अर्थ—जिसके होने पर जो कार्य हो, जिसके न होने पर वह कार्य न हो, वह उस कार्य का कारण होता है।

यह कार्य कारण भाव का सर्वसम्मत लक्षण है। कारण दो प्रकार के होते हैं—१. ‘उपादान कारण’ जो कि स्वयं कार्यरूप परिणत होता है। २. ‘निमित्त कारण’ जो उस कार्य के होने में सहायता करता है। उपादान कारण एक होता है परन्तु निमित्त कारण अनेक हुआ करते हैं। जिस तरह उपादान कारण के बिना कोई भी कार्य नहीं होता, इसी तरह निमित्त कारणों के बिना भी कोई कार्य नहीं होता।

जैसे रुई से कपड़ा बनता है, तो रुई कपड़े का उपादान कारण है, बिना रुई के कभी सूती कपड़ा बन नहीं सकता। परन्तु अकेली रुई से भी कपड़ा नहीं बन सकता। रुई को धागे के रूप में लाने के लिए चर्खा और चर्खा चलाने वाली स्त्री या पुरुष होना चाहिये बिना चर्खा या मशीन तथा उसके चलाने वाले व्यक्ति के धागा अपने आप नहीं बन सकता। धागा बन जाने पर कपड़ा बनाने के लिए उसको बुनने का करघा तथा करघा चलाने वाला जुलाहा होना चाहिये, बिना करघा और बुनकर जुलाहे के उस धागे से कपड़ा नहीं बन सकता। इस तरह रुई से कपड़ा बनाने के लिए चर्खा, करघा, कातने वाले, बुनने वाले आदि अनेक कारण होने अत्यन्त आवश्यक हैं उन निमित्त कारणों के बिना रुई से कपड़ा त्रिकाल में नहीं बन सकता।

इस विषय में श्री कहान जी स्वामी का यह मत है कि “कार्य-

“केवल उपादान कारण से होता है, निमित्त कारण कुछ नहीं करता।”  
 उनका यह मानना और कहना सर्वथा गलत है क्योंकि न तो कोई  
 लौकिक कार्य बिना निमित्त कारणों की सहायता के होता है या हो  
 सकता है और न कोई आध्यात्मिक कार्य—कर्म बंधन या कर्म-मोचन  
 (कर्मों से मुक्ति) बिना निमित्त कारणों की सहायता के होता है या  
 हो सकता है।

“सामग्री जनिका, नैक कारण।” यानी—उपादान और निमित्त  
 कारणों के समुदाय से ही कार्य होता है, केवल अकेले उपादान कारण  
 से कार्य नहीं होता।

जिनवाणी, जिनवाणी के उपदेष्टा गुरु, मन्दिर, प्रतिमा, स्वस्थ शरीर,  
 स्वस्थ मन, मिथ्यात्व-अज्ञान असयम का हटना, मनुष्य भव, ब्रह्म-  
 ऋपभ नाराच सहनन, व्यवहार सम्यक्त्व, व्यवहार ज्ञान, व्यवहार  
 चारित्र, धर्म ध्यान आदि १०—५ ही नहीं किन्तु असंख्य अन्तरंग,  
 बहिरंग निमित्त कारणों के मिलने पर ही मुक्ति मिला करनी है। उनमें  
 से किसी भी निमित्त कारण की कमी होने पर त्रिकाल में भी मुक्ति  
 नहीं मिल सकती। अब तक जो अनन्तानन्त जीव नसारी बने हुए हैं  
 तथा अनन्तानन्त अभव्य, दूरातिदूर भव्य प्राणी अनन्त काल तक ससारी  
 बने रहेगे, उस सब संसार-भ्रमण में या मुक्ति न मिलने में ऊपर लिखे  
 निमित्त कारणों का न मिलना ही मुख्य बाधक है।

समयसार ग्रन्थ में आत्मा के मिथ्यात्व, अज्ञान, असयम, जीवन,  
 मरण आदि परिणमन के मोहनीय, ज्ञानावरण, आयु कर्म आदि द्रव्यकर्म  
 निमित्त कारण बतलाये हैं। नियमसार में सम्यक्त्व के उत्पत्ति होने के  
 लिये दर्शन मोहनीय का क्षय, जिनवाणी आदि निमित्त कारण बतलाये हैं।

प्रत्येक ससारी आत्मा पौद्गलिक शरीर तथा उसकी इन्द्रियों के  
 निमित्त से चलता फिरता, देखता, सुनता, सूँघता, रस आस्वाद करता,  
 लिखता, पढ़ता, बोलता है। प्रत्येक द्रव्य का परिणमन काल द्रव्य के

निमित्त से होता है। धर्म द्रव्य का निमित्त न मिलने से मुक्त आत्मा अलोकाकाश में नहीं जाने पाता।

राजवार्तिक श्लोकवार्तिक, प्रमेयकमलमार्तण्ड, अष्टसहस्री आदि ग्रन्थों में निमित्त कारणों की सार्थकता का समर्थन प्रचुर मिलता है। उसे विस्तार भय से यहाँ नहीं दे रहे।

स्वपर-प्रत्यय पर्याय उपादान तथा निमित्त कारणों द्वारा सम्पन्न होती है। द्रव्यों का परिणमन काल द्रव्य की नैमित्तिक सहायता से होता है, ऐसा विधान श्री कुन्दकुन्द आचार्य ने पचास्तिकाय की 'कालो परिणाम भवो' आदि १०० वीं गाथा में, श्री अमृतचन्द्र सूरि ने इसकी टीका में (जीवपुद्गलानां, परिणामस्तु बहिरगनिमित्त-भूत-द्रव्यकाल-सद्भावे सति समूतत्वात्) किया है। श्री पूज्यपाद आचार्य ने सर्वार्थ सिद्धि अ० ५ सूत्र २२ में समस्त शुद्ध अशुद्ध द्रव्यों के परिणमन में (धर्मादीनां द्रव्याणां स्वपर्यायनिवृत्तिं प्रति स्वात्मनैव वर्तमानानां बाह्योपग्रहाद्विना तद्व्युत्पन्नाभावात् तत्प्रवर्तनोपलक्षितः कालः) काल द्रव्य को अनिवार्य निमित्त कारण बतलाया है।

## व्यवहार चारित्र

व्यवहार चारित्र को त्याज्य मानकर मुक्ति प्राप्त करना तो, ऐसा है जैसे विना बीज बोये वृक्ष उत्पन्न होना, विना बचपन के यौवन अवस्था आने का स्वप्न देखना। आज तक कोई भी मुक्तिगामी ऐसा नहीं हुआ जो व्यवहार चारित्र के विना आचरण किये विश्वच चारित्र-धारी बना हो और मुक्ति की प्राप्ति कर सका हो। मुक्ति-मार्ग का प्रारम्भ, सराग सम्यक्त्व, सराग-चारित्र यानी—व्यवहार-सम्यक्त्व, व्यवहार-चारित्र से ही हुआ करता है।

इस कारण सोनगढ का यह सिद्धान्त मूलतः गलत है कि "व्यवहार-चारित्र त्याज्य है"।

आज व्यवहार चारित्र के अभाव में मनुष्यों का पतन हो रहा है, वह अपने दुराचार से चोर, अमक्ष्य-भक्षक, व्यभिचारी, शराबी, बेईमान,

लुच्चा, गुण्डा, वदमाश बनते जा रहे हैं। जिस तरह पुराने युग में (भूत-काल में) व्यवहार चारित्र ने मनुष्य को सद्गुणी, स्व-परहितकारी, धर्मात्मा, सज्जन बनाया, वैसे ही आज भी और अनन्त भविष्य काल तक भी व्यवहार-चारित्र ही मनुष्य का उद्धार करेगा।

व्यवहार चारित्र के बिना शुद्ध आत्मा की बात करना घुने हुए चने के समान 'थोथा चना बाजें घना' लोकोक्ति के अनुसार निःसार, निरर्थक है।

### व्यवहार नय

ससारी जीव का प्रत्येक कार्य, वह चाहे लौकिक हो या भौतिक, व्यवहार नय को सत्य मानकर ही करना पड़ता है।

श्री कहान जी स्वामी का प्रवचन, लिखना, पढ़ना, देवदर्शन, भक्ति, उपासना, खाना, पीना, सोना, बोलना, सुनना, चलना, फिरना सभी कुछ प्रवृत्ति व्यवहार नय-अनुसार है। श्री कहान जी स्वामी स्वयं मनुष्य, पंचेन्द्रिय, सजी, पर्याप्त, जैन आदि व्यवहार नय-अनुसार हैं। यदि व्यवहार नय असत्यार्थ है तो उनका प्रवचन, उपदेश, लिखना आदि सभी बातें भी असत्यार्थ हैं। व्यवहार नय को असत्यार्थ कहने वाला व्यक्ति जरा निश्चय नय से बोलकर, देखकर, सुनकर तो बतलावे।

'मेरी माता बन्ध्या है, मैं गूंगा हूँ' कहने वाले मनुष्य के समान ही व्यवहार नय को सर्वथा असत्यार्थ कहने वाला मनुष्य है।

जगत के प्रत्येक द्रव्य का प्रत्येक अंश, वह चाहे शुद्ध हो या अशुद्ध, उत्पाद व्याप्तात्मक पर्याय रूप हैं। पदार्थ का यह पर्याय है परिणमन-व्यवहार नय अनुसार तो है ही। निश्चय नय से तो आत्मा न मुक्त है, न संसारी है, न सर्वज्ञ है, न अल्पज्ञ है, न शुद्ध है, न अशुद्ध है, न मूर्ख है, न विद्वान्, न मनुष्य है, न देव।

जो भी विकल्पात्मक कथन है वह सब व्यवहार नय अनुसार है। निश्चय नय तो गूंगा है। वह कुछ बोल नहीं सकता। समयसार ग्रन्थ भी व्यवहार नय से निश्चय को बतलाता है। निश्चय नय से श्री कहान

जी स्वामी बोल कर तो दिखावें, शुद्ध आत्मा का कथनें तो योजनों और राजुओं दूर की बात रही ।

स्वयं केवलज्ञानी व्यवहार नय के अवलम्बन से उपदेश देते हैं, समस्त जिनवाणी निश्चय व्यवहार नय का सन्मान करती है ।

जयधवल-मे लिखा है—

“व्यवहारणय पडुच्च पुण गोदमसामिणा चदुवीसण्हमणियो-  
गद्वाराणमादीए मंगलं कदं । ण च व्यवहारणओ चप्पलओ, ततो  
चवहाराणुसारिसिस्साराण पडत्तिदंसणादो । जो बहुजीवाणुग्ग-  
हकारी व्यवहारणओ सो चेव समस्सिदब्बो ति मणेणावहारिय  
गोदमथेरेण मंगलं तत्थ कय ।” (पु० १ पृ० ८)

अर्थ—गौतम स्वामी ने व्यवहार नय का आश्रय लेकर कृति आदि चौबीस अनुयोगद्वारों के आदि में ‘एणो जिणाण’ इत्यादि रूप से मंगल किया है । यदि कहा जाय व्यवहार नय असत्य है, सो भी ठीक नहीं है क्योंकि उसमें व्यवहार का अनुसरण करने वाले शिष्यों की प्रवृत्ति देखी जाती है । अतः व्यवहार नय बहुत जीवों का अनुग्रह करने वाला है, उसी का आश्रय करना चाहिये, ऐसा मन में निश्चय करके गौतम स्थ-  
‘विरने चौबीस अनुयोगद्वार के आदि में मंगल किया है ।

एणियणियवणिज्जसच्चा सव्वणया परवियालणे मोहा ।

ते उण ण दिट्ठसमओ विभयइ सच्चे व अलियं वा । ११७।

अर्थ—सभी नय अपने अपने विषय के कथन करने में समीचीन हैं और दूसरे नयों का निराकरण करने में मूढ़ हैं । अनेकान्त रूप समय के ज्ञाता पुरुष यह नय सच्चा है और यह नय झूठा है, इस प्रकार का विभाग नहीं करते हैं ।

तब व्यवहार नय को सर्वथा असत्यार्थ कहना ऐसे ही है, जैसे कोई

चिल्लाता फिरे कि 'मेरे मौनव्रत है ।'

निश्चय से केशजी भगवान् आत्मज्ञ हैं उपचरित अमद्भूत व्यवहार नय से सर्वज्ञ हैं । (नियमसार गा. १८५) यदि व्यवहार नय या व्यवहार नय का विषय झूठ है तो सर्वज्ञ के अभाव का प्रसंग आ जायगा जो कि सोनगढ़ वालो को इष्ट नहीं है ।

अतः सोनगढ़ सिद्धान्त की यह बात गलत है, कि व्यवहार नय सर्वथा असत्यार्थ है । व्यवहार (पर्यायार्थिक) नय भी निश्चय नय के समाने सोलह आने सत्य है ।



## केवल ज्ञान

श्री कहान जी स्वामी की मान्यता है कि 'केवल ज्ञान हो जाने पर केवल ज्ञानावरण का क्षय होता है ।' सोनगढ़ सिद्धान्त की यह मान्यता भी युक्ति और आगम के विरुद्ध है ।

संसार का कोई भी कार्य तब होता है जब उस कार्य के प्रतिबन्धक कारण का अभाव होता है । सूर्य का प्रकाश तब होता है, जब उसके प्रकाश की प्रतिबन्धक काली आंधी, भारी बादल पटल, पूर्ण सूर्य ग्रहण आदि प्रतिबन्धक न हो । यदि काली आंधी होती है, तब दिन के दोपहर को भी अन्धकार फैला रहता है, जब काली आंधी हट जाती है, तभी सूर्य का प्रकाश होता है ।

कोई बन्दी (कैदी) तभी स्वतन्त्र होता है, जब कि उसकी हथकड़ी वेडी और जेल दूर हो जावे । बिना हथकड़ी, वेडी कटे और बिना जेल से मुक्ति मिले कोई भी कैदी जेल से मुक्त नहीं हो सकता ।

ऐसी ही बात ससार-बन्दीघर (जेलखाने) के बन्दियों (कैदियों) ससारी जीवों की भी है । कर्म की हथकड़ी-वेडी ने ससारी जीव के

आत्मा को और उसके प्रत्येक गुण को जकड़ रक्खा है। केवल ज्ञान को केवल ज्ञानावरण ने, सम्यक्त्व को दर्शन मोहनीय ने तथा चारित्र्य को चारित्र्य मोहनीय कर्म ने प्रतिबद्ध कर (रोक) रक्खा है, जब तक वह कर्म का प्रतिबन्ध दूर नहीं होता तब तक सम्यक्त्व, केवल-ज्ञान और यथाव्याप्त चारित्र्य का उदय न होता है और न हो सकता है।

जैसे सम्यक्त्व की उत्पत्ति होने से दर्शन मोहनीय का क्षय नहीं होता किन्तु अधःकरण, अपूर्वकरण, अनिवृत्ति करणों द्वारा दर्शन मोहनीय कर्म की निर्जरा और संवर होने के पश्चात् सम्यक्त्व होता है। जैसा कि श्री कुन्द कुन्द आचार्य ने नियमसार की गाथा ५३ में सम्यक्त्व के लिए अन्तरंग निमित्त कारण के रूप में 'अंतर हेम्रो भणिया, दसण-मोहस्म खय-पहुदी' (दर्शन मोहनीय कर्म का क्षय आदि सम्यक्त्व के अन्तरंग निमित्त कारण हैं) वाक्य द्वारा दर्शन मोहनीय कर्म के क्षय होने पर ही सम्यक्त्व की उत्पत्ति बतलायी है। ठीक इसी प्रकार—

श्री उमास्वाति आचार्य ने केवलज्ञान की उत्पत्ति के लिए कारण निर्देश करते हुए दशवे अध्याय के प्रारम्भ में लिखा है—

**मोहक्षयाज्ज्ञानदर्शनावरणान्तरायक्षयाच्च केवलम् ॥१॥**

अर्थ—मोहनीय कर्म के क्षय से और तत्पश्चात् ज्ञानावरण दर्शनावरण तथा अन्तराय कर्म के क्षय हो जाने से केवल ज्ञान (केवल दर्शन) होता है।

यानी—पहले केवलज्ञानावरण का क्षय होता है, तब केवलज्ञान होता है। ऐसा नहीं है कि पहले केवल-ज्ञान हो जाय उसके पीछे केवल-ज्ञानावरण का क्षय होवे।

इसी बात का श्री कुन्दकुन्द आचार्य अपने आध्यात्मिक ग्रन्थ समय-सार की 'सो सव्वणाणदरसी' आदि १६० वी गाथा द्वारा संकेत करते हैं। एवं श्री पूज्यपाद, अकलंक देव, नेमिचन्द्र सिद्धान्त चक्रवर्ती, श्री अमृतचन्द्र सूरि आदि सभी ग्रन्थकार इसका समर्थन करते हैं।



## अन्तिम-निवेदन

इस समय केवल-ज्ञानी, मनपर्ययज्ञानी, अवधिज्ञानी, श्रुतकेवली तथा अन्य किसी विशेष ज्ञान-ऋद्धि-धारक ज्ञानी का सद्भाव नहीं है, जिसके ममक्ष जाकर किसी बात का निर्णय किया जा सके। इस समय तो हमारे सामने आर्ष ग्रन्थों के रूप में जिन-वाणी ही उपलब्ध है, अतः हमको अपनी श्रद्धा, ज्ञान और आचार जिनवाणी के अनुसार बनाना चाहिये।

जिन-वाणी प्रथमानुयोग, करणानुयोग चरणानुयोग और द्रव्यानुयोग के रूप में निबद्ध की गई है। जिनवाणी के श्रद्धालु को चारों अनुयोगों का स्वाध्याय करके ज्ञान-साधना करनी चाहिये, तभी जिनवाणी का रहस्य प्राप्त किया जा सकता है।

श्री कहान जी स्वामी ने जो अपने जीवन में क्रान्तिकारी परिवर्तन किया है, उस आध्यात्मिक परिवर्तन को उन्हें चारों अनुयोगों के ग्रन्थों के मार्मिक स्वाध्याय द्वारा सफल करना चाहिये। द्रव्यानुयोग का रहस्य करणानुयोग का ज्ञान प्राप्त किये बिना प्राप्त नहीं होता। श्री कहान जी स्वामी ने जो अपने प्रवचन और ग्रन्थों के निर्माण में मोटी-मोटी सैद्धान्तिक गलतियाँ की हैं, उसका मूल कारण यह प्रतीत होता है कि उन्होंने गोमटसार आदि ग्रन्थों का गम्भीर अध्ययन नहीं किया।

इसी कारण वे शुद्ध आत्म-तत्त्व का निरूपण तो करते हैं, किन्तु यह नहीं बतलाते कि आत्मा शुद्ध होता किस तरह है, कैसे परिणाम आत्मा को कितना शुद्ध करते हैं, बहिरात्मा से अन्तरात्मा कैसे बनता है और अन्तरात्मा से परमात्मा कैसे हुआ करता है; सम्यक्त्व से आत्मा की कितनी शुद्धि होती है, और चारित्र्य से कितनी होती है, कर्मों का सवर और अविपाक-निर्जरा किस गुण-स्थान से प्रारम्भ होती है और

किस किस गुण-स्थान में वह संवर, निर्जरा की मोटा कितनी-कितनी बढ़ती जाती है, संवर और निर्जरा की हानि वृद्धि का कारण क्या है, कर्मों का आस्रव, बन्ध, सत्त्व, उदय किस किस गुण-स्थान में कितना होता है ?

इन बातों को विना अच्छी तरह जाने समझे और विना बतलाये आत्मा शुद्ध न तो किया जा सकता है और न कराया जा सकता है ।

जैसे अपने मैले कपड़े के विषय में यों कहे कि “हमारा वस्त्र तो निर्मल स्वच्छ है, उसमें रंज-मात्र भी मैल नहीं है । हमें तो उसकी निर्मल स्वच्छता दिखाई दे रही है । वस्त्र का परिणमन वस्त्र में है, मैल का परिणमन मैल में है । पर-पदार्थ मैल हमारे वस्त्र की स्वच्छता को नहीं बिगाड़ सकता ।” इत्यादि बातों के कहने सुनने से वस्त्र साफ नहीं होता । उसके लिये तो जल और साबुन द्वारा साफ करने का परिश्रम करना पड़ता है ।

इसी तरह आत्मा का कर्म मल, केवल आत्मा को शुद्ध-बुद्ध-सिद्ध समझ लेने मात्र से या मधुर वाणी में कह देने मात्र से दूर नहीं हो जाता, उसके लिये यथाविधि कुछ तप त्याग संयम का श्रम भी करना पड़ता है, विषय-भोगों का सम्पर्क छोड़ना पड़ता है, मन वचन शरीर की प्रवृत्ति बदलनी पड़ती है, आत्म-ध्यान का अभ्यास करना पड़ता है । जैसे कि सम्यग्दृष्टी, महान् ज्ञानी तीर्थ करों ने किया । केवल चर्चा करने से कुछ नहीं बनता । प्रथमानुयोग का स्वाध्याय किये बिना आत्म-शोधन की क्रियात्मक (अमली प्रैक्टिकल) प्रक्रिया नहीं मालूम हो सकती ।

## ज्ञान का संचय

साँस के लिये स्वच्छ वायु लेने के लिये तथा दूषित वायु अपने घर में से या कमरे में से बाहर निकाल के लिये कमरे की खिड़कियों को तथा प्रकाशदानों (रोशनदानों) को खुला रखना चाहिये । जो मनुष्य

अपने कमरे या मकान की खिड़कियों तथा प्रकाशदानों (रोशनदानों) को बन्द रखते हैं, वे कभी स्वस्थ नहीं रह सकते ।

ठीक, इसी तरह बुद्धिमान पुरुषको ज्ञानके कण संचित करने के लिये अपने मस्तिष्क (दिमाग) की खिड़कियाँ भी खुली रखनी चाहिये जिससे ज्ञान-भंडार में वृद्धि होती रहे । जो मनुष्य अपने दिमाग की खिड़कियाँ बन्द कर लेते हैं वे अपने ज्ञान को परिष्कृत नहीं कर सकते ।

सोनगढ के नेता केवल द्रव्यानुयोग का स्वाध्याय करते हैं वे अपने मस्तिष्क की खिड़कियाँ प्रथमानुयोग, करणानुयोग, चरणानुयोग के लिये बन्द किये रहते हैं, इसी कारण प्रतीत होता है कि उनका आध्यात्मिक-ज्ञान अधूरा यानी एकान्त-पक्षी बन गया है । निश्चय नय के प्रेमी होकर भी वे निश्चय नयको भी आलाप-पद्धति आदि ग्रन्थोंके स्वाध्याय किये बिना अभी तक ठीक नहीं समझ पाये, गुण-स्थानों को नहीं जान पाये एवं निश्चय और व्यवहार धर्म या रत्नत्रय को नहीं समझ पाये, जैसा कि उनके द्वारा निर्मित एव प्रकाशित ग्रन्थों से प्रगट होता है । छहहठाला, द्रव्यसंग्रह—जैसे ग्रन्थों की सोनगढी टीका इसका स्पष्ट उदाहरण है । मूलग्रन्थ कुछ कहता है तो उसकी सोनगढी टीका कुछ कहती है ।

समयसार की श्री अमृतचन्द्र सूरि कृत तथा श्री जयसेन आचार्य की टीका कुछ कहती है और सोनगढ से प्रकाशित समयसार प्रवचन कुछ कहता है ।

सैद्धान्तिक विवाद इसी एकाङ्गी (केवल द्रव्यानुयोग के) स्वाध्याय का फल है । यदि समस्त अनुयोगों का स्वाध्याय, मनन, चिन्तन हो तो एक ही आम्नाय के व्यक्तियों में परस्पर सैद्धान्तिक विवाद हो नहीं सकता ।

अनुयायी वर्ग

सोनगढ के अनुयायी वर्ग ने अपना सुन्दर नाम 'मुमुक्षु' रखा अवश्य है परन्तु मुक्त होने के लिये जो चारों अनुयोगों का ज्ञान-भरण करने के

लिये प्रयास होना चाहिये, सो उन्होंने भी नहीं किया। 'द्रव्यानुयोग के सिवाय अन्य अनुयोगों के ज्ञानकण कही उनके हृदय में न घुस आवे' इस आशंका से उन्होंने अन्य तीन अनुयोगों के लिये अपने हृदय के बज्र कपाट बन्द कर लिये हैं। वे द्रव्यानुयोग के सिवाय अन्य किसी अनुयोगका स्वाध्याय करते ही नहीं।

उनसे यदि गुणस्थानों के विषय में, नयों के विषय में या कर्मों के बन्ध, उदय, सत्त्व, सक्रमण, उदीरणा, सवर, निर्जरा आदि के विषय में पूछो तो लगभग ६६ प्रतिशत मुमुक्षु सज्जनों का यही एक उत्तर होता है कि 'हमने तो आत्मा को समझना है, अन्य बातों से हमें क्या प्रयोजन।'

ऐसी दशा में वे क्या तो समयसार समझेंगे और क्या आत्मा को समझेंगे। जिस व्यक्ति ने अपने वस्त्र का मूल, मूलका कारण तथा मूल छूटने की विधि और उसका प्रयोग न समझा, भला वह वस्त्र को क्या साफ कर सकेगा।

वे अपने स्वाध्याय में जब तक सिवाय गलत सोनगढी साहित्य के अन्य आर्ष ग्रन्थों को नहीं लेंगे तब तक वे एकान्तवादी धारणा से छूट कर अनेकान्तवाद में कैसे आ सकते हैं ?

इन्दौर आदि विभिन्न स्थानों पर समाज में परस्पर तनाव उत्पन्न होने का मूल कारण केवल यह है कि मुमुक्षु भाई सोनगढी साहित्य के साथ अन्य कोई भी आर्ष ग्रन्थ नहीं पढ़ना चाहते। जब कि जनता सभी अनुयोगों का स्वाध्याय चाहती है।

सोनगढी ग्रन्थों में दिगम्बर मुनियों की अश्रव्य (न सुनने योग्य) निन्दा भी अनेक स्थलों पर विभिन्न रूप से लिखी हुई है। (उसका उल्लेख करके हम जनता की भावना को भड़काना उचित नहीं समझते।) यह बात भी सामाजिक विवाद की कारण बन जाती है।

## अनुचित प्रणाली

चारित्र्य मोहनीय कर्म का जब तक उदय रहता है तब तक प्रत्येक जीव के अनेक प्रकार की इच्छाएँ हुआ करती हैं। उन इच्छाओं में से एक इच्छा यशो-लिप्सा यानी—यश कीर्ति प्राप्त करने की आकांक्षा भी है। यश प्राप्त करने की तीव्र इच्छा धार्मिक या आध्यात्मिक महानुभावों के भी होती है। क्योंकि वे भी तो रागी मोही होते हैं। इसलिये अध्यात्म-प्रेमी व्यक्ति भी अपने यश-कीर्ति के प्रसार के लिये कृत, कारित, अनुमोदना के रूप में विविध कार्य रूचि के साथ करते हैं। इस यशो-लिप्सा पर विजय प्राप्त करने वाला कोई विरला ही उच्चकोटि का महात्मा होता है।

परन्तु तत्त्ववेत्ता, अध्यात्म-प्रेमी धर्मात्मा को यह ध्यान रखना आवश्यक है कि वह अपना यश फैलाने की इच्छा से कोई ऐसा कार्य न करे और न अपने अनुयायियों द्वारा अपने लिये होने दे जिससे मिथ्या प्रवृत्ति चल पड़े।

सोनगढ में कुछ ऐसी प्रवृत्तियाँ जड़ जमाती जा रही हैं जिन्हें सोनगढ के नेताओं की कड़ाई के साथ रोक देना चाहिये।

### असत्य वार्ता

राजकोट के श्री ब्र० चुन्नीलाल जी देसाई ने अपनी पुस्तक (सोनगढ का कलक) में, श्री प० सरनाराम जी ने अपने लेख में तथा श्री कहान भजन मजरी पुस्तक में चपकलाल मोहन डगली ने यह अभिप्राय लिखा है कि—

“श्री कहान जो स्वामी पूर्व भव में विदेह क्षेत्र में एक राजा के राजकुमार थे। उन्होंने अपनी पत्नी के साथ श्री १००८ सीमन्धर तीर्थकर का दर्शन समवशरण में जाकर उस समय किया था जब श्री कुन्दकुन्द आचार्य वहाँ गये थे।”

सोनगढ के नेताओं तथा श्री कहान जो स्वामी की ओर से इस

वात का निराकरण नहीं किया गया, इससे प्रतीत होता है कि 'मौन सम्मतिलक्षणम्' नीति के अनुसार आप इस बात से सहमत हैं। किसी के पूर्वभव की बात कोई अन्य व्यक्ति कह भी नहीं सकता, अतः सभव है कि, यह बात श्री कहान जी स्वामी ने ही कही होगी। जैसा कि पं० सरनाराम जी ने लिखा भी है।

परन्तु यह बात असंगत है। विदेह क्षेत्र में भाग्यशाली मनुष्यों की एक कोटि पूर्व की (अरबों वर्ष की) आयु होती है। तदनुसार श्री कुन्दकुन्द आचार्य के समय अनुसार युवक राजकुमार दो हजार वर्ष पीछे ही विदेह क्षेत्र से, चय कर श्री कहान जी स्वामी के रूप में कैसे उत्पन्न हो सकता है? अकालमृत्यु की घटना से ही ऐसा होना सम्भव है।

विदेह क्षेत्र का वह राजकुमार सम्यग्दृष्टि न होगा, अन्यथा वह मनुष्य आयु का वन्ध करके श्री कहान जी स्वामी के रूप में कैसे उत्पन्न होता। सम्यक्त्वी मनुष्य के तो देव आयु का वन्ध होता है।

विदेह क्षेत्र का भाग्यशाली मनुष्य यदि मनुष्य भी होता, तो विदेह में तो जन्म लेता जिससे उसी भव से उसको मुक्ति प्राप्त करने के साधन सुलभ होते तथा साक्षात् तीर्थंकर के दर्शन करने का अवसर मिलता रहता।

इत्यादि, सिद्धान्त की छाया में यह बात गलत सिद्ध होती है।

कलिकाल में उत्पन्न हुआ भरत क्षेत्र का कोई व्यक्ति विदेह क्षेत्र में जन्म ले, यह तो उसके अभ्युदय (उन्नति) और निःश्रेयस (कल्याण) का चिन्ह है किन्तु विदेह क्षेत्र का राजकुमार कलिकाल में भरतक्षेत्र में उत्पन्न हो, यह उन्नति और कल्याण का चिन्ह नहीं।

श्री कहान जी स्वामी को जनता की यह गलत धारणा दूर कर देनी चाहिये।

## चित्र की पूजा

बम्बई के मन्दिर में श्री कहान जी स्वामी का एक बड़ा चित्र एक अलग वेदी में विराजमान है। मन्दिर में दर्शन करने के लिए आने वाले भक्त स्त्री पुरुष उस चित्र को अर्हन्त भगवान के समान साष्टांग नमस्कार करते हैं, उस चित्र की आरती उतारते हैं। जब श्री कहान जी स्वामी अती भी नहीं हैं, अवती हैं, तब उनके चित्र की इस तरह पूजा, भक्ति की जानी बहुत अनुचित है। श्री कहान जी स्वामी को यह गलत पद्धति तत्काल रोक देनी चाहिये।

## मानस्तम्भ में मूर्ति

समवधारण की अनुकृति रूप में मन्दिर का निर्माण किया जाता है और समवधारण के वहिर्भाग में बने हुए मानस्तम्भ का अनुकरण करके मन्दिर के सामने मानस्तम्भ बनाया जाता है। मानस्तम्भ में अर्हन्त भगवान की प्रतिमा विराजमान की जाती है। परन्तु श्री कहान जी स्वामी के भक्त मानस्तम्भ में श्री कहान जी स्वामी की मूर्ति भी बना देते हैं। यदि कहान जी स्वामी महाव्रती मुनि होते तब तो उनकी मूर्ति दिगम्बर आम्नाय का बोध कराने वाली होती। परन्तु वे वस्त्रधारक अव्रती के रूप में हैं, तो उनकी वस्त्रधारिणी मूर्ति से श्री कुन्दकुन्द आचार्य के निर्ग्रन्थ जिनेन्द्र रूप का घात होता है। यह बात इस समय साधारण प्रतीत होती है परन्तु कालान्तर में बहुत हानि-प्रद सिद्ध होगी। श्री कहान जी स्वामी तो सदा न बने रहेंगे (हमारी तो भावना है कि वे चिरायु हो) परन्तु उनके अभाव में मानस्तम्भ में उत्कीर्ण उनकी प्रतिमा उनके दिगम्बरीय मान्यता या चिन्ह का बोध न करा सकेगी।

इस पर श्री कहान जी स्वामी गम्भीरता से विचार करें।

## पागले

श्री कहान जी स्वामी एक ओर तो शुद्ध सम्यग्दर्शन को ही उपादेय बताकर व्यवहार रत्नत्रय को भी त्याज्य बताते हैं। देवमूढता, गुरु-

मूढ़ता और लोकमूढ़ता को बड़ी दृढ़ता से निषेध करते हैं, किन्तु उधर उनके आश्रय से मिथ्यात्व का प्रचार भी हो रहा है, यह एक विचित्र बात है। यह बात अनेक बार प्रकाशित हुई है कि श्री कहान जी स्वामी के चरणों के तलवों पर केसर लगाकर उनके भक्त जन वस्त्रों पर उन चरणों-चिन्हों की छाप (पागला) ले लेते हैं। उन पागलों को वे अपने घरों में इस मान्यता से ऊँचा टांग देते हैं कि इनके निमित्त से लक्ष्मी, स्वास्थ्य, सुख, सुविधा का समागम होगा।

क्या यह प्रथा और मान्यता लोकमूढ़ता अथवा गुरुमूढ़ता की प्रतीक नहीं है? श्री कहान जी स्वामी गम्भीरता से विचार करें।

### तीर्थङ्कर का अवतार

श्री कहान जी स्वामी की ७४ वीं वर्षगांठ पर श्री ब्रजलाल फूलचन्द्र भायाणी (सौराष्ट्र) द्वारा प्रकाशित 'कहान भजन मजरी' (प्रथम पुष्प) पुस्तक में पृष्ठ १० तथा पृष्ठ १७ पर श्री कहान जी स्वामी को 'तीर्थंकर' बतलाया गया है। पृष्ठ ६ पर श्री कहान जी स्वामी को 'केवल ज्ञान का टुकड़ा' लिखा है।

क्या सोनगढ़ के नेताओं को तथा स्वयं श्री कहान जी स्वामी को अपने लिए प्रयुक्त ये विशेषण उचित प्रतीत होते हैं? गहराई से विचार करें।

ये बातें जनता में मिथ्या प्रवृत्ति (मिथ्यात्व) फैलाने वाली हैं, अतः इनका कड़ाई के साथ निराकरण होना चाहिये।



## विद्वानों का कर्तव्य

विद्वान् सदा सरस्वती का उपासक रहा है । लोक में सरस्वती का वाहन नीर क्षीर का विवेक करने वाले 'हस' को माना गया है । तदनुसार विद्वानों को सरस्वती माता (जिनवाणी) का हृदय से सम्मान करके उससे विमुख कोई वार्ता न करनी चाहिये । चारो अनुयोगो का रूप धारण करने वाली जिनवाणी "सर्वाङ्ग सुन्दरी बनी रहे, उसका कोई अंग-भंग न होने पावे", इसका उत्तरदायित्व विद्वानों पर है, जिसका निर्वाह प्रत्येक जैन विद्वान को शुद्ध हृदय से करना चाहिये ।

"आत्मा के अभ्युदय के लिये चारित्र्य का आचरण भी अनिवार्य आवश्यक है, निश्चय-व्यवहार-आत्म-परिणति साध्य-साधन रूप है, विचार-धारा अनेकान्तमयी सत्य है, एकान्त-पोषिणी असत्य है, कार्य-सिद्धि उपादान तथा निमित्त दोनों प्रकार के कारणों से हुआ करती है, कषयांश बन्ध का कारण है, व्रत तप समय सवर निर्जरा का कारण है ।" इत्यादि विषय पर विद्वानों को गोम्मटसार, सर्वार्थसिद्धि, राज-वार्तिक आदि ग्रन्थों के आधार से स्पष्ट विवेचन करना चाहिये ।

जनता को असत् मार्ग से हटाकर जिनवाणी-सम्मत सत्पथ का प्रदर्शन करना विद्वानों का कर्तव्य है ।

नीतिकार ने विद्वान् को लक्ष्य करके कहा है—

नीरक्षीरविवेके हसालस्य त्वमेव कुरुषे चेत् ।

विश्वस्मिन्नधुनान्य कुलव्रत पालयिष्यति कः ॥

यानी—हे हस ! यदि तুম दूध और जल को अलग-अलग करने में आलस्य करोगे तो इस जगत में सत्य असत्य का भेदभाव कौन दिखलावेगा ?

## सद् गुरु

पञ्च-परमेष्ठी में प्रथम, द्वितीय पद आराध्य देवाधिदेव का है, जिनको अहंन्त और सिद्ध माना जाता है। शेष तीन परमेष्ठी (आचार्य, उपाध्याय, साधु) धर्म-गुरु या सद्गुरु माने गये हैं।

प्रत्येक मुमुक्षु (मुक्ति-इच्छुक) के लिये अहंन्त, सिद्ध का पद प्राप्त करना लक्ष्य होता है और गुरु उस लक्ष्य तक पहुँचाने वाला या पथ-प्रदर्शन करने वाला हुआ करता है। वह मुक्त-आत्माओं के पद-चिह्नो पर स्वयं चलता है, तथा अन्य भव्य प्राणियों को उस मार्ग पर चलने की प्रेरणा प्रदान करता है। अतएव उसे 'तरण तारण' कहते हैं। ससार में रहते हुए भी वह ससार से पृथक् रहता है। वह जनता से अपने लिये कुछ नहीं लेता क्योंकि वह स्वयं नग्न दिगम्बर होता है, परन्तु अपनी प्रवृत्ति और प्रेरणा द्वारा जनता को महान आत्मवैभव प्रदान करता है। सत्सङ्गा, सत्ज्ञान, सत् आचार की वह चलती फिरती प्रतिमा होता है। ससार, शरीर और विषयभोगों से विरक्त होता है। महान इन्द्रिय-विजेता, कषाय-जयी तथा शान्तिमूर्ति होता है।

ऐसा संसार का आदर्श महात्मा धर्मगुरु या सद्गुरु होता है। जिसके लिये श्री समन्तभद्र आचार्य ने लिखा है—

विषयाशावशातीतो निरारम्भोऽपरिग्रहः ।  
ज्ञानध्यानतपोरक्तस्तपस्वी सः प्रशस्यते ॥

जर्थ—पाँचो इन्द्रियों के विषयों की आशा से जो अतीत (रहित) हो, समस्त आरम्भ और अन्तरंग बहिरंग परिग्रह जिसके न हो और न जो किसी तरह का आरम्भ करता हो, जो आत्म-ध्यान तथा ज्ञान-आराधन में लीन रहता हो, वह सद्गुरु तपस्वी है और प्रशंसनीय है।

हमारी भावना है कि श्री कहान जी स्वामी यथार्थ में ऐसे ही विश्ववन्द्य सद्गुरु बनें। जब आपने श्री १०८ कुन्दकुन्द आचार्य से सत्श्रद्धा जाग्रत करके आत्म-अभ्युदय के लिये अपने जीवन में महान् क्रान्ति की है तो आपको श्री कुन्दकुन्द आचार्य के चरण-चिह्नो पर चलकर निर्ग्रन्थ-मुनिचर्या भी करनी चाहिये। मनुष्य-जीवन की यह सबसे बड़ी सफलता है। आप इस मानुषीय परमपद का निर्वाह न कर सकते हो, ऐसी बात नहीं है, हृदय में दृढ़ भावना लाने की केवल आवश्यकता है। अपने शरीर से आत्म-साधना का यह कार्य आत्मतत्त्व-वेत्ता को अवश्य लेना चाहिये।

यदि आप ऐसा न कर सकें तो कम से कम प्रतिज्ञापूर्वक सप्तम प्रतिमा का निर्दोष निरतिचार चारित्र्य यथाविधि स्वीकार करें।

उस दशा में महान गुरु-पद का प्रतीक सद्गुरु' विशेषण अपने नाम के साथ न लगावें, न अन्य व्यक्ति क द्वारा लगने दें तथा सद्गुरु के नाम पर अपना जयधोष भी न कराया करें। ऐसा करना, कराना दर्शन मोहनीय कर्म के आस्रव का कारण गुरु का अवर्णवाद है। आप अपने भक्तों को ऐसा करने से नहीं रोकते हैं इसका अर्थ तो यह है कि आपको अपनी ऐसी असत् प्रशंसा में रुचि है।

## काल लब्धि

चारित्र्य पालन के लिये काल-लब्धि का यह वहाना करना, कि 'जब हमारे काल लब्धि आवेगी, तब बिना कुछ प्रयत्न किये ही स्वयं हमारे समय का आचरण हो जायगा,' आत्मार्थी सत्पुरुष के लिये अनुचित वार्ता है। इस तरह तो आप अपनी श्रद्धा में भी परिवर्तन न कर सकते थे।

उत्साह और साहस के साथ विवेकी पुरुष को 'शुभस्य शीघ्रम्' नीति अनुसार शुभ आचरण करने में देर न करनी चाहिये। काल-लब्धि

१ उचित कारण-कलाप की योजना करने पर स्वयं आ जाती है ।  
 २ पर लोग काल-लब्धि के दास बना करते हैं ।

साहसी व्यक्ति काल-लब्धि को दासी बनाते हैं ।

आशाया ये दासास्ते दासाः सर्वलोकस्य ।

आशा येषां दासी तेषां दासायते लोकः ॥

अर्थ-काललब्धि की आशा के जो दास होते हैं । वे समस्त जगत के दास होते हैं और जो आशा को अपनी दासी बना लेते हैं, सारा जगत उनका दास बन जाता है ।

मुखपत्ती उतारते समय आपने काललब्धि की प्रतीक्षा नहीं की थी । आत्म-हितार्थी व्यक्ति आत्महित करने के लिये काल-लब्धि का मुखापेक्षी नहीं बनता । आप जब खाने, पीने, पहनने ओढ़ने, आने-जाने बोलने-चालने, सोने, घूमने-फिरने आदि लौकिक कार्यों में काल-लब्धि की प्रतीक्षा नहीं करते तो समय-माचरण में काल-लब्धि की प्रतीक्षा क्यों कर रहे हैं ?

श्री प० टोडरमल जी ने काल-लब्धि को फटकार अपने मोक्षमार्ग प्रकाशक ग्रन्थ में बतलाई है, उस पर विचार कीजिये । -

शुभ कर्म के उदय से कार्य में सफलता मिलने के लिये अनुकूल सामग्री का मिलना ही काल-लब्धि है । सो आपको वैसी योग्यता प्राप्त है, गृहस्थाश्रम के बन्धन से भी आप अतीत हैं । इस काल-लब्धि का लाभ उठाकर आप महाव्रत वारी सद्गुरु बन सकते हैं ।

## मुनि का द्रव्य लिङ्ग भावलिङ्ग

युद्ध में विजय प्राप्त करने लिये योद्धा सैनिक के शरीर में बल तथा हृदय में वीरतामय अन्तरंग उत्साह होना तो परम आवश्यक है ही, उसके बिना तो वह अपने शत्रु पर विजय पा ही नहीं सकता । परन्तु

इसके साथ ही उसकी बाहरी साधन-सामग्री होना भी अत्यन्त आवश्यक है। वीरता का उद्बोधक गणवेश (वर्दी) तथा बर्छी, तलवार, बन्दूक, गोली, बारूद आदि बाहरी सामान सिपाही के पास न हो तो उसका अन्तरङ्ग वीरभाव व्यर्थ हो जाता है, केवल उस अन्तरङ्ग वीरता के कारण ही उसको युद्ध में विजय नहीं मिल सकती।

इसी तरह यदि अन्तरङ्ग में संसार, शरीर और भोगों से वैराग्य भावना हो किन्तु बाहर से सासारिक परिग्रह का, शारीरिक पोषण का, पहनाव उढाव का तथा इन्द्रिय-विषय-भोगों का परित्याग न किया हो तो वह हृदय की वैराग्य भावना स्थिर नहीं रहती, लुप्त हो जाती है। जैसे रमणान भूमि में मनुष्यों का वैराग्य असफल रहता है।

यदि भगवान नेमिनाथ वस्त्र आभूषण आदि उतार कर मुनि-दीक्षा ग्रहण न करते, तो कोरी वैराग्य-भावना से उनको आत्म-सिद्धि कदापि न मिलती।

मुनिका द्रव्य-लिंग (नग्न दिगम्बर वेश) धारण किये बिना कभी भाव-लिंग यानी—प्रत्याख्यानवरण कषाय के क्षयोपशम से होने वाला अन्तरंग मुनि चारित्र्य नहीं होता। द्रव्यलिंग होने पर भावलिंग कदाचित् न भी हो, परन्तु भावलिंग तो द्रव्यलिंग के बिना कदापि (कभी भी) नहीं होता।

इसी कारण श्री कुन्दकुन्द आचार्य ने सूत्र पाहुड की २३वीं गाथा में स्पष्ट कहा है—

ण वि सिज्झइ वत्थधरो जिणसासण जइवि होइ तित्थयरो।

अर्थ—वस्त्रादि बहिरंग परिग्रहधारी यदि तीर्थंकर भी हो तो भी वह आत्म-सिद्धि (मुक्ति) प्राप्त नहीं कर सकता।

इस कारण यह खयाल करना मूलतः गलत है कि जब हमारे संयम-धाती कषाय का क्षयोपशम होगा तब बाहरी परिग्रह का त्याग अपने आप हो जायगा। क्योंकि एक तो बहिरंग परिग्रह के रहते हुए अन्तरंग

परिग्रह का त्याग होता नहीं, बहिरंग परिग्रह के त्याग होने पर ही अन्तरंग परिग्रह का त्याग होता है। जैसे चावल के ऊपर से धान का छिलका हट जाने पर ही चावल के भीतर की लालिमा दूर होती है।

दूसरे-कोई भी ऐसा कर्म का क्षयोपशम, क्षय आदि नहीं है जो कि शरीर पर पहनी हुई टोरी, बनियान, कमीज, कोट, लंगोटी, धोती को उतार कर फेंक दे। यह क्रिया तो विरक्त मनुष्य को स्वयं करनी पड़ती है। तभी अन्तरंग में प्रत्यास्थानावरण कषाय का क्षयोपशम होना सम्भव है।

### गुरु-विनय वार्ता

श्री कहान जी स्वामी को निर्ग्रन्थ-मुनि-मुद्रा का विनय आदर सत्कार करना चाहिये। सम्यक् दृष्टि जीव निर्ग्रन्थ गुरु का विनयी भक्त होता है। उसके परोक्षज्ञान-गम्य मुनि का द्रव्यालिंग ही होता है, भाव्यालिंग छद्मस्य के ज्ञान-गम्य नहीं है। अतः महाश्रुती दिगम्बर मुद्रा देख कर श्री कहान जी स्वामी को मनसा वाचा कर्मणा निर्ग्रन्थ साधु की भक्ति उपासना करना उचित है।

श्री सेठ बच्छराज जी गगवाल के कथन-अनुसार पहले सोनगढ़ वालों को अष्ट द्रव्य से पूजन करने का विधि विधान नहीं आता था। श्री सेठ लच्छराज जी आदि ने विधि अनुसार सोनगढ़ वालों को पूजा प्रकाश करना बतलाया। तब वे ठीक तरह से पूजा करने लगे। इसी तरह सोनगढ़ वालों को दिगम्बर साधु की गुरु-भक्ति करने की विधि भी मालूम नहीं है। मुनियों को आहार कराने की विधि भी सोनगढ़ के भाइयों को सीखना उचित आवश्यक है। जिससे सोनगढ़ में मुनियों का विहार होना संभव हो सके और सोनगढ़ वालों को गुरु-भक्ति करने का सौभाग्य प्राप्त हो। गुरु-भक्त होना सम्यग्दृष्टि का चिह्न है।

## सुधारणीय त्रुटि

श्री ब्र० चुन्नीलाल जी देसाई राजकोट द्वारा सोनगढ़ का कलंक नामक पुस्तक में पृष्ठ ६६ पर लिखे अनुसार तथा अन्य विंशस्त व्यक्तियों के कहे अनुसार श्री कहान जी स्वामी की प्रेरणा से सोनगढ़ राजकोट आदि में बने हुए मन्दिरों में सूद्रजातीय व्यक्ति पूजन प्रक्षाल करते हैं। यह बात बहुत अनुचित है, इसका सुधार होना चाहिये।



